

# تذوین قرآن



مصنّف  
مولانا محمد احمد مصباحی  
المدرس الفاضل في علوم القرآن والحديث

المجمع الإسلامي  
ملتنگہ مبارک پور، اعظم گڑھ (پوہنی) کین کوڈ: ۲۷۶۳۰۳



الاسلامی نیٹ  
www.AL ISLAMI.NET

باسمہ تعالیٰ

إِنَّ عَلَيْنَا جَمْعَهُ وَقُرْآنَهُ

بے شک اس کا محفوظ کرنا اور پڑھنا ہمارے ذمہ ہے

# تَدْوِينِ الْقُرْآنِ

قرآن کے جمع و ترتیب کی تاریخ

اور

دوسرے اہم مباحث پر علمی و تحقیقی مقالہ

از

مولانا محمد احمد مصباحی

ناظم تعلیمات جامعہ شرفیہ مبارک پور

و ناظم الجمع الاسلامی مبارک پور

ناشر المجمع الاسلامی ملت نگر مبارک پور، اعظم گڑھ، یوپی

سلسلہ اشاعت نمبر ۱

کتاب: تدوین قرآن  
 تصنیف: مولانا محمد احمد مصباحی  
 کمپوزنگ ہفتم: فیضان رضا امجد مصباحی  
 مصباحی پبلی کیشن محمد آباد گوہنہ، منو 8188818465  
 پروف ریڈنگ: مولانا عبدالباری مصباحی، مولانا محمد مقبول مصباحی

رفیقان لمجمع الاسلامی

مولانا رضی اللہ مصباحی گورکھ پوری

درجہ تحقیق فقہ جامعہ اشرفیہ

اشاعت اول: ۱۳۰۱ھ/۱۹۸۱ء اشاعت دوم: ۱۳۱۰ھ/۱۹۹۰ء

اشاعت سوم: ۱۳۱۷ھ/۱۹۹۶ء اشاعت چہارم: ۱۳۲۶ھ/۲۰۰۵ء

اشاعت پنجم: ۱۳۳۱ھ/۲۰۱۰ء اشاعت ششم: ۱۳۳۲ھ/۲۰۱۳ء

اشاعت ہفتم: ۱۳۴۵ھ/۲۰۲۴ء

صفحہ: ۲۰۸ تعداد: ۱۱۰۰

ناشر: لمجمع الاسلامی

AL MAJMAUL ISLAMI

MILLAT NAGAR MUBARAK PUR AZAMGARH U.P. 276404

ملنے کے پتے:

(۱) لمجمع الاسلامی، ملت نگر، مبارک پور، ضلع اعظم گڑھ Mob.7007576367

(۲) مصباحی پبلی کیشن، محمد آباد گوہنہ 8188818465 Mob.

(۳) الاسلامی نیٹ www.alislami.net

## فہرست تدوین قرآن

۵	حرف آغاز.....
۱۰	یادداشت.....
۱۱	نزول قرآن.....
۱۴	حکمت تنزیل <sup>۱</sup> .....
۱۹	حفاظت قرآن.....
۲۰	حفظ قرآن کی اہمیت.....
۲۶	قرآن کے عدم توازن کا الزام.....
۳۵	چند حفاظ صحابہ کے آسما.....
۳۷	قرآن کی کتابت اور تدوین اول.....
۴۲	کاتبان بارگاہ رسالت.....
۵۴	کتابت وحی.....
۵۷	اشیائے کتابت.....
۵۹	عہد رسالت میں کتابت ترتیب قرآن کیوں نہ ہوئی؟.....
۶۰	ترتیب نزول، ترتیب قراءت سے جدا کیوں؟.....
۶۳	قرآن کی تدوین ثانی.....
۶۶	تدوین ثانی کے خصائص.....
۶۹	آخر برائت کی دو آیتیں.....
۷۵	کیا تدوین ثانی بدعت ہے؟.....
۷۸	عہد عثمانی اور قرآن کی تدوین ثالث.....
۸۶	تدوین ثالث کے اسباب و محرکات.....
۸۷	تدوین ثالث کی کیفیت.....
۹۱	تعداد مصاحف.....
۹۱	آیت احزاب.....

۹۸	..... روایات
۱۰۲	..... احراق مصاحف کی روایات
۱۰۴	..... جواز احراق
۱۰۷	..... حضرت علی مرتضیٰ کی تائید
۱۰۸	..... ترتیب آیات و سور
۱۰۸	..... ترتیب آیات
۱۰۸	..... نصوص
۱۱۱	..... اجماع
۱۲۶	..... حضرت عثمان کا لقب جامع قرآن
۱۲۸	..... اعراب قرآن
۱۳۰	..... قرآن کی سورتوں، آیتوں اور کلمات و حروف کی تعداد
۱۳۲	..... فاتحہ الکتاب
۱۳۴	..... معوذتین کی قرآنییت
۱۳۵	..... اقوال علما
۱۳۶	..... قول اول
۱۴۳	..... قول ثانی
۱۴۶	..... قول ثالث
۱۴۷	..... قول ثانی و ثالث میں تطبیق
۱۵۱	..... قول اول پر تنقید
۱۵۴	..... روایات انکار کی تنقیح
۱۵۵	..... طریقہ اول
۱۵۸	..... طریقہ دوم
۱۶۰	..... دعائے خلع و دُعائے خفہ
۱۶۲	..... ان دعاؤں کے لکھنے کا سبب
۱۶۴	..... اختلاف قراءت

۱۶۵.....	[۴] ائمہ قراءت
۱۶۵.....	صحابہ
۱۶۵.....	تابعین
۱۶۷.....	قراءات سبعہ
۱۶۸.....	قراءات عشرہ
۱۶۸.....	(۱) نافع مدنی
۱۶۹.....	(۲) ابن کثیر کی
۱۷۰.....	(۳) ابو عمرو بصری
۱۷۱.....	(۴) ابن عامر شامی
۱۷۳.....	(۵) امام عاصم کوفی
۱۷۴.....	(۶) امام حمزہ کوفی
۱۷۵.....	(۷) امام کسائی کوفی
۱۷۶.....	(۸) یعقوب حضرمی بصری
۱۷۷.....	(۹) ابو جعفر یزید بن القعقاع مدنی
۱۷۸.....	(۱۰) خلف بن ہشام بغدادی
۱۷۸.....	ارباب تصنیف
۱۷۹.....	نقشہ اختلاف قراءت (سورۃ النور پارہ ۱۸)
۱۸۵.....	فوائد اختلاف
۱۸۸.....	قراءت سبعہ پر اقتصار کیوں؟
۱۹۱.....	قراءتوں کا معیار قبول
۱۹۲.....	اقسام قراءت
۱۹۴.....	شیعہ اور قرآن
۱۹۶.....	تتقید
۲۰۵.....	مآخذ

## حرف آغاز

بِسْمِ اللّٰهِ الرَّحْمٰنِ الرَّحِیْمِ  
حَامِدًا وَّمُصَلِّيًا

قرآن دین اسلام کا سرچشمہ، رشد و ہدایت کا منبع، دعوت و ارشاد کا مصدر، علم و عرفان کا خزانہ، اور اپنے بے شمار کمالات و محاسن کے ساتھ پوری دنیاے باطل کے لیے چیلنج ہے۔

اسی لیے جہاں اہل اسلام نے قرآن اور علوم قرآن کی خدمت میں بے مثال کارنامے انجام دیے وہیں اعدائے اسلام اور مخالفین قرآن نے بھی اس لافانی کتاب اور ازلی نور ہدایت سے کسب فیض و رشد کی بجائے اس کی تنقیص، اس پر بے جا اعتراضات، اور اس کے اندر بے محل شک آفرینی میں اپنی آخری صلاحیتیں صرف کر دیں۔ مگر زمانہ نزول سے لے کر آج تک اس طرح کی ہر کوشش ناکام ہی رہی اور مخالفین اسلام کے مفسدانہ خواب کبھی بھی شرمندہ تعبیر نہ ہو سکے۔ نہ ہی آئندہ کبھی ہو سکتے ہیں۔ اِنَّا نَحْنُ نَزَّلْنَا الذِّكْرَ وَاِنَّا لَكٰهُ لَحٰفِظُوْنَ<sup>(۱)</sup>

لیکن آپ ذرا ان کی جسارت تو دیکھیں کسی نے یہ الزام لگایا کہ قرآن و انجیل دونوں کا معاملہ اس لحاظ سے یکساں ہے کہ دونوں کو بعد کے لوگوں نے جمع کیا۔ قرآن بھی عہد رسالت میں یک جا نہ ہوا بلکہ عہد صدیقی میں اس کی تدوین ہوئی۔ کسی نے کہا قرآن عہد رسالت سے بتواتر منقول نہیں کیوں کہ زمانہ رسالت میں کل چار حفاظ تھے جن سے تواتر نہیں ہو سکتا۔ کسی نے کہا عہد صدیقی میں ایک آیت قید تحریر میں نہ آئی اور عہد عثمانی

۱: حجر، س: ۱۵، آیت: ۹، پ: ۱۴

میں لکھی گئی، اس لیے ممکن ہے کہ عہد عثمانی کی تدوین میں بھی کوئی آیت چھوٹ گئی ہو۔ کسی نے کہا قرآن سات لغات میں نازل ہوا تھا اب صرف ایک لغت قریش میں ہے لہذا اس کا اکثر حصہ معاذ اللہ ضائع ہو گیا یا ضائع کر دیا گیا۔ کسی نے کہا معوذتین کی قرآنییت اجماعی و قطعی نہیں۔ کسی نے کہا قرآن سے بعض سورتیں حذف کر دی گئی ہیں، بعض مختصر کر دی گئی ہیں، اس لیے اس کا تام و کامل ہونا یقینی نہیں جیسا کہ خود مسلمانوں کا ایک گروہ شیعہ اسے کامل و قطعی نہیں مانتا۔ کسی نے کہا مصاحف اُبی و علی و ابن مسعود کی ترتیبیں اور موجودہ قرآن میں اب بھی بہت سا اختلاف پایا جاتا ہے کیوں کہ اس کی سات قراءتیں ہیں جن کے درمیان بہت سے الفاظ و حروف کا واضح فرق موجود ہے۔

مخالفین کو یہ اعتراضات آسانی سے نہیں مل گئے بلکہ یہ شکوک و شبہات پیدا کرنے کے لیے انھوں نے پہلے پورے قرآن کا مطالعہ کیا، وہاں انھیں ناکامی ہوئی تو حدیث و تاریخ کی کتابیں دیکھیں، مشرقی علوم کھنگالے جب کہیں اُن کو ادھر ادھر سے کچھ شوشے گوشے ملے جن کو انھوں نے زبردست اعتراضات بنا کر پیش کیا اور زبان و قلم کی بھرپور طاقت کے ساتھ پھیلا یا — اس سے آپ اندازہ لگائیں کہ اہل باطل اپنے قرآن دشمن عزائم کی تکمیل سے کتنی لگن رکھتے ہیں اور اس مقدس کتاب کا لافانی اعتماد مجروح کرنے کی خاطر کتنی کوششیں صرف کر رہے ہیں۔

جب کوئی گمراہی زبان و قلم، دولت و حکومت اور پریس کی وسیع قوت کے ساتھ پھیلائی جائے تو اس کا سدباب ناگزیر ہو جاتا ہے۔ اسی لیے اہل باطل کے دیگر الزامات کی طرح قرآن پر بھی جب ان کا کوئی الزام عائد ہوا تو علمائے اسلام نے اس کا دندان شکن جواب دیا یہاں تک کہ احمد بن مصطفیٰ طاش کبریٰ زادہ (م ۹۶۴ھ) نے مفتاح السعاده میں ”علم دفع المطاعن عن القرآن“ کو ایک مستقل فن کی حیثیت سے شمار کرایا ہے۔

جب تدوین قرآن کے موضوع پر مجھے کام کرنا پڑا تو مذکورہ اعتراضات کے پیش



نظر (جن میں کچھ پرانے اور کچھ نئے ہیں) حفاظت قرآن اور علوم قرآن سے متعلق علمائے اسلام کی تحریر کردہ قدیم و جدید کتابوں کی ضرورت محسوس ہوئی۔ مگر بد قسمتی سے ان میں سے بیش تر کتابیں میری دست رس سے باہر ہیں نہ تو میرے پاس کوئی عظیم کتب خانہ ہے جس میں ہر قسم کی قدیم و جدید کتابوں کا معتدبہ ذخیرہ موجود ہو، نہ اتنا سرمایہ کہ ملک و بیرون ملک کی لائبریریوں میں جا کر خاطر خواہ استفادہ کر سکوں۔

اس لیے میں نے زیر نظر کتاب کی ترتیب میں زیادہ تر قرآن، تفسیر، حدیث، شروح حدیث اور دوسری کتابوں کو ماخذ بنایا جو اصل ماخذ کی حیثیت رکھتی ہیں خصوصاً علامہ جلال الدین عبدالرحمن بن ابی بکر سیوطی (م ۹۱۱ھ) کی کتاب ”الاتقان فی علوم القرآن“ سے بہت زیادہ مدد لی کیوں کہ یہ بہت سی قدیم تصنیفات کا چوڑا، ہزار ہا ہزار صفحات پر بکھری ہوئی نادر تحقیقات کا خلاصہ، اور بعد کے اکابر علما کا قابل اعتماد مرجع ہے۔

میں نے تقریباً ہر مقام پر اپنے ماخذ کا حوالہ دے دیا ہے اور قطعاً اس کی کوشش نہیں کی ہے کہ دوسرے کی تحقیق اپنی بنا کر پیش کروں۔ البتہ میں نے جہاں کوئی اپنی رائے یا تحقیق پیش کی ہے اُسے صاف لفظوں میں واضح کر دیا ہے تاکہ بالفرض اگر کوئی غلطی ہو تو ناقدین کا ہدف ملامت خود بنوں نہ کہ اسلام کے مقدس علما۔

اس کا ذکر بھی ضروری ہے کہ تدوین قرآن کے موضوع پر میں نے موجودہ دور کی چار پانچ اردو کتابیں بھی دیکھیں، دو تو بالاستیعاب پڑھیں، باقی صرف جستہ جستہ مقامات سے دیکھ سکا، اس میں شبہ نہیں کہ طرز تحریر اور دل نشیں اسلوب کے اعتبار سے وہ کامیاب کتابیں ہیں۔ ان میں کچھ نئی معلومات بھی ہیں۔ بہت سی پرانی تحقیقات بھی، جن میں سے بعض اپنے انداز میں ڈھال کر اور اپنی بنا کر بھی پیش کی گئی ہیں۔ مگر خاصی مقدار میں غلطیاں اور غلط فہمیاں بھی ہیں۔ جن سے اندازہ ہوا کہ یہ کتابیں یا تو پوری دیدہ وری اور چھان بین سے نہیں لکھی گئی ہیں یا پھر پہلے کسی ایک نے غلطی کی اور بعد والوں

نے اسی کی تقلید کر لی۔ اگر وہ کتابیں دورانِ تحریر میرے پیش نظر ہوتیں تو اس کتاب میں حسبِ موقع ان پر تنقید بھی لکھتا جاتا، تاکہ ان کے مطالعہ سے جو غلط خیالات بعض ذہنوں میں ہوں وہ دور ہو سکیں، مگر افسوس کہ میں انھیں حاصل کرنے میں ناکام رہا۔ پھر اصل مقصود اپنے موضوع کی تکمیل تھی گزشتہ کتابوں پر تنقید ایک ذیلی کام تھا جو ہو جاتا تو بہتر تھا، نہیں ہوا تو اس کے بغیر میرا موضوع تشنہ نہیں کہا جاسکتا۔ پھر استحضار و بصیرت، اور قوتِ موازنہ و فیصلہ رکھنے والے قارئین میری تنقید کے بغیر بھی مقامِ صحت و سقم کی تعیین کر سکتے ہیں۔

میں نے اپنی کتاب میں دو باتیں خاص طور سے ملحوظ رکھی ہیں:

(۱) ابتداءِ نزول سے لے کر انتہائے تدوین تک کی پوری کیفیت کا ذکر اور تاریخِ تدوین کا تفصیلی بیان۔ تائیدِ ربانی کے تحت حفاظتِ قرآن اور تدوینِ قرآن کے سلسلے میں رسول اللہ ﷺ اور صحابہ کرام کی مساعی جمیلہ اور ان کے عظیم حزم و احتیاط کا تذکرہ، تاکہ باسانی اس بات کا راسخ یقین ہو سکے کہ بلاشبہ قرآن کریم حذف و اضافہ اور تغیر و تبدل سے محفوظ، شکوک و شبہات سے بالاتر، اور اپنی پوری ترتیب کے ساتھ بالکل قطعی و یقینی ہے۔

(۲) مخالفینِ اسلام کے الزامات کا پوری متانت و سنجیدگی کے ساتھ تحقیقی جواب \_\_\_\_\_ جواب کے لیے میں نے کوئی باضابطہ سرخی یا خاص اسلوب اختیار نہیں کیا ہے بلکہ اُسے قارئین کے فہم پر چھوڑ رکھا ہے۔ وہ بخوبی اندازہ کر سکتے ہیں کہ اس کتاب میں مخالفین کے تمام اعتراضات کا تحقیقی جواب دے دیا گیا ہے۔

ان ہی دو باتوں کے ذیل میں بہت سے علمی و تاریخی افادات کو بھی جگہ دی گئی ہے، اشاعتِ علم تو اپنا خاص مشن ہی ہے۔ میں اپنے مقصد اور موضوع کی تکمیل میں کہاں تک کامیاب رہا؟ اگرچہ مجھے یک گونہ اطمینان ہے مگر اس کا فیصلہ بالغ نظر، حق گو،

انصاف پسند اور کشادہ دل ناقدین کے ہاتھوں ہے۔

میں اپنی اس قلمی کاوش میں خاص طور سے اپنے احباب گرامی مولانا عبدالحمید نعیمی، مولانا افتخار احمد قادری، اور مولانا سلیمان اختر اعظمی ارکان الجمع الاسلامی کا شکر گزار ہوں جن کی تحریک، اصرار، اور تعاون سے یہ کتاب منظر عام پر آئی، اُن اساتذہ اور والدین کا بھی جن کا احسانِ تعلیم و تربیت میری ہر دینی و علمی خدمت کا سنگ بنیاد ہے، اُن اشخاص اور کتب خانوں کا بھی، جن کے ذریعہ مجھے کوئی کتاب حاصل ہوئی، اُن رفقا اور طلبہ کا بھی جو اس کتاب کی نقل و تہیض، تصحیح، طباعت، اشاعت وغیرہ بہت سے کاموں میں میرے معاون و مددگار ہوئے۔ ان کی فہرست بہت طویل ہے اور ہر ایک کو میری نظر میں کوئی خصوصیت حاصل ہے قلتِ صفحات کے باعث ان کے نام شامل نہ ہو سکے۔ اور درحقیقت ان کے اخلاصِ عمل کا جو اجر خداوند کریم کے یہاں ہے وہ میرے ذکر و شکر سے کہیں زیادہ عظیم و جلیل ہے۔

دعا ہے کہ مولیٰ تعالیٰ ہم میں سے ہر ایک کی خدمات کو شرف قبول بخشے۔ سب کو اپنے بے پایاں فضل و کرم سے نوازے اور حسنِ خاتمہ نصیب کرے۔ و افضل الصلوٰۃ واکرم التحیۃ علی حبیبہ خیر البریۃ وعلیٰ آلہ وصحبہ واولیاء امتہ وعلماء ملتہ وشهداء محبتہ اولی الفضل والفیض والنفوس الزکیۃ والخصائل النقیۃ۔

فیض العلوم

محمد احمد مصباحی  
 الجمع الاسلامی۔ مبارک پور، ضلع اعظم گڑھ، ہند

۳ جمادی الاولیٰ ۱۴۰۰ھ

۲۱ مارچ ۱۹۸۰ء جمعہ



بِسْمِ اللّٰهِ الرَّحْمٰنِ الرَّحِیْمِ  
حَامِدًا وَّ مُصَلِّیًّا وَّ مُسَلِّمًا

## نزول قرآن

جمہور مفسرین اور تمام ارباب تحقیق اس بات پر متفق نظر آتے ہیں کہ قرآن کریم ماہ رمضان اور شب قدر میں یک بارگی لوح محفوظ سے آسمان دنیا کی طرف اتارا گیا، اسی کی تائید قرآن مجید اور صریح و صحیح احادیث سے ہوتی ہے۔ قرآن خود بیان فرماتا ہے:

شَهْرُ رَمَضَانَ الَّذِي أُنزِلَ فِيهِ الْقُرْآنُ<sup>(۱)</sup>

رمضان کا مہینہ جس میں قرآن اتارا گیا۔

إِنَّا أَنْزَلْنَاهُ فِي لَيْلَةِ الْقَدْرِ<sup>(۲)</sup>

بلاشبہ ہم نے اسے قدر کی رات میں اتارا۔

مسند امام احمد اور شعب الایمان للبیہقی میں واثلہ بن اسقع سے روایت ہے:

ان النبی صلی اللہ تعالیٰ علیہ وسلم قال انزلت التوراة لست مضین من رمضان، والانجیل لثلاث عشرة خلت منه، والزبور لثمانی عشرة خلت منه، والقرآن لاربع وعشرين خلت من شهر رمضان۔<sup>(۳)</sup>

نبی کریم ﷺ نے فرمایا: توریت کا نزول ۶ رمضان کو، اور انجیل کا ۱۳ رمضان کو، اور زبور کا ۱۸ کو اور قرآن کا ۲۴ رمضان کو ہوا۔ (یہ بھی ترجمہ ہو سکتا ہے کہ

۱: البقرہ، س: ۲، آیت: ۱۸۵

۲: قدر، پارہ: ۳۰، س: ۹۷

۳: فتح الباری لابن حجر العسقلانی، ج: ۹، ص: ۳

۲۴ گزر کر پچیسویں شب کو نزول قرآن ہوا۔)

ابو عبد اللہ حاکم، مستدرک میں بطریق منصور عن سعید بن جبیر، حضرت عبد اللہ بن عباس رضی اللہ تعالیٰ عنہما سے راوی ہیں:

انزل القرآن جملة واحدة في ليلة القدر الى السماء الدنيا وكان بموقع النجوم وكان الله ينزله على رسول الله ﷺ بعضه في اثر بعض -<sup>(۱)</sup>

شب قدر میں قرآن کریم یک بارگی آسمان دنیا کی طرف اتارا گیا اور ستاروں کے غروب کی جگہ رہا، پھر اللہ تعالیٰ، رسول اللہ صلی اللہ تعالیٰ علیہ وآلہ وسلم پر یکے بعد دیگرے تھوڑا تھوڑا نازل فرماتا رہا۔

یہ حدیث امام بیہقی وغیرہ نے بھی روایت کی ہے۔<sup>(۲)</sup>

حضرت ابن عباس ہی سے بطریق داؤد ابن ہند، عکرمہ راوی ہیں:

قال انزل القرآن جملة واحدة الى السماء الدنيا في ليلة القدر ثم انزل بعد ذلك بعشرين سنة -<sup>(۳)</sup>

فرمایا قرآن یک بارگی شب قدر میں آسمان دنیا کی طرف اتارا گیا پھر اس کے بعد بیس برس تک نازل ہوتا رہا۔<sup>(۴)</sup>

۱: مستدرک حاکم، ج: ۲، ص: ۲۲۲

۲: اتقان، ص: ۳۹، ج: ۱

۳: مستدرک ج: ۲، ص: ۲۲۲، نسائی، بیہقی کما فی الفتح ج: ۹، ص: ۳، والاتقان ج: ۱، ص: ۴۰

۴: رسول اللہ ﷺ پر نزول وحی کی ابتدا چالیس سال کی عمر میں ہوئی اس کے ساتھ جب اس حدیث کو ملا لیں کہ بعد بعثت بیس سال رہے۔ جیسا کہ ایک دوسری حدیث میں بھی ہے: لبث النبی صلی اللہ تعالیٰ علیہ وسلم بمكة عشر سنين، ينزل عليه القرآن وبالمدينة عشر سنين تو عمر شریف کل ساٹھ برس ہوتی ہے۔ مگر دوسری روایات سے

ایک دوسری روایت میں ہے:

عن سعید بن جبیر عن ابن عباس رضی اللہ تعالیٰ عنہما قال  
فصل القرآن من الذکر فوضع فی بیت العزة فی السماء الدنيا،  
فجعل جبریل ينزله على النبي ﷺ ويرتله ترتيلاً<sup>(۱)</sup>۔  
سعید ابن جبیر حضرت ابن عباس رضی اللہ تعالیٰ عنہ سے راوی ہیں۔ انھوں نے فرمایا قرآن  
ذکر سے جدا کر کے آسمان دنیا میں ”بیت عزت“ کے اندر رکھا رہا۔ پھر جبریل اسے  
لے کر نبی ﷺ کے پاس آئے اور ٹھہر ٹھہر کر پڑھتے رہے۔  
ان تمام حدیثوں کی سندیں صحیح ہیں، علامہ ابن حجر فرماتے ہیں:

وهذا كله مطابق لقوله تعالى شهر رمضان الذي انزل فيه  
القرآن ولقوله تعالى: انا انزلناه في ليلة القدر - فيحتمل ان تكون ليلة  
القدر في تلك السنة تلك الليلة فانزل فيها جملة الى سماء الدنيا<sup>(۲)</sup>۔  
یہ سب اللہ تعالیٰ کے ارشاد ”ماہ رمضان جس میں قرآن اتارا گیا“ اور اس کے  
فرمان ”بے شک ہم نے اسے شب قدر میں اتارا“ کے مطابق ہے۔ ہو سکتا ہے اس  
سال شب قدر وہی رات رہی ہو۔ تو اس میں پورا قرآن آسمان دنیا کی طرف اتارا گیا۔

ثابت ہے کہ حضور ﷺ کی عمر مقدس ۶۳ سال ہوئی۔ لہذا تطبیق کے لیے یہ کہا جائے گا کہ  
راوی نے تیرہ کی بجائے دس بیان کیا اور کسر چھوڑ دی۔ اسی طرح بعض رواۃ نے صرف ۶۰ بیان  
کیا اور کسر چھوڑ دی۔ کسر چھوڑنے کا قطعی فیصلہ اس لیے ہے کہ جن لوگوں نے ۶۰ یا ۶۳ سے  
زیادہ کی روایت کی ہے خود ان ہی لوگوں سے ۶۳ کی روایت آئی ہے۔ اس لیے معتمد یہی ہے کہ  
عمر شریف ۶۳ سال ہوئی، جن روایات میں کم کا ذکر ہے ان میں کسر ترک کر دی گئی جن میں زیادہ  
کا ذکر ہے ان میں مہینوں کی کسر پوری کر کے پورا سال شمار کر لیا گیا۔ (فتح الباری، ج: ۹، ص: ۳)  
۱: مستدرک ج: ۲، ص: ۲۲۳، ابن ابی شیبہ بحوالہ اتقان ج: ۱، ص: ۴۰ وفتح الباری ج: ۹، ص: ۳  
۲: فتح الباری ج: ۹، ص: ۳

## حکمت تنزیل<sup>(۱)</sup>

ان آیات و احادیث سے معلوم ہوا کہ قرآن لوح محفوظ سے یک بارگی رمضان کے مہینے، قدر کی رات میں آسمان دنیا کی طرف اتارا گیا، پھر وہاں سے تھوڑا تھوڑا تیسیس سال کی مدت میں حضور ﷺ پر نازل ہوتا رہا۔ اس طریقہ تنزیل کی حکمت خود قرآن کریم نے بیان فرمائی ہے:

وَقَالَ الَّذِينَ كَفَرُوا لَوْلَا نُزِّلَ عَلَيْهِ الْقُرْآنُ جُمْلَةً وَّاحِدَةً كَذَلِكَ لِنُثَبِّتَ بِهِ فُؤَادَكَ وَرَتَّلْنَاهُ تَرْتِيلًا ۝ وَلَا يَأْتُونَكَ بِمَثَلٍ إِلَّا جِئْنَاكَ بِالْحَقِّ وَأَحْسَنَ تَفْسِيرًا ۝<sup>(۲)</sup>

کافر بولے، ان پر قرآن ایک ساتھ کیوں نہ اترا، ہم نے یوں ہی بتدریج اُسے اتارا ہے تاکہ اس سے تمہارا دل مضبوط کریں، اور ہم نے اسے ٹھہر ٹھہر کر پڑھا، اور وہ کوئی کہاوت تمہارے پاس نہ لائیں گے مگر ہم حق اور اس سے بہتر بیان لے آئیں گے۔

دوسری آیت میں ہے:

وَقُرْآنًا فَرَقْنَاهُ لِتَقْرَأَهُ عَلَى النَّاسِ عَلَى مُكْثٍ وَنَزَّلْنَاهُ تَنْزِيلًا<sup>(۳)</sup>

اور قرآن ہم نے جدا جدا کر کے اتارا تاکہ تم اسے لوگوں پر ٹھہر ٹھہر کر پڑھو اور ہم نے اسے بتدریج رہ رہ کر اتارا۔

حضرت عکرمہ سے حاکم، نسائی اور بیہقی کی جو روایت گزری اس کے آخر میں ابن ابی حاتم نے حضرت ابن عباس رضی اللہ عنہما کے یہ الفاظ مزید روایت کیے ہیں:

فكان المشركون اذا احدثوا شيئا حدث الله لهم جوابا۔<sup>(۴)</sup>

۱: تنزیل: بار بار کر کے اتارنا۔ انزال: یک بارگی اتارنا

۲: فرقان، س: ۲۵، آیت: ۳۲، ۳۳، پ: ۱۹

۳: بنی اسرائیل، س: ۱۷، آیت: ۱۰۶

۴: الاتقان، ج: ۱، ص: ۴۰



تو مشرکین جب کوئی نئی بات نکالتے اللہ تعالیٰ ان کا جواب ظاہر فرماتا۔  
المرشد الوجیز فیما یتعلق بالقرآن العزیز میں ابو شامہ بیان فرماتے  
ہیں:

السِّرُّ فِي أَنْزَالِهِ جُمْلَةٌ إِلَى السَّمَاءِ تَفْخِيمُ أَمْرِهِ وَأَمْرٌ مَنْ نَزَلَ  
عَلَيْهِ وَذَلِكَ بِإِعْلَامِ سَكَانِ السَّمَوَاتِ السَّبْعِ أَنَّ هَذَا آخِرُ الْكُتُبِ  
الْمُنَزَّلَةِ عَلَى خَاتَمِ الرُّسُلِ لِأَشْرَفِ الْأُمَمِ قَدْ قَرَّبْنَا إِلَيْهِمْ لِنُنزِلَهُ  
عَلَيْهِمْ وَلَوْلَا أَنَّ الْحِكْمَةَ الْإِلَهِيَّةَ أَقْتَضَتْ وَصُولَهُ إِلَيْهِمْ مِنْجَمًا  
بِحَسَبِ الْوَقَائِعِ لَهَبَطَ بِهِ إِلَى الْأَرْضِ جُمْلَةً كَسَائِرِ الْكُتُبِ  
الْمُنَزَّلَةِ قَبْلَهُ وَلَكِنَّ اللَّهَ بَايَنَ بَيْنَهُ وَبَيْنَهَا فَجَعَلَ لَهُ الْأَمْرَيْنِ: أَنْزَالَهُ  
جُمْلَةً ثُمَّ أَنْزَلَهُ مُفَرَّقًا تَشْرِيْقًا لِلْمُنَزَّلِ عَلَيْهِ. ۱۰

”اسے یک بارگی آسمان کی طرف نازل فرمانے میں حکمت یہ ہے کہ قرآن اور اس  
ذات کی عظمت کا اظہار ہو جس پر قرآن نازل ہوا۔ وہ اس طرح کہ ساتوں آسمانوں  
کے رہنے والوں کو پہلے ہی خبردار کر دیا جائے کہ یہ آخری کتاب ہے جو آخری پیغمبر پر  
سب سے بہتر امت کے لیے نازل ہونے والی ہے۔ ہم نے اسے ان کے قریب  
کر دیا ہے تاکہ ان پر اسے بتدریج نازل فرمائیں۔ اور اگر حکمت الہیہ کا تقاضا یہ نہ ہوتا کہ  
بلحاظ واقعات و حوادث تھوڑی تھوڑی ان تک پہنچے تو اس سے پہلے نازل شدہ دیگر  
کتابوں کی طرح یہ بھی یک بارگی اتاری جاتی۔ لیکن اللہ تعالیٰ نے اس آخری کتاب  
اور دوسری آسمانی کتابوں کا معاملہ جدا رکھا، اسے دونوں طرز بخشتے۔ یک بارگی نزول پھر  
جدا جدا نزول۔ تاکہ اس ذات کا شرف ظاہر ہو جس پر اس کا نزول ہوا۔“  
مزید فرماتے ہیں:

۱: الاتقان، ج: ۱، ص: ۴۰۔ النوع السادس عشر: فی کیفیت انزالہ

فَإِنَّ الْوَحْيَ إِذَا كَانَ يَتَجَدَّدُ فِي كُلِّ حَادِثَةٍ كَانَ أَقْوَى  
بِالْقَلْبِ وَأَشَدَّ عِنَايَةً بِالْمُرْسَلِ إِلَيْهِ وَيَسْتَلْزِمُ ذَلِكَ كَثْرَةَ نُزُولِ  
الْمَلَكِ إِلَيْهِ وَتَجَدُّدِ الْعَهْدِ بِهِ وَبِمَا مَعَهُ مِنَ الرِّسَالَةِ الْوَارِدَةِ مِنْ ذَلِكَ  
الْجَنَابِ الْعَزِيزِ فَيَحْدُثُ لَهُ مِنَ السُّرُورِ مَا تَقْصُرُ عَنْهُ الْعِبَارَةُ وَلِهَذَا  
كَانَ أَجْوَدَ مَا يَكُونُ فِي رَمَضَانَ لِكَثْرَةِ لُقْيَاهُ جِبْرِيلَ. (ایضاً)

”کیوں کہ ہر واقعہ میں جب وحی کا تازہ نزول ہوتا رہے گا تو قلب مبارک کی زیادہ تقویت کا سبب اور مہبط وحی علیہ الصلوٰۃ والسلام کی ذات گرامی کے ساتھ ربانی عنایت و اہتمام مزید کا ظہور ہوگا، جس کے نتیجے میں لازمی طور پر ان کے پاس فرشتے کا نزول زیادہ ہوگا اور اس کے ساتھ ان کا تعلق تازہ ہوتا رہے گا۔ اسی طرح اس پیغام کے ساتھ بھی، جو بارگاہ عزیز سے آرہا ہے پھر اس سے وہ کیف و سرور پیدا ہوگا جس کے بیان سے عبارت قاصر ہے، جبھی تو جناب رسالت مآب علیہ الصلوٰۃ والسلام کی شان سخاوت دیگر ایام سے زیادہ نمایاں رمضان میں ہوتی، کیوں کہ فرشتہ یزدانی جبریل امین سے ملاقات زیادہ ہوتی۔“

ان بیانات سے معلوم ہوا کہ قرآن تھوڑا تھوڑا نازل فرمانے میں چند حکمتیں تھیں:  
[۱] مہبط وحی ﷺ کے قلب مبارک کی تسکین و تقویت کا سبب ہو اور کفار و مشرکین کی اذیتوں کے مقابلہ میں لطف کریم سے تسلی ملتی رہے اور انھیں ہر اذیت پر خدا کی طرف سے صبر کی تلقین ہوتی رہے۔

(الف) کبھی یوں کہ بار رسالت اٹھانے والوں کو ہمیشہ ان سختیوں سے دوچار ہونا پڑا ہے، انھوں نے صبر سے کام لیا، تم بھی صبر سے کام لو۔

وَلَقَدْ كُذِّبَتْ رُسُلٌ مِنْ قَبْلِكَ فَصَبَرُوا عَلَىٰ مَا كُذِّبُوا<sup>(۱)</sup>

۱: انعام، س: ۶۰، آیت: ۳۴، پ: ۷

اور تم سے پہلے رسول جھٹلائے گئے تو انہوں نے صبر کیا اس جھٹلانے پر۔

فَأَصْبِرْ كَمَا صَبَرَ أُولُو الْعِزْرِ مِنَ الرُّسُلِ<sup>(۱)</sup>

تو تم صبر کرو جیسا ہمت والے رسولوں نے صبر کیا۔

وَ كَلَّا تَقْضُ عَلَيْكَ مِنَ أَنْبَاءِ الرُّسُلِ مَا نُنَبِّئُ بِهِ فُقُودًا<sup>(۲)</sup>

اور سب کچھ ہم تمہیں رسولوں کی خبر سناتے ہیں جس سے تمہارا دل ٹھہرائیں۔

وَأَصْبِرْ لِحُكْمِ رَبِّكَ فَإِنَّكَ بِأَعْيُنِنَا<sup>(۳)</sup>

اور اے محبوب تم اپنے رب کے حکم پر ٹھہرے رہو بے شک تم ہماری نگاہداشت

میں ہو۔

(ب) کبھی یوں کہ رسولوں کو ہمیشہ فتح و نصرت ملتی رہی تمہیں بھی غلبہ اور فتح ہی

حاصل ہوگی۔

وَلَقَدْ سَبَقَتْ كَيْفَتُنَا لِعِبَادِنَا الرُّسُلِينَ<sup>(۱)</sup> إِنَّهُمْ لَهُمُ الْمَنْصُورُونَ<sup>(۲)</sup> وَإِنَّ

جُنْدَنَا لَهُمُ الْغَالِبُونَ<sup>(۳)</sup>

اور بے شک ہمارا کلام گزر چکا ہے ہمارے بھیجے ہوئے بندوں کے لیے، کہ

بے شک ان ہی کی مدد ہوگی، اور بے شک ہمارا ہی لشکر غالب آئے گا۔

(ج) کبھی یوں کہ پہلے ہی بتا دیا جاتا کہ تمہارے اعدا کو شکست ہوگی، وہ خائب

و خاسر ہوں گے۔

سَيَهْزَمُ الْجَمْعُ وَيُوَلُّونَ الدُّبُرَ<sup>(۱)</sup>

۱: احقاف، س: ۴۶، آیت: ۳۵، پ: ۲۶

۲: ہود، س: ۱۱، آیت: ۱۲۰، پ: ۱۲

۳: طور، س: ۵۲، آیت: ۴۸، پ: ۲۷

۴: طفت، س: ۳۷، آیت: ۱۷۱ تا ۱۷۳، پ: ۲۳

اب بھگائی جاتی ہے یہ جماعت اور وہ پیٹھیں پھیر دیں گے۔  
 قُلْ لِلَّذِينَ كَفَرُوا سَعْتٌ لَّيْسَ لَهُمْ شُرَكَاءُ فِيهِمْ وَهُمْ أُجْرِبُونَ ۗ اِلٰى جَهَنَّمَ وَاِىَّسَ الْبِهَادِ (۲)  
 فرمادو کافروں سے کوئی دم جاتا ہے کہ تم مغلوب ہو گے اور دوزخ کی طرف ہانکے  
 جاؤ گے اور وہ بہت ہی برا بچھونا۔

[۲] بار بار نزول سے خدا کے اعزاز اور عنایات کا ظہور ہوتا رہے۔ وصولِ آیات  
 اور فرشتہ یزدانی کی ملاقات سے بے پایاں مسرتیں حاصل ہوتی رہیں۔  
 [۳] مشرکین کے اعتراضات کا جواب دیا جاتا رہے۔  
 [۴] واقعات و حوادث کے مطابق نزول اور ان پر تشبیہ ہوتی رہے۔  
 [۵] احکام شرعیہ کا نفاذ بندرج ہو، تاکہ امت پر گراں نہ ہو۔  
 [۶] قرآن کا حفظ، قرآن کا فہم و اخذ امت پر سہل ہو۔  
 [۷] اس بات کی رہنمائی بار بار ہوتی رہے کہ قرآن کا کوئی نازل فرمانے والا ہے  
 جس کی طرف سے تنزیل ہوا کرتی ہے۔  
 تَنْزِيلٌ مِّنْ حَكِيمٍ حَبِيبٍ (۳)  
 اتارا ہوا ہے حکمت والے ستودہ صفات کا۔

۱: قمر، س: ۵۴، آیت: ۴۵، پ: ۲۷

۲: آل عمران، س: ۳، آیت: ۱۲، پ: ۳

۳: لحم السجده، س: ۴۱، آیت: ۴۲، پ: ۲۴

## حفاظت قرآن

رسول اللہ ﷺ پر جو آیات اترتیں انھیں بڑے اہتمام سے خود یاد کرتے۔ پھر صحابہ کو سناتے۔ حفظ کی کوشش یہاں تک تھی کہ درمیان نزول، قراءت جبریل کے ساتھ خود بھی تلاوت کرتے جاتے کہ کہیں یاد ہونے سے رہ نہ جائیں۔ نزول قرآن کا بار یوں ہی بے پناہ گراں:

لَوْ أَنْزَلْنَا هَذَا الْقُرْآنَ عَلَىٰ جَبَلٍ لَّرَأَيْتَهُ خَاشِعًا مُّتَصَدِّعًا مِّنْ خَشْيَةِ اللَّهِ ۗ (۱)

اگر ہم یہ قرآن کسی پہاڑ پر اتارتے تو ضرور تو اسے دیکھتا جھکا ہوا پاش پاش ہوتا اللہ کے خوف سے۔

اس پر یہ مشقت اور ہی گراں، اس کریم و رحیم کو جسے محبوب کے احوال کا بڑا ہی لحاظ تھا یہ مشقت مزید گوارا نہ ہوئی۔ فرمایا:

لَا تُحَرِّكْ بِهِ لِسَانَكَ لِتُحَاجَلَ بِهِ (۱۶) إِنَّ عَلَيْكَ جَمْعَهُ وَقُرْآنَهُ (۱۷) (۲)

تم یاد کرنے کی جلدی میں قرآن کے ساتھ اپنی زبان کو حرکت نہ دو۔ بے شک اس کا محفوظ کرنا اور پڑھنا ہمارے ذمہ ہے۔

مگر یہ امر قابل توجہ ہے کہ اس جمع ربانی کے تحت رسول اللہ ﷺ نے حفاظت قرآن کا وہ بے مثال انتظام فرمایا کہ عہد اکرم ہی میں قرآن کریم کے ضیاع اور تحریف و تبدیل کا خوف جاتا رہا۔ ایک طرف تو صحابہ کرام کو حفظ قرآن کی ترغیب دی دوسری طرف عرب کی بے نظیر قوت حافظہ کے باوجود، کتابت قرآن کا اہتمام فرمایا یہی وہ دو اہم انتظام ہیں جنہیں باعتبار ظاہر حفاظت قرآن کی ”اساس“ قرار دیا جاسکتا ہے۔

۱: حشر، س: ۵۹، آیت: ۲۱، پ: ۲۸

۲: قیامہ، س: ۷۵، آیت: ۱۶، ۱۷، پ: ۲۹

## حفظ قرآن کی اہمیت

اب یہاں ہم ایسی چند احادیث ذکر کریں گے جن سے اندازہ ہوگا کہ عہد رسالت میں حفظ قرآن کی اہمیت کیا تھی؟ اور یہیں سے یہ بھی معلوم ہوگا کہ رسول اللہ ﷺ کے ان سب اقدامات کے باوجود ممکن نہیں کہ صحابہ کی خیر و کمال میں جذبہ سبقت و مسابقت رکھنے والی عظیم و کثیر جماعت میں پورے قرآن کے حافظ صرف چار رہے ہوں۔

(۱) سرکار نے قرآن سیکھنے، سکھانے کی بہت زیادہ تاکید فرمائی، متعدد صحابہ کرام سے مروی ہے کہ حضور نے انہیں کوئی سورہ یا آیت بڑے اہتمام سے سکھائی، اور یہ تو عام ارشاد تھا:

خَيْرُكُمْ مَنْ تَعَلَّمَ الْقُرْآنَ وَعَلَّمَهُ<sup>(۱)</sup>

تم میں سب سے بہتر وہ ہے جس نے قرآن سیکھا اور سکھایا۔

(۲) رسول اللہ ﷺ نے صحابہ کو بتایا کہ حافظ قرآن کا درجہ بہت بلند اور اس کا

ثواب بہت زیادہ ہے:

عَنْ عَائِشَةَ قَالَتْ قَالَ رَسُولُ اللَّهِ ﷺ الْمَاهِرُ بِالْقُرْآنِ مَعَ السَّفَرَةِ الْكِرَامِ الْبَرَّةِ وَالَّذِي يَقْرَأُ الْقُرْآنَ وَيَتَتَعْتَعُ فِيهِ وَهُوَ عَلَيْهِ شَاقٌّ لَهُ أَجْرَانِ.<sup>(۲)</sup>

حضرت عائشہ فرماتی ہیں رسول اللہ ﷺ کا ارشاد ہے: قرآن کا ماہر، نیک

۱: مسند احمد، ص ۸۸/بخاری، ص ۵۲/ابوداؤد ج ۱، ص ۲۲۹/مصری/ترمذی ج ۲، ص ۱۱۵/

ابن ماجہ، ص ۱۹، نسائی/الترغیب والترہیب، ج ۲، ص ۵۷۵

۲: بخاری، ج ۲، ص ۱۱۲۵/مسلم، ج ۱، ص ۲۶۹/ابوداؤد، ج ۱، ص ۲۲۹/ترمذی، ج ۲،

ص ۱۱۴/ابن ماجہ، ص ۲۷۶، نسائی/الترغیب والترہیب، ج ۲، ص ۵۷۲

سیرشت کر اما کاتبین کے ساتھ ہوگا، اور جو شخص مُتلاّتی ہوئے قرآن پڑھتا ہے اور قراءت اس پر دشوار ہوتی ہے اُس کے لیے دو ثواب ہیں۔  
امام ابوزکریا نووی فرماتے ہیں:

والماهر الحاذق الكامل الحفظ الذي لا يتوقف ولا يشق عليه القراءة لجودة حفظه وإتقانه<sup>(۱)</sup>  
ماہر، وہ تجربہ کار، مکمل یادداشت والا شخص ہے جس کو حفظ کی عمدگی اور یاد کی پختگی کے باعث نہ تورک رک کر پڑھنا پڑتا ہے نہ ہی اسے قراءت میں کوئی دشواری ہوتی ہے۔

حضرت علی ابن ابوطالب کرم اللہ تعالیٰ وجہہ الکریم سے روایت ہے:  
قال رسول الله ﷺ مَنْ قَرَأَ الْقُرْآنَ فَاسْتَنْظَرَهُ فَأَحَلَّ حَلَالَهُ وَحَرَّمَ حَرَامَهُ أَدْخَلَهُ اللَّهُ الْجَنَّةَ وَشَقَّعَهُ فِي عَشْرَةِ مِنْ أَهْلِ بَيْتِهِ كُلُّهُمْ قَدْ وَجَبَتْ لَهُمُ النَّارُ<sup>(۲)</sup>  
رسول اللہ ﷺ نے فرمایا: جس نے قرآن پڑھ کر اسے زبانی یاد کر لیا، پھر اس کے حلال کو حلال، حرام کو حرام ٹھہرایا، اللہ تعالیٰ اسے اس کے اس عمل کے سبب جنت میں داخل فرمائے گا۔ اور اس کے گھر کے ایسے دس آدمیوں کے بارے میں اس کی شفاعت قبول فرمائے گا جن میں ہر ایک پر دوزخ واجب و ثابت ہو چکی ہوگی۔

ابن مندہ، جابر ابن عبد اللہ رضی اللہ تعالیٰ عنہما سے راوی ہیں:  
قَالَ قَالَ رَسُولُ اللَّهِ صَلَّى اللَّهُ تَعَالَى عَلَيْهِ وَسَلَّمَ إِذَا مَاتَ حَامِلُ الْقُرْآنِ أَوْ حَى اللَّهُ إِلَى الْأَرْضِ أَنْ لَا تَأْكُلِي لَحْمَهُ فَتَقُولِ أَيُّ رَبِّ

۱: المنہاج شرح مسلم للنووی، ج: ۱، ص: ۲۶۹

۲: احمد، ج: ۱، ص: ۲۱۲/ترمذی، ج: ۲، ص: ۱۱۴/ابن ماجہ، ص: ۱۹

كَيْفَ آكَلَ لَحْمَهُ وَكَلَامِكَ فِي جَوْفِهِ قَالَ ابْنُ مَتْنَدَهَ وَفِي الْبَابِ  
عَنْ أَبِي هُرَيْرَةَ وَعَبْدُ اللَّهِ بْنِ مَسْعُودٍ<sup>(۱)</sup>

رسول اللہ ﷺ نے فرمایا: جب حافظ قرآن مرتا ہے خداے تعالیٰ زمین کو حکم فرماتا ہے کہ اس کا گوشت نہ کھانا، عرض کرتی ہے: پروردگار! بھلا میں اس کا گوشت کیوں کر کھاؤں گی جب کہ اس کے سینے میں تیرا مقدس کلام محفوظ ہے۔ ابن مندہ نے کہا: اس باب میں ابو ہریرہ اور عبد اللہ بن مسعود رضی اللہ تعالیٰ عنہما سے بھی روایت ہے۔

حضرت علی ابن ابوطالب رضی اللہ عنہ سے روایت ہے رسول اللہ ﷺ ارشاد فرماتے

ہیں:

ادَّبُوا اولادكم على ثلاث خصال حب نبيكم وحب اهل  
بيته وقراءة القرآن فان حملة القرآن في ظل الله يوم لا ظل الا ظله،  
مع انبيائه واصفيائه<sup>(۲)</sup>

اپنی اولاد کو تین باتوں کا ادب دو (۱) محبت رسول (۲) حب اہل بیت (۳) قراءت قرآن، کیوں کہ حفاظ قرآن انبیا و اصفیاء کے ساتھ خدا کے سایہ کرم میں اس دن ہوں گے جس دن اس کے سایہ کرم کے سوا کوئی سایہ نہ ہوگا۔

(۳) رسول اللہ ﷺ نے اس بات کی بہت زیادہ تاکید فرمائی کہ قرآن یاد ہو جانے کے بعد بھولنے نہ پائے۔ اور بھلانے والے کے لیے سخت وعیدیں بیان فرمائیں۔

حضرت ابو موسیٰ اشعری رضی اللہ عنہ سے روایت ہے:

قال رسول الله صَلَّى اللهُ تَعَالَى عَلَيْهِ وَسَلَّمَ تَعَاهَدُوا الْقُرْآنَ

۱: شرح الصدور فی احوال الموتی والقبور لجلال الدین السیوطی، ص: ۱۳۳

۲: دیلمی، مختار الاحادیث مصری، ص: ۹، کنز العمال



فَوَالَّذِي نَفْسِي بِيَدِهِ لَهَوَ أَشَدُّ تَفْصِيًّا مِنَ الْإِبِلِ فِي عُقْلِهَا<sup>(۱)</sup>  
 رسول اللہ ﷺ نے فرمایا: قرآن کی حفاظت و پابندی کرو کہ اس ذات کی قسم  
 جس کے دست قدرت میں میری جان ہے، یہ رسیوں میں بندھے اونٹوں سے بھی  
 زیادہ چھوٹ کر نکل جانے والا ہے۔

حضرت عبداللہ ابن مسعود رضی اللہ عنہما سے مروی ہے:

اسْتَذْكُرُوا الْقُرْآنَ فَإِنَّهُ أَشَدُّ تَفْصِيًّا مِنْ صُدُورِ الرِّجَالِ مِنَ  
 النَّعَمِ<sup>(۲)</sup>

قرآن یاد کیا کرو کہ رسیوں سے اونٹوں کے چھوٹ نکلنے کی بہ نسبت وہ آدمیوں  
 کے سینوں سے نکل کر جدا ہونے میں زیادہ تیز ہے۔

حضرت عبداللہ ابن عمر رضی اللہ عنہما سے مروی ہے۔ رسول اللہ ﷺ نے ارشاد

فرمایا:

إِنَّمَا مَثَلُ صَاحِبِ الْقُرْآنِ كَمَثَلِ صَاحِبِ الْإِبِلِ الْمُعَقَّلَةِ إِنْ  
 عَاهَدَ عَلَيْهَا أَمْسَكَهَا وَإِنْ أَطْلَقَهَا ذَهَبَتْ<sup>(۳)</sup>

قرآن یاد رکھنے والے کی مثال اس شخص کی ہے جو رسیوں میں بندھے اونٹ رکھتا  
 ہو، اگر ان کی دیکھ بھال کرے تو روک سکے، اور اگر چھوڑ دے تو نکل بھاگیں۔

(۴) عہد رسالت میں امامت کے لیے اسی کو ترجیح حاصل ہوتی جو زیادہ قرآن کا

حافظ ہو، وہی اس زمانے میں زیادہ علم والا بھی ہوتا۔

حضرت ابو مسعود رضی اللہ عنہما فرماتے ہیں:

۱: بخاری، ج: ۲، ص: ۷۵۳، مسلم، ج: ۱، ص: ۲۶۸

۲: بخاری، ج: ۲، ص: ۷۵۲/مسلم، ج: ۱، ص: ۲۶۷ وزاد مسلم ”بعقلها“ نسائی، ج: ۱، ص: ۱۱۰

۳: بخاری، ج: ۱، ص: ۷۵۲/مسلم، ج: ۱، ص: ۲۶۷/نسائی، ج: ۲، ص: ۱۱۰

قال رسول الله صلى الله تعالى عليه وسلم: يوم القوم أقرؤهم  
لكتاب الله<sup>(۱)</sup>

رسول اللہ ﷺ کا ارشاد ہے لوگوں کی امامت وہ کرے جو کتاب اللہ کا زیادہ  
پڑھنے والا ہو۔

ملا علی قاری رَضِيَ اللهُ عَنْهُ مِرْقَاةُ الْمِفَاتِيحِ شرح مشکوٰۃ المصابیح میں فرماتے ہیں:  
وَالْأَظْهَرُ أَنَّ مَعْنَاهُ أَكْثَرُهُمْ قِرَاءَةً. بِمَعْنَى أَحْفَظُهُمْ لِلْقُرْآنِ،  
كَمَا وَرَدَ: أَكْثَرُكُمْ قُرْآنًا<sup>(۲)</sup>

ظاہر تر یہی ہے کہ ”اقرأ“ کے معنی زیادہ قراءت والا، یعنی جو زیادہ قرآن کا حافظ  
ہو۔ جیسا کہ دوسری روایت میں ہے تم میں ”زیادہ قرآن والا“۔

حضرت ابوسعید سے روایت ہے۔ سرکار ارشاد فرماتے ہیں:  
أَحْقَهُمْ بِالْإِمَامَةِ أَقْرَأُهُمْ<sup>(۳)</sup>

لوگوں میں امامت کا سب سے زیادہ حق دار وہ ہے جو زیادہ قرآن پڑھنے والا ہو۔  
(۵) ضرورتاً ایک قبر میں چند آدمی دفن کیے جاتے تو جانب قبلہ مقدم وہی رکھا جاتا  
جو دوسروں پر حفظ قرآن میں فائق ہوتا۔

حضرت ہشام ابن عامر سے روایت ہے:

ان النبي صَلَّى اللهُ تَعَالَى عَلَيْهِ وَسَلَّمَ قَالَ يَوْمَ إِحْدَا حَفِرُوا  
وَأَوْسِعُوا وَأَعْمِقُوا وَأَحْسِنُوا وَادْفِنُوا الْإِثْنَيْنِ وَالثَلَاثَةَ فِي قَبْرِ

۱: مسلم، ج: ۱، ص: ۲۳۶/نسائی، ج: ۱، ص: ۸۹

۲: مِرْقَاةُ الْمِفَاتِيحِ، باب الامامة، ج: ۲، ص: ۸۸

۳: مسلم، ج: ۱، ص: ۲۳۲

وَاحِدٍ وَقَدِّمُوا أَكْثَرَهُمْ قُرْآنًا<sup>(۱)</sup>  
 رسول اللہ ﷺ نے جنگ اُحد کے دن فرمایا قبر کھودو، کشادہ، گہری، اور عمدہ  
 کھودو، اور ایک قبر میں دو تین آدمیوں کو دفن کرو، اور آگے اسے رکھو جو زیادہ قرآن والا ہو۔  
 (۶) نماز میں کچھ قرآن پڑھنا فرض، سورہ فاتحہ اور کوئی دوسری سورہ، یا کم از کم تین  
 چھوٹی آیتوں کی قراءت نماز کی ہر رکعت میں واجب ہوئی (فرض کی صرف تیسری اور  
 چوتھی رکعت اس حکم سے مستثنیٰ ہے) جس کے باعث ہر مسلمان کچھ نہ کچھ قرآن ضرور یاد  
 رکھتا۔ رسول اللہ ﷺ نے فرمایا:

إن الذی لیس فی جوفہ شیء من القرآن کالبیت الخرب<sup>(۲)</sup>  
 وہ شخص جس کے سینے میں قرآن کا کوئی حصہ نہیں ویران گھر کی طرح ہے۔  
 ان ارشادات اور اس اہتمام عظیم کا نتیجہ کیا ہوا؟ یہی کہ جزوی قرآن کے حافظوں کا  
 تو کوئی شمار ہی نہیں، پورے قرآن کے حافظوں کی تعداد اس حد کو پہنچ گئی کہ سربہ میر معونہ  
 میں (جو عہد رسالت ہی میں پیش آیا) ستر حفاظ قرآن شہید ہوئے۔<sup>(۳)</sup> یقیناً ان کی  
 شہادت کے بعد بھی حفاظ کی کثیر تعداد موجود تھی جیسی تو وصال سید عالم علیہ الصلاۃ  
 والتسلیم کے ذرا بعد، ۱۱ھ ہی میں پیش آنے والی جنگ یمامہ میں حافظ شہدا کی تعداد سات  
 سو تک آئی ہے۔

۱: احمد، ترمذی، ج: ۱، ص: ۲۰۴ / ابوداؤد، ج: ۲، ص: ۷۰ / نسائی، ج: ۱، ص: ۲۸۳ / ابن ماجہ  
 بعضہ، ص: ۱۰۹ و بعضہ عن جابر بن عبد اللہ۔ بخاری نحوہ عن جابر، ج: ۱، ص: ۱۷۹  
 ۲: ترمذی، ج: ۲، ص: ۱۱۵ / حاکم، دارمی، وقال الترمذی ہذا حدیث صحیح  
 ۳: بخاری، ج: ۲، ص: ۵۸۶

## قرآن کے عدم تواتر کا الزام

مگر اسے کیا کیجیے گا کہ ان سب کے باوجود مخالفین اسلام کا الزام یہ ہے کہ عہد رسالت میں صرف چار حافظ تھے۔ زمانہ مابعد میں ان ہی چار سے قرآن منقول ہوا۔ لہذا عہد رسالت سے تواتر کے ساتھ قرآن منقول نہ ہوا، کیوں کہ صرف چار کی تعداد سے تواتر نہیں ہو سکتا۔

ان کے شہدہ کی بنیاد حضرت انس رضی اللہ عنہ کی اس حدیث پر ہے:

عَنْ قَتَادَةَ قَالَ سَمِعْتُ أَنَسًا جَمَعَ الْقُرْآنَ عَلَى عَهْدِ النَّبِيِّ صَلَّى اللَّهُ عَلَيْهِ وَسَلَّمَ أَرْبَعَةً كُلُّهُمْ مِنَ الْأَنْصَارِ مُعَاذُ بْنُ جَبَلٍ وَ أَبِي بِن كَعْبٍ وَ زَيْدُ بْنُ ثَابِتٍ وَ أَبُو زَيْدٍ<sup>(۱)</sup>

قتادہ بیان کرتے ہیں، میں نے حضرت انس سے سنا، رسول اللہ صلی اللہ علیہ وسلم کے زمانے میں چار آدمیوں نے قرآن یاد کیا، سب انصاری تھے۔ معاذ بن جبل، ابی بن کعب، زید بن ثابت، ابو زید۔

دوسری روایت کے الفاظ یہ ہیں:

مَاتَ النَّبِيُّ صَلَّى اللَّهُ تَعَالَى عَلَيْهِ وَسَلَّمَ وَلَمْ يَجْمَعْ الْقُرْآنَ غَيْرُ أَرْبَعَةٍ أَبُو الدَّرْدَاءِ وَمُعَاذُ بْنُ جَبَلٍ وَ زَيْدُ بْنُ ثَابِتٍ وَ أَبُو زَيْدٍ<sup>(۲)</sup> نَبِيُّ صَلَّى اللَّهُ عَلَيْهِ وَسَلَّمَ كَا وَصَالَ اس وقت ہوا کہ صرف ان چار آدمیوں نے قرآن حفظ کیا تھا، ابوالدرداء، معاذ بن جبل، زید بن ثابت، اور ابو زید۔

لیکن دوسری روایات و احادیث سے عہد رسالت میں بکثرت حفاظ کا وجود صراحتاً ثابت ہے۔ لہذا حضرت انس رضی اللہ عنہ کے اس قول سے یہ استدلال ہرگز صحیح نہیں کہ واقعہ

۱: بخاری، ج: ۲، ص: ۷۳۸

۲: بخاری

عہد رسالت میں صرف چار حفاظ تھے۔

امام ہاضری فرماتے ہیں:

لَا يَلْزَمُ مِنْ قَوْلِ أَنَسٍ: "لَمْ يَجْمَعُهُ غَيْرُهُمْ" أَنْ يَكُونَ الْوَاقِعُ فِي نَفْسِ الْأَمْرِ كَذَلِكَ لِأَنَّ التَّقْدِيرَ أَنَّهُ لَا يَعْلَمُ أَنَّ سِوَاهُمْ جَمَعَهُ وَإِلَّا فَكَيْفَ الْإِحَاطَةَ بِذَلِكَ مَعَ كَثْرَةِ الصَّحَابَةِ وَتَفَرُّقِهِمْ فِي الْبِلَادِ! وَهَذَا لَا يَتِمُّ إِلَّا إِنْ كَانَ لِقِيَّ كُلِّ وَاحِدٍ مِنْهُمْ عَلَى انْفِرَادِهِ وَأَخْبَرَهُ عَنِ نَفْسِهِ أَنَّهُ لَمْ يَكْمُلْ لَهُ جَمْعٌ فِي عَهْدِ النَّبِيِّ صَلَّى اللَّهُ تَعَالَى عَلَيْهِ وَسَلَّمَ وَهَذَا فِي غَايَةِ الْبُعْدِ فِي الْعَادَةِ وَإِذَا كَانَ الْمَرْجِعُ إِلَى مَا فِي عِلْمِهِ لَمْ يَلْزَمْ أَنْ يَكُونَ الْوَاقِعُ كَذَلِكَ.<sup>(1)</sup>

حضرت انس نے فرمایا ”ان کے علاوہ نے حفظ نہ کیا“ اس سے یہ لازم نہیں آتا کہ حقیقت میں بھی ایسا ہی ہو۔ اس لیے کہ ہم یہ مانتے ہیں کہ انھیں ان چار کے سوا دوسرے حضرات کے حفظ کا علم نہ تھا۔ اگر یہ نہ مانا جائے تو بھلا بتائیے سارے حفاظ کا احاطہ و شمار انھوں نے کیسے کیا ہوگا؟ جب کہ صحابہ بہت زیادہ تھے اور یک جا نہیں بلکہ مختلف شہروں میں منتشر تھے۔ سب کا احاطہ و شمار کبھی ہو سکتا ہے کہ انھوں نے الگ الگ سب سے ملاقات کی ہو، اور ہر ایک نے انھیں اپنے بارے میں باخبر کیا ہو کہ اس نے عہد نبوت میں تکمیل حفظ نہ کی، اور عادتاً ایسی تفتیش و تحقیق انتہائی بعید ہے۔ نتیجہ یہی کہنا ہوگا کہ انھوں نے محض اپنے علم و اطلاع کے لحاظ سے کہا ہے، تو فی الواقع بھی ویسا ہی ہونا ضروری نہیں۔

قاضی ابوبکر باقلانی نے اس کے متعدد جوابات دیتے ہوئے ایک جواب یہ بھی ذکر فرمایا ہے:

۱: اتقان فی علوم القرآن، ج: ۱، ص: ۷۱، النوع العشرون

السَّادِسُ: الْمُرَادُ بِالْجَمْعِ الْكِتَابَةُ فَلَا يَنْفِي أَنْ يَكُونَ  
غَيْرُهُمْ جَمَعَهُ حِفْظًا عَنْ ظَهْرِ قَلْبِهِ وَأَمَّا هُوَ لَاءِ فَجَمَعُوهُ كِتَابَةً  
وَحَفِظُوهُ عَنْ ظَهْرِ قَلْبٍ.<sup>(۱)</sup>

جواب ششم یہ ہے کہ حضرت انس کے قول میں ”جمع“ کے لفظ سے کتابت مراد  
ہو کہ صرف ان چار حضرات نے پورا قرآن لکھا اور یاد کیا۔ یہ دوسرے حضرات کے حفظ  
کرنے کے منافی نہیں۔

علامہ ابن حجر ان جوابات کو نقل کر کے فرماتے ہیں:  
وَفِي غَالِبِ هَذِهِ الْإِحْتِمَالَاتِ تَكْلُفٌ  
ان میں سے اکثر احتمالات میں تکلف ہے۔

علامہ موصوف ایک حدیث ذکر فرماتے ہیں، اور اس کی روشنی میں یہ واضح کرتے  
ہیں کہ حضرت انس کا قول صرف ایک قبیلے کے مقابلہ میں ہے۔ تمام صحابہ کرام  
کے مقابلہ میں نہیں۔ حدیث یہ ہے:

عَنْ أَنَسٍ قَالَ: افْتَخَرَ الْحَيَّانُ: الْأَوْسُ وَالْخَزْرَجُ فَقَالَ الْأَوْسُ:  
مِنَّا أَرْبَعَةٌ: مَنْ اهْتَزَّ لَهُ الْعَرْشُ سَعْدُ بْنُ مُعَاذٍ وَمَنْ عَدَلَتْ شَهَادَتُهُ  
رَجُلَيْنِ خُزَيْمَةَ بْنُ ثَابِتٍ وَمَنْ عَسَلَتْهُ الْمَلَائِكَةُ حَنْظَلَةَ بْنُ أَبِي  
عَامِرٍ وَمَنْ حَمَّتْهُ الدَّبْرُ عَاصِمُ بْنُ أَبِي ثَابِتٍ (ای ابن ابی الافلح) فَقَالَ  
الْخَزْرَجُ: مِنَّا أَرْبَعَةٌ جَمَعُوا الْقُرْآنَ لَمْ يَجْمَعُوهُ غَيْرُهُمْ فَذَكَرَهُمْ.<sup>(۲)</sup>  
حضرت انس سے مروی ہے کہ اوس و خزرج نامی انصار کے دونوں قبیلوں نے باہم  
مفاخرت کی۔ اوس نے کہا، ہم میں چار آدمی ایسے ہیں جیسے تم میں نہیں (۱) سعد بن معاذ،

۱: فتح الباری، ج: ۹/ اتقان، ج: ۱، ص: ۷۱

۲: فتح الباری، ج: ۹/ اتقان، النوع العشرون: فی معرفۃ حفاظہ وروایہ

جن کی روح کے استقبال میں عرش جھوم اٹھا۔ (۲) خزیمہ بن ابی ثابت، جن کی شہادت دومردوں کی گواہی کے برابر قرار دی گئی، (۳) حنظلہ بن ابی عامر، جنہیں بعد شہادت فرشتوں نے غسل دیا، (۴) عاصم بن ابی ثابت، بعد شہادت جن کی لغش مبارک کفار کی بے حرمتی سے شہد کی مکھیوں کے ذریعہ محفوظ رکھی گئی۔۔۔ اس پر خزرج نے کہا: ہم میں چار آدمی ایسے ہیں جنہوں نے پورا قرآن یاد کیا، اور دوسروں نے نہ کیا پھر ان کے نام گنائے۔

جب قبیلہ خزرج کی طرف سے قبیلہ اوس کے مقابلہ میں یہ بات کہی گئی ہے تو اس کے معنی واضح ہیں، اب حضرت انس کے قول کا مطلب یہی ہو سکتا ہے کہ ہم خزرج میں چار حفاظ ہیں، اور اوس میں کوئی حافظ نہیں، اس سے ہرگز یہ لازم نہیں آتا کہ دوسرے قبیلوں اور مہاجرین میں بھی حفاظ قرآن نہ ہوں۔

علاوہ ازیں علامہ نووی فرماتے ہیں: یہ حصر کیوں کر تسلیم کیا جاسکتا ہے جب کہ ان میں خلفائے اربعہ، ابوبکر، عمر، عثمان، علی اور دوسرے صحابہ کبار رضوان اللہ تعالیٰ علیہم اجمعین کا ذکر ہی نہیں۔ جن سے بالکل بعید ہے کہ انہوں نے حفظ قرآن جیسی اہم فضیلت نہ حاصل کی ہو، جبکہ اس سے کم درجہ کی طاعات و عبادات میں ان کی حرص و رغبت معروف و ممتاز ہے۔<sup>(۱)</sup>

ابن حجر فتح الباری میں رقم طراز ہیں: بہت سی احادیث سے ظاہر ہوتا ہے کہ ابوبکر صدیق رضی اللہ عنہ سرکار کی زندگی ہی میں قرآن حفظ کیا کرتے تھے۔ صحیح بخاری میں ہے انہوں نے اپنے گھر کے صحن میں ایک مسجد بنا رکھی تھی جس میں قرآن پڑھا کرتے۔ یعنی اس وقت تک جتنا نازل ہو چکا ہوتا پڑھتے رہتے۔ مزید فرماتے ہیں: ان کے حافظ ہونے میں تو ذرا بھی شک و شبہہ کی گنجائش نہیں کیوں کہ انہیں حضور علیہ الصلوٰۃ والسلام سے

۱: شرح مسلم للنووی، ج: ۲، ص: ۲۹۴

قرآن سیکھنے کا بے حد شوق تھا، اور اس سے ان کے لیے کوئی مانع بھی نہ تھا بلکہ وہ اس کام کے لیے فارغ البال تھے، انہیں ہمیشہ اس کی سہولت بھی تھی۔ مدینہ اور سفر، ہجرت کے علاوہ مکہ میں بھی معیت کا شرف حاصل تھا۔ ام المومنین صدیقہ رضی اللہ تعالیٰ عنہا فرماتی ہیں: حضور ﷺ ان کے گھر روزانہ صبح و شام تشریف لاتے۔۔۔ علاوہ ازیں حدیث صحیح سے ثابت ہے کہ حضور اکرم ﷺ نے فرمایا: ”لوگوں کی امامت وہ کرے جو سب سے زیادہ قرآن کا یاد رکھنے والا ہو“ رسول اللہ ﷺ نے مرض و وفات میں حضرت صدیق کو امامت کے لیے آگے بڑھایا اگر ان سے زیادہ کوئی حافظ ہوتا تو اس پر انہیں بھلا کیسے مقدم کرتے۔ اس سے یہی ثابت ہوتا ہے کہ وہی سب سے زیادہ قرآن کے حافظ تھے۔<sup>(۱)</sup>

طبقات ابن سعد، مستدرک حاکم، اور کتاب ابن ابی داؤد میں محمد بن کعب قرظی سے روایت ہے:

جمع القرآن في زمان النبي صلى الله تعالى عليه وسلم خمسة من الأنصار: معاذ بن جبل، وعبادة بن الصامت، وأبي بن كعب، وأبو أيوب، وأبو الدرداء.<sup>(۲)</sup>  
نبی ﷺ کے زمانے میں پانچ انصار نے قرآن حفظ کیا۔ معاذ بن جبل، عبادة بن صامت، ابی بن کعب، ابو ایوب، ابو الدرداء۔

اس میں حضرت عبادة بن صامت اور حضرت ابو ایوب کا ذکر ہے، جو حضرت انس کی حدیث میں نہیں، علامہ ابن حجر فرماتے ہیں مرسل ہونے کے باوجود اس حدیث کی سند حسن ہے۔

۱: فتح الباری، ج: ۹:

۲: فتح الباری، ج: ۹:



ابن سعد، یعقوب بن سفیان، طبرانی، (فی الکبیر) اور حاکم مستدرک میں جلیل القدر تابعی امام شعبی سے راوی ہیں، انھوں نے فرمایا:

جمع القرآن علی عهد رسول اللہ صلی اللہ تعالیٰ علیہ وسلم ستة نفر من الأنصار: أبي بن كعب، وزید بن ثابت و معاذ بن جبل، وأبو الدرداء، وسعيد بن عبید، وأبو زید، وكان مجمع ابن جارية قد أخذہ إلا سورتين أو ثلاثة.<sup>(۱)</sup>

عہد رسالت میں چھ انصار نے قرآن حفظ کیا۔ ابی بن کعب، زید بن ثابت، معاذ بن جبل، ابوالدرداء، سعید بن عبید، ابو زید، اور مجمع بن جاریہ نے بھی دو تین سورتوں کے علاوہ پورا قرآن یاد کر لیا تھا۔

اس میں حضرت سعید بن عبید کا نام مزید ہے۔ فتح الباری میں ہے مرسل ہونے کے باوجود اس حدیث کی سند صحیح ہے۔<sup>(۲)</sup>

حضرت عبداللہ بن عمرو بن عاص رضی اللہ تعالیٰ عنہ سے بسند صحیح مروی ہے۔ فرماتے ہیں:  
جَمَعْتُ الْقُرْآنَ فَقَرَأْتُ بِهِ كُلَّ لَيْلَةٍ فَبَلَغَ النَّبِيُّ صَلَّى اللَّهُ تَعَالَى عَلَيْهِ وَسَلَّمَ فَقَالَ: اقْرَأْهُ فِي شَهْرٍ<sup>(۳)</sup>  
میں نے قرآن حفظ کر لیا تو ہر رات پورا قرآن پڑھتا، نبی کریم صلی اللہ تعالیٰ علیہ وسلم کو اس کی خبر پہنچی تو فرمایا ایک مہینہ میں ختم کیا کرو۔

حضرت انس کی حدیث میں ان کا نام بھی نہیں۔۔۔ صحیح بخاری میں مسروق سے

روایت ہے:

۱: کنز العمال، ج: ۱، ص: ۲۸۴

۲: فتح الباری، ج: ۹، ص: ۴۴

۳: نسائی، فتح الباری، ج: ۹

ذُكِرَ عَبْدُ اللَّهِ عِنْدَ عَبْدِ اللَّهِ بْنِ عَمْرٍو فَقَالَ ذَاكَ رَجُلٌ لَا أَرَأَى  
أَحِبُّهُ بَعْدَ مَا سَمِعْتُ رَسُولَ اللَّهِ صَلَّى اللَّهُ تَعَالَى عَلَيْهِ وَسَلَّمَ يَقُولُ  
اسْتَفْرُئُوا الْقُرْآنَ مِنْ أَرْبَعَةٍ مِنْ عَبْدِ اللَّهِ بْنِ مَسْعُودٍ فَبَدَأَ بِهِ وَسَالِمٌ  
مَوْلَى أَبِي حَذَيْفَةَ وَأَبِي بِنِ كَعْبٍ وَمُعَاذِ بْنِ جَبَلٍ قَالَ لَا أُدْرِي بَدَأَ  
بِأَبِي أَوْ بِمُعَاذِ بْنِ جَبَلٍ<sup>(۱)</sup>

حضرت عبداللہ بن عمرو بن عاص رضی اللہ تعالیٰ عنہ کے سامنے حضرت عبداللہ بن مسعود  
رضی اللہ تعالیٰ عنہ کا ذکر ہوا تو انھوں نے فرمایا یہ وہ شخص ہیں جنہیں میں اس کے بعد سے برابر محبوب  
رکھتا ہوں جب سے میں نے رسول اللہ ﷺ کو یہ فرماتے سنا کہ چار آدمیوں سے  
قرآن سیکھو، عبداللہ بن مسعود سے، سرکار نے ان کا نام پہلے لیا اور ابو حذیفہ کے غلام  
سالم، ابی بن کعب اور معاذ ابن جبل سے۔ انھوں نے کہا پتا نہیں سرکار نے ابی کا نام  
پہلے لیا یا معاذ بن جبل کا۔

اس حدیث میں حضرت عبداللہ ابن مسعود اور حضرت سالم رضی اللہ تعالیٰ عنہ کا ذکر ہے  
جو حدیث انس رضی اللہ تعالیٰ عنہ میں نہیں ہے۔

حضرت عبداللہ بن مسعود وہ جلیل القدر صحابی ہیں جو قدیم الاسلام، بعد خلفائے  
اربعہ افتخار الصحابہ اور حضرت عبداللہ بن عمرو رضی اللہ تعالیٰ عنہ کی مذکورہ خصوصیت کے حامل  
ہونے کے ساتھ، قرآن کے اتنے زبردست عالم ہیں کہ خود فرماتے ہیں:

وَاللَّهِ الَّذِي لَا إِلَهَ غَيْرُهُ مَا أَنْزَلْتُ سُورَةً مِنْ كِتَابِ اللَّهِ إِلَّا أَنَا  
أَعْلَمُ أَيْنَ أَنْزَلْتُ وَلَا أَنْزَلْتُ آيَةً مِنْ كِتَابِ اللَّهِ إِلَّا أَنَا أَعْلَمُ فِيهِمْ  
أَنْزَلْتُ وَلَوْ أَعْلَمُ أَحَدًا أَعْلَمَ مِنِّي بِكِتَابِ اللَّهِ تَبْلُغُهُ الْإِبِلُ

۱: بخاری ابواب المناقب، ج: ۱، ص: ۵۳۱

لَرَكِبْتُ إِلَيْهِ<sup>(۱)</sup>

قسمِ خدا کی جس کے سوا کوئی معبود نہیں قرآن کی جو سورہ بھی نازل ہوئی، میں اس کے بارے میں جانتا ہوں کہ کہاں نازل ہوئی، اور جو آیت بھی اتری میں جانتا ہوں کہ کس بارے میں اتری، اور اگر مجھ سے زیادہ کوئی عالم قرآن دریافت ہوتا جس تک اونٹوں کے ذریعہ رسائی ہو سکے تو میں اس کے پاس حاضر ہوتا۔

اور ان کے حفظ و قراءت کی شان اس حدیث سے معلوم ہوتی ہے جو حاکم نے مستدرک میں حضرت علقمہ بن قیس عَلَيْهِ السَّلَامُ سے روایت کی ہے، کہ امیر المومنین حضرت عمر رضي الله عنه کے پاس ایک شخص آیا وہ عرفہ میں تھے، اس نے عرض کیا! اے امیر المومنین! میں کوفہ سے آیا ہوں، وہاں ایک شخص ہے جو زبانی اپنی یادداشت سے مصاحف لکھاتا ہے۔ یہ سن کر فاروق اعظم اتنے غضب ناک ہوئے کہ غصہ سے پھولنے لگے، معلوم ہوتا تھا کہ اس شخص کے دونوں کنارے بھر دیں گے۔ فرمایا ارے تم پر افسوس! وہ ہے کون؟ اس نے عرض کیا عبداللہ بن مسعود۔ اب آہستہ آہستہ ان کا غصہ فرو ہونے لگا اور پہلے کی طرح پرسکون ہو گئے پھر فرمایا:

ويحك والله ما أعلمه بقبي أحد من المسلمين هو أحق بذلك

منه<sup>(۲)</sup>

ارے! خدا کی قسم عبداللہ بن مسعود سے زیادہ اس کام کا مستحق اب مسلمانوں میں اور کوئی نہیں۔

میں تمہیں ایک حدیث سناؤں۔ رسول اللہ صلى الله عليه وآله وسلم ہمیشہ ابو بکر صدیق کے یہاں رات کو مسلمانوں کے کسی معاملہ میں گفتگو کیا کرتے، ایک رات میں بھی ان کے ساتھ

۱: بخاری، باب القراء، ج: ۲، ص: ۴۸

۲: مستدرک، ج: ۲، ص: ۲۲

تھا۔ رسول اللہ ﷺ وہاں سے نکلے، ہم لوگ بھی نکل چلے دیکھا تو مسجد میں ایک شخص کھڑا نماز پڑھ رہا ہے، رسول اللہ ﷺ کھڑے ہو کر بغور اس کی قراءت سننے لگے، جب ہم اس شخص کو پہچاننے کی کوشش کر کے تھک گئے تو رسول اللہ ﷺ نے فرمایا:

من سره أن يقرأ القرآن رطبا كما أنزل فليقرأه على قراءة ابن أم عبد.<sup>(۱)</sup>

جسے اس بات سے خوشی ہو کہ قرآن جیسا نازل ہوا ہے ویسا ہی پڑھے تو ابن ام عبد (عبداللہ بن مسعود) کی قراءت پر پڑھے۔

پھر وہ شخص بیٹھا دعا کرتا رہا تو رسول اللہ ﷺ اس سے فرمانے لگے: سل تعطه، مانگو تمہیں عطا ہو، حضرت عمر فرماتے ہیں:

فقلت: واللہ لأغدون إلیه فلاأبشرنه! فغدوت إلیه لأبشره، فوجدت أبا بكر قد سبقني إلیه فبشره، واللہ! ما سابقته إلی خیر قط إلا سبقني إلیه.<sup>(۲)</sup>

میں نے کہا خدا کی قسم! میں سویرے اس کے پاس جا کر یہ خوش خبری اسے ضرور سناؤں گا۔ اس کے یہاں صبح کو خوش خبری سنانے گیا تو دیکھا کہ ابو بکر نے مجھ سے پہلے جا کر اسے مزہ سنا دیا۔ خدا کی قسم میں نے جب بھی کسی نیک عمل میں ان سے مسابقت کی وہی مجھ پر سبقت لے گئے۔

یہ ہے حضرت عبداللہ بن مسعود کا حفظ و قراءت میں مقام --- لیکن حضرت انس کی حدیث میں ان کا بھی ذکر نہیں۔ یقیناً اس کی وجہ یہی ہو سکتی ہے کہ ان کا بیان ان کے اپنے علم کی حد تک ہے۔ یا یہ کہ انھوں نے صرف قبیلہ اوس کے مقابلہ میں خزرج

۱: مستدرک، ج: ۲، ص: ۲۲۷

۲: مستدرک، ج: ۲، ص: ۲۲۷

کے حفاظ کا ذکر کیا جس سے بس اتنا ثابت ہو سکتا ہے کہ انصار میں یہی چار حفاظ تھے۔ مگر حضرت انس کی حدیث میں بھی، ایک روایت میں حضرت ابی بن کعب کا ذکر ہے۔ دوسری میں ان کی جگہ حضرت ابوالدرداء (عمو یمر بن مالک) کا تذکرہ ہے۔ رضی اللہ تعالیٰ عنہ۔ حضرت قتادہ کی روایت میں بغیر حصر کے ہے۔ دوسری روایت میں حصر کے ساتھ ہے۔ اس لیے یہ حصر بجائے خود اسی حدیث سے محل نظر ثابت ہو جاتا ہے۔

### چند حفاظ صحابہ کے آسما

اب تک جو احادیث ذکر ہوئیں ان سے مندرجہ ذیل حفاظ کے نام معلوم ہوئے:

(۱) معاذ بن جبل (۲) ابی بن کعب (۳) زید بن ثابت (۴) ابوزید (۵) ابوالدرداء (۶) عبادہ بن صامت (۷) سعید بن عبید (۸) عبداللہ ابن عمرو بن العاص (۹) عبداللہ بن مسعود (۱۰) سالم بن معقل، مولیٰ ابی حذیفہ (۱۱) ابوبکر صدیق، رضی اللہ تعالیٰ عنہم اجمعین۔

ابو عبید نے کتاب القراءت میں درج ذیل حفاظ صحابہ کا ذکر فرمایا ہے:

مہاجرین سے خلفائے اربعہ (۱) ابوبکر (۲) عمر (۳) عثمان (۴) علی (۵) طلحہ (۶) سعد (۷) ابن مسعود (۸) حذیفہ (۹) سالم (۱۰) ابو ہریرہ (۱۱) عبداللہ بن سائب (۱۲) عبداللہ بن عباس (۱۳) عبداللہ بن عمر (۱۴) عبداللہ بن عمرو (۱۵) عائشہ (۱۶) حفصہ (۱۷) ام سلمہ۔

انصار سے (۱۸) عبادہ بن صامت (۱۹) معاذ جن کی کنیت ابو حلیمہ تھی (۲۰) مجمع بن جاریہ (۲۱) فضالہ بن عبید (۲۲) مسلمہ بن مخلد، رضی اللہ تعالیٰ عنہم اجمعین۔۔۔ ان ہی کے ساتھ (۲۳) معاذ بن جبل (۲۴) ابی بن کعب (۲۵) زید بن ثابت (۲۶) ابوزید، (قیس بن السکن) (۲۷) ابوالدرداء (۲۸) سعید بن عبید، رضوان اللہ تعالیٰ علیہم کو بھی شمار کر لیا جائے جن کا ذکر اوپر ہو چکا۔

لیکن ابو عبید نے اپنے ذکر کردہ حفاظ کے بارے میں لکھا ہے کہ ”ان میں سے بعض نے حضور ﷺ کے بعد تکمیل کی ہے“ مثلاً مجمع بن جاریہ رضی اللہ عنہما کے متعلق امام شعبی کی روایت گزری کہ حضور کے زمانے میں پورے قرآن کے حافظ تھے مگر دو تین سو تیس اس وقت انھیں یاد نہ تھیں۔

ابن ابی داؤد نے (۲۹) تمیم داری و (۳۰) عقبہ بن عامر کا اور ابو عمرو دانی نے (۳۱) ابو موسیٰ اشعری کا اور علامہ جلال الدین سیوطی نے بحوالہ طبقات ابن سعد (۳۲) ام ورقہ بنت عبد اللہ بن حارث کا بھی ذکر کیا ہے، جنھیں رسول اللہ ﷺ اپنے عہد مبارک میں ”شہیدہ“ کے لقب سے یاد فرماتے اور حضرت فاروق اعظم رضی اللہ عنہما کے دور خلافت میں انھوں نے اپنے مدبر غلام اور باندی کے ہاتھوں شہادت پائی، فاروق اعظم پکار اٹھے:

صَدَقَ رَسُولُ اللَّهِ صَلَّى اللَّهُ تَعَالَى عَلَيْهِ وَسَلَّمَ كَانَ يَقُولُ:  
انْطَلِقُوا بِنَا زُورِ الشَّهِيدَةِ.<sup>(۱)</sup>

سچ فرمایا اللہ کے رسول ﷺ نے۔ فرمایا کرتے چلو ہم ”شہیدہ“ کی زیارت و ملاقات کریں گے۔

یہ بتیس (۳۲) حفاظ صحابہ کے اسمائے گرامی پیش ہوئے، مگر اب بھی یہ دعویٰ نہیں کیا جاسکتا کہ صحابہ میں بس اتنے ہی حفاظ تھے اس لیے کہ عہد صدیقی کی جنگ یمامہ میں سات سو یا زیادہ حفاظ صحابہ کی شہادت ہوئی۔<sup>(۲)</sup>

جنگ یمامہ ۱۱ھ ہی میں وصال سرور عالم ﷺ کے چند ماہ بعد واقع ہوئی، ظاہر ہے کہ اتنے کثیر حفاظ یک بیک تو پیدا نہ ہوئے ہوں گے، یقیناً ان میں اکثر وہی ہوں گے

۱: الاثقان فی علوم القرآن، ج: ۱، ص: ۷۲

۲: عینی، ج: ۲۰، ص: ۱۶

جو عہد رسالت ہی میں حفظ کی تکمیل کر چکے ہوں تو بتیس سے بھی زیادہ حفاظ کا عہد رسالت میں ہی ہونا یقینی طور پر لازم آتا ہے۔

یہ بھی ذہن نشین رہے کہ یہ ان حفاظ سے بحث ہے جنہیں پورا قرآن یاد ہو، رہا اجزائے قرآن یا کچھ قرآن کا حفظ تو اس سے تو شاید ہی کوئی مسلمان مستثنیٰ کیا جاسکے، سرکار کے حجۃ الوداع میں مسلمانوں کی تعداد ایک لاکھ چوبیس ہزار کو پہنچ چکی تھی۔

اب آپ غور کیجیے کیا ان سب حقائق کے پیش نظر قرآن کریم کے عدم تواتر کا استدلال ”تار عنکبوت“ سے کچھ زیادہ حیثیت رکھتا ہے؟ امام مازری فرماتے ہیں:

اور اگر یہ تسلیم بھی کر لیا جائے کہ عہد رسالت میں کوئی جماعت کثیرہ ایسی نہ تھی جس کے ہر فرد کو پورا قرآن یاد ہو، تو بھی قرآن عظیم کا عدم تواتر ثابت نہیں ہو سکتا، قرآن کا تواتر یوں بھی ہو سکتا ہے کہ کچھ اجزائے قرآن ایک جم غفیر کو یاد ہوں، دوسرے کو نہیں، کچھ دوسرے کو یاد ہوں، پہلے کو نہیں، اسی طرح مختلف اجزاء مختلف بڑی جماعتوں کو یاد ہوں۔ مثلاً الگ الگ پانچ پانچ، دس دس، سو تیس، بیس پچیس جماعتوں کو یاد ہوں پھر ان سے اسی طرح منقول ہوں اس طرح بھی تواتر ثابت ہو جاتا ہے۔<sup>(۱)</sup>

برسبیل تنزل یہ بھی ایک جواب ہے جس کا کوئی جواب نہیں، بہر حال ملاحظہ کا یہ الزام (کہ قرآن بتواتر منقول نہیں) ان کی کوتاہ نظری یا عناد محض کا نتیجہ ہے جو کسی طرح قابل التفات نہیں۔

## قرآن کی کتابت اور تدوین اول

عرب کا حافظہ مشہور ہے۔ ہزار ہا اشعار، قصائد، آرزوئے، اور روایات ان کو زبانی یاد ہوتی ہیں۔ شعری مقابلوں میں اپنی قوت حافظہ پر فخر کرتے، کسی چیز کو لکھ کر یاد کرنا

اپنے لیے کسر شان سمجھتے، مگر ان سب کے باوجود رسول اللہ ﷺ نے قرآن کا معاملہ صرف حفظ تک محدود نہ رکھا، بلکہ اس کی کتابت کا بھی اہتمام فرمایا۔ جتنا قرآن نازل ہوتا بجکم رسول ﷺ اس کی کتابت بھی ہو جاتی، اس طرح زمانہ رسالت ہی میں نزول قرآن مکمل ہونے کے ساتھ کتابت قرآن بھی مکمل ہو گئی اور یہی وہ تدوین و کتابت ہے جو زمانہ مابعد میں قرآنی خدمت کی اساس اور بنیاد قرار پائی۔

جو لوگ یہ سمجھتے ہیں کہ ”جاہلیت“ کے زمانے میں آشنائے کتابت کون تھا کہ ابتداءے نزول ہی سے کتابت بھی ہونے لگی، وہ سخت غلط فہمی میں مبتلا ہیں، ایک تو تاریخ سے بے خبری دوسری ”جاہلیت“ کے صحیح مفہوم سے ناآشنائی۔

”جاہلیت“ ایک خاص مفہوم رکھتا ہے جس سے ایک دور اور اس کے کردار و احوال کی تعبیر کی جاتی ہے۔ یہ معنی نہیں کہ اس زمانے میں علم و فن سے کوئی آشنا ہی نہ تھا، اس وقت بھی عرب میں کئی علوم رائج تھے، مگر وہ علم صحیح کی قدریں پامال کر رہے تھے، ان کا ماحول اخلاق و کردار کے اعتبار سے متعفن تھا، وہ بے حیائی و بد کرداری پر فخر کیا کرتے۔ ان ہی حالات کی بنا پر اس دور کو دور جاہلیت سے تعبیر کیا جاتا ہے۔ قرآن فرماتا ہے:

وَلَا تَبْرَأْنَ لِلْجَاهِلِيَّةِ الْأُولَىٰ ۚ

اور بے پردہ نہ ہو جیسے اگلی جاہلیت کی بے پردگی۔

کچھ ویسے ہی بلکہ اس سے بھی بدتر حالات، آج یورپ میں پیدا ہو چکے ہیں، اس خاص اصطلاح کے پیش نظر مغرب کو اس کی تمام تر ایجادات، علم و فن اور دنیاوی ترقیوں کے باوجود نمونہ ”جاہلیت“ کہا جاسکتا ہے۔ کتابت کا ثبوت تو خود قرآن سے ملتا ہے:

۱: احزاب، س: ۳۳، آیت: ۳۳، پ: ۲۲



وَ الطُّورِ ۝ وَ كِتَابٍ مَّسْطُورٍ ۝ فِي رَقٍّ مَّنْشُورٍ ۝<sup>(۱)</sup>

طور کی قسم، اور اس نوشتہ کی جو کھلے دفتر میں لکھا ہے۔

يَكْتُبُونَ الْكِتَابَ بِأَيْدِيهِمْ<sup>(۲)</sup>

کتاب اپنے ہاتھ سے لکھیں۔

إِذَا تَدَايَنْتُمْ بِدِينٍ إِلَىٰ آجَلٍ مُّسَمًّى فَاكْتُبُوهُ<sup>(۳)</sup>

جب تم ایک مقرر مدت تک کسی دین کا لین دین کرو تو اسے لکھ لو۔

وَ لِيَكْتَبَ بَيْنَكُمُ الْكِتَابُ بِالْعَدْلِ<sup>(۴)</sup>

اور چاہیے کہ تمہارے درمیان کوئی لکھنے والا ٹھیک لکھے۔

رَسُولٌ مِّنَ اللَّهِ يَتْلُو صُحُفًا مُّطَهَّرَةً ۝ فِيهَا كُتِبَ قَيِّمَةٌ ۝<sup>(۵)</sup>

وہ اللہ کا رسول کہ پاک صحیفے پڑھتا ہے ان میں سیدھی باتیں لکھی ہیں۔

لَا يَمَسُّهَ إِلَّا الْمُطَهَّرُونَ<sup>(۶)</sup>

اسے نہ چھوئیں مگر با وضو۔

احادیث اس مقصد کے اثبات میں بے شمار ہیں، ان سب کا استقصا بہت دشوار

ہے، حدیث کے عام طلبہ سے بھی وہ مخفی نہیں، پھر آگے خاص کتابتِ قرآن سے متعلق

احادیث آرہی ہیں، اس بحث کے لیے وہی کافی ہیں۔

تاریخ بھی یہی بتاتی ہے کہ ظہور اسلام کے وقت عرب کتابت سے نا آشنا نہ تھے

۱: طور، س: ۵۲، آیت: ۳۱ تا ۳۳، پ: ۲۷

۲: بقرہ، س: ۲، آیت: ۷۹، پ: ۱

۳: بقرہ، س: ۲، آیت: ۲۸۲، پ: ۳

۴: بقرہ، س: ۲، آیت: ۲۸۲، پ: ۳

۵: بینہ، س: ۹۸، آیت: ۲، ۳، پ: ۳۰

۶: واقعہ، س: ۵۶، آیت: ۷۹، پ: ۲۷

اگرچہ ان میں لکھنے والوں کی تعداد زیادہ نہ تھی مگر قرآن کی کتابت کے لیے بقدر کفایت افراد ضرور موجود تھے۔

”دائرة معارف القرن العشرين“ کے الفاظ میں کتابت کی اجمالی تاریخ یہ ہے:

الخط عند العرب كان مجهولا قبيل ظهور الاسلام بنحو قرن، لان احوالهم الاجتماعية وما كانوا عليه من دوام الحروب والغارات صرفهم عن ذلك، ويعنى بهولاء العرب عرب الحجاز الذين ظهر فيهم رسول الله ﷺ اما العرب الذين كانوا مجاورين للفرس والرومان، وبنو حمير في اليمن والانباط في شمال جزيرة العرب فقد تعلموا الخط من زمان مديد على ان بعض اهل الحجاز ممن رحلوا الى العراق والشام تعلموا الخط النبطى والعبرى والسريانى وكتبوا به الكلام العربى، ثم لما جاء الاسلام تولد عن الخط النبطى النسخ وعن السريانى الخط الكوفى ويقال ان اول من تعلم هذا الخط هو بشر بن عبد الملك الكندى، تعلمه من الانبار، وتزوج اخت ابى سفيان بن حرب بمكة وعلم هذا الخط لجماعة من قريش، كذا ذكره الجلال السيوطى<sup>(1)</sup>۔

”عرب ظہور اسلام سے قریباً ایک صدی پہلے کتابت سے نا آشنا تھے۔ کیوں کہ ان کے معاشرتی احوال اور پیہم جنگوں، غارتوں میں ان کی مصروفیت، ان کے لیے اس فن سے مانع رہی۔۔۔۔۔ ان عرب سے مراد عرب حجاز ہیں، جن میں رسول اللہ ﷺ کا

۱: دائرة معارف القرن العشرين، ج ۳، ص: ۷۲۱، ۷۲۲، از محمد فرید وجدی، دار المعرفۃ، بیروت،

لبنان طبع سوم ۱۹۷۱ء

ظہور ہوا، ورنہ فارس و روم کے ہمسایہ عرب، یمن کے بنو حِمْیَر، اور شمالی جزیرہ عرب کے نبطی تو عرصہ دراز سے آشنائے کتابت تھے۔ اور بعض اہل حجاز جنہوں نے عراق و شام کا سفر کیا، انہوں نے بھی، نبطی، عبرانی، و سریانی خط سیکھ لیا تھا اور اسی خط میں عربی کلام بھی لکھتے پھر جب اسلام آیا تو خط نبطی سے ”خط نسخ“ اور سریانی سے ”خط کوفی“ پیدا ہوا۔ کہا جاتا ہے سب سے پہلے یہ خط سیکھنے والا بشر بن عبد الملک کندی ہے جس نے انبار سے سیکھا۔ اور مکہ میں ابوسفیان بن حرب کی بہن سے نکاح کیا، اور ایک جماعت قریش کو یہ خط سکھا دیا۔ جلال الدین سیوطی نے یوں ہی ذکر فرمایا ہے۔“

اس بیان سے معلوم ہوا کہ فارس و روم کے ہمسایہ عرب، یمن کے بنی حمیر اسی طرح شمال عرب کے انباط، زمانہ قدیم سے لکھنا جانتے تھے۔ اور عراق و شام کا سفر کرنے والے بعض اہل حجاز بھی کتابت سے آشنا تھے۔

ظہور اسلام کے وقت قریش کے قریباً سترہ آدمی کتابت سے واقف تھے ان میں حضرت علی، عمر، عثمان، طلحہ، ابوسفیان اور معاویہ بھی شامل ہیں۔ رضی اللہ تعالیٰ عنہم۔ یوں ہی کچھ اہل مدینہ اور یہود تاجرین بھی لکھنا جانتے تھے۔ رسول اللہ ﷺ نے کتابت کے فروغ پر خصوصی توجہ فرمائی۔ غزوہ بدر میں جب قریش کے کچھ ایسے افراد بھی گرفتار ہوئے جو کتابت سے آشنا تھے تو رسول اللہ ﷺ نے ان میں سے ہر ایک کا یہ فدیہ قبول فرمایا، کہ وہ دس مسلمان لڑکوں کو لکھنا سکھا دیں اس طریق کار سے لکھنے والوں کی ایک خاصی جماعت پیدا ہو گئی، اور عرب میں کتابت کو عام فروغ حاصل ہوا۔ حضرت زید بن ثابت نے بھی اسی طرح کتابت سیکھی تھی۔ رسول اللہ ﷺ کے حکم سے انہوں نے سریانی زبان بھی سیکھی۔

بہر حال یہ ایک روشن حقیقت ہے کہ عرب اور خصوصاً مسلمانوں میں کتابت سے آشنا افراد ضرور موجود تھے جن کے ذریعہ عہد رسالت میں قرآن کی کتابت ہوتی رہی۔

## کاتبان بارگاہ رسالت

رجال و سیر کی کتابوں میں رسول اللہ ﷺ کے کاتبوں کے نام ملتے ہیں مگر سب کے بارے میں یہ صراحت نہیں ملتی کہ کس نے کیا لکھا، علامہ ابن عبد البر فرماتے ہیں:

ابی بن کعب رسول اللہ ﷺ کے کاتبان وحی میں ہیں۔ زید بن ثابت سے پہلے اور ان کے ساتھ بھی یہ وحی لکھا کرتے، البتہ زید بن ثابت صحابہ میں سب سے زیادہ کتابت وحی کا کام کرنے والے ہیں (گویا یہی اس کے لیے مقرر تھے) محمد بن سعد نے واقدی کی روایت سے ذکر کیا ہے کہ رسول اللہ ﷺ کی مدینہ تشریف آوری کے وقت ابی بن کعب سب سے پہلے کاتب وحی ہیں یہ نہ ہوتے تو حضور زید بن ثابت کو بلاتے رسول اللہ ﷺ کی بارگاہ میں یہ دونوں حضرات وحی لکھا کرتے۔ اس کے علاوہ خطوط، فیصلے وغیرہ بھی لکھتے۔<sup>(۱)</sup>

شیخ محقق شاہ عبدالحق محدث دہلوی رحمۃ اللہ علیہ نے کاتبان رسول کے نام اور مختصر حالات مدارج النبوة میں بیان کیے ہیں، یہاں بھی اس کا ایک اختصار قلم بند کیا جاتا ہے۔

(۱) حضرت ابو بکر صدیق رضی اللہ عنہ: زمانہ جاہلیت میں ان کا نام عبد الکعبہ تھا، بعض نے عبد رب الکعبہ بتایا۔ رسول اللہ ﷺ نے ان کا نام عبد اللہ رکھا، والد ابو قحافہ عثمان ہیں۔ حضور ﷺ کے دو سال چند ماہ بعد پیدا ہوئے۔ یہ مدت، ان کی مدتِ خلافت کے برابر ہے جس سے ان کی عمر کے تریسٹھ سال پورے ہوتے ہیں۔ ان کے خصائص و مناقب بہت ہیں۔ ۲۲ جمادی الآخرہ ۱۳ھ دو شنبہ کا دن گزار کر سہ شنبہ کی شب میں مغرب و عشا کے درمیان وصال فرمایا۔<sup>(۲)</sup>

۱: کتاب الاستیعاب فی معرفۃ الاصحاب، ج: ۱، ص: ۲۷۔ ذکر ابی بن کعب، للحافظ ابی عمر یوسف بن عبد اللہ المعروف بابن عبد البر النمری القرطبی، ۳۶۸ھ - ۴۶۳ھ۔

۲: اکمال فی اسماء الرجال، ولی الدین ابو عبد اللہ محمد بن عبد اللہ الخطیب، بخاری کتاب الجنائز، ج: ۱، ص: ۱۸۶۔

(۲) عمر فاروق رضی اللہ عنہ: عام الفیل کے تیرہ سال بعد، یک شنبہ کی رات، پہلی محرم کو پیدا ہوئے۔ ان کے اسلام لانے سے حق و باطل میں فرق و امتیاز اور جدائی کا اعلان ہو گیا، اس لیے فاروق لقب ہوا۔ دس سال چھ ماہ خلافت رہی۔ حضرت مغیرہ بن شعبہ کے مجوسی غلام ابو لولو کے ہاتھ ۲۶ ذوالحجہ ۲۳ھ چہار شنبہ کو زخم کاری لگا جس کے تیسرے دن شہادت پائی پہلی محرم ۲۴ھ یک شنبہ کے دن مدفون ہوئے۔

(۳) عثمان ذوالنورین رضی اللہ عنہ: عام الفیل کے چھٹے سال پیدا ہوئے۔ حضرت ابوبکر، علی اور زید بن حارثہ کے بعد سب سے پہلے اسلام لانے والے ہیں۔ مدت خلافت بارہ سال ہے۔ ۱۸ ذوالحجہ ۳۵ھ جمعہ کے دن شہادت پائی۔ شنبہ کی رات میں مغرب و عشا کے درمیان مدفون ہوئے، اس وقت ان کی عمر بیاسی سال تھی۔

(۴) علی مرتضیٰ رضی اللہ عنہ: جاہلیت و اسلام دونوں زمانوں میں ان کا نام علی رہا۔ علامہ ابن حجر، اصابع میں اکثر اہل علم کا قول ذکر کرتے ہیں کہ یہ سب سے پہلے اسلام لانے والے ہیں۔ استیعاب میں علامہ ابن عبدالبر فرماتے ہیں کہ صدیق اکبر نے اپنا اسلام فوراً ظاہر کر دیا۔ مگر حضرت علی نے اپنے باپ کی وجہ سے چھپایا۔ اسلام لانے کے وقت ان کی عمر دس سال تھی۔ ان کی خلافت چار سال، سات ماہ، چھ یا بارہ روز رہی۔ ۱۸ رمضان ۴۰ھ صبح جمعہ کو ابن نجیم مرادی نے زخم لگایا جس سے تین شب بعد ۲۱ رمضان کو تریسٹھ سال کی عمر میں شہادت نصیب ہوئی۔<sup>(۱)</sup>

(۵) طلحہ بن عبید اللہ بن عثمان رضی اللہ عنہ: عثمان حضرت ابوبکر کے والد ابو قحافہ ہیں۔ عبید اللہ اور ابوبکر عبداللہ، حضرت ابو قحافہ عثمان کے فرزند ہیں۔ اور عبید اللہ کے فرزند حضرت طلحہ ہیں۔ تو یہ حضرت ابوبکر صدیق کے بھتیجے ہوئے۔ یہ ان آٹھ حضرات میں سے ہیں جنہوں نے قبول اسلام میں سبقت کی۔ اور ان پانچ اصحاب عظام سے جو

۱: اکمال فی اسماء الرجال للخطیب التبریزی

حضرت ابو بکر صدیق کے دست پاک پر اسلام لائے۔ عشرہ مبشرہ سے بھی ہیں۔ جنگ احد میں ان کا کارنامہ حضرت ابو بکر تک کے لیے قابل رشک رہا۔ حضرت علی کے عہد خلافت میں ۲۰ جمادی الآخرہ ۳۶ھ پنج شنبہ کے دن، جنگ جمل میں، مروان بن الحکم کے ہاتھوں وفات پائی، اس وقت ان کی عمر ساٹھ سال تھی۔

(۶) **زبیر بن العوام بن خویلد** رضی اللہ تعالیٰ عنہ: عشرہ مبشرہ میں سے ہیں۔ رسول اللہ صلی اللہ علیہ وسلم کی پھوپھی حضرت صفیہ بنت عبدالمطلب رضی اللہ تعالیٰ عنہا ان کی ماں، ام المومنین خدیجہ بنت خویلد رضی اللہ تعالیٰ عنہا ان کی پھوپھی اور اسماء بنت ابی بکر صدیق رضی اللہ تعالیٰ عنہا ان کی زوجہ تھیں۔ سولہ سال کی عمر میں حضرت صدیق اکبر کے ہاتھ پر اسلام لائے جس کی پاداش میں ان کے چچانے انھیں چٹائی میں لپیٹ کر دھواں دیا۔ اور طرح طرح کی تکلیفیں پہنچائیں۔ مگر یہ اسلام پر قائم رہے۔ ہجرت حبشہ کی، بدر اور دیگر غزوات و مشاہد میں شریک رہے۔ روز احد حضور کے ساتھ ثابت رہنے والوں میں ہیں۔ یہ سب سے پہلے شخص ہیں جنہوں نے راہ خدا میں تلوار کھینچی۔

روز جمل ۳۶ھ میں چونسٹھ سال کی عمر پاکر ابن جرموز کے ہاتھوں شہادت نصیب ہوئے۔ پہلے راوی السباع میں مدفون ہوئے پھر وہاں سے بصرہ میں منتقل کیے گئے۔

(۷) **سعد بن ابی وقاص مالک** رضی اللہ تعالیٰ عنہ: عشرہ مبشرہ میں سب کے بعد وفات پانے والے ہیں۔ کبار صحابہ و تابعین نے ان سے روایت کی۔ دعائے سرکار کی بدولت مستجاب الدعوات تھے۔ حضرت ابو بکر صدیق کے ہاتھ پر سترہ یا انیس سال کی عمر میں اسلام لائے۔ یہ سب سے پہلے شخص ہیں جنہوں نے راہ خدا میں تیر اندازی کی۔ بحکم فاروق اعظم شہر کوفہ تعمیر کیا۔ اور دور فاروقی میں اس کے والی رہے۔

مدینہ منورہ سے دس میل دوری پر واقع عقیق نامی موضع میں اپنا دولت کدہ تعمیر کیا تھا۔ وہیں ۵۵ھ میں وفات پائی۔ اور جنت البقیع میں مدفون ہوئے۔ اس وقت ان

کی عمر تہتر سال سے زیادہ تھی۔

(۸) عامر بن فہیرہ رضی اللہ عنہ: صدیق اکبر کے آزاد کردہ غلام ہیں، سفر ہجرت میں آقائے دو عالم صلی اللہ علیہ وسلم اور حضرت صدیق کے ساتھ رہے۔ سریہ میر معونہ میں چالیس سال کی عمر پا کر شہید ہوئے۔

(۹) ثابت بن قیس بن شماس رضی اللہ عنہ: انصار کے قبیلہ خزرج سے تعلق رکھتے ہیں۔ ”خطیب رسول اللہ صلی اللہ علیہ وسلم کے لقب سے یاد کیے جاتے تھے۔ ایک بار رسول اللہ صلی اللہ علیہ وسلم کے حکم سے انھوں نے قریش کے جواب میں خطبہ دیا تو اپنی فصاحت و بلاغت، اور کمال خطابت کے سامنے قریش کو ساکت و عاجز کر دیا۔ ۱۱ھ عہد صدیقی کی جنگ یمامہ میں شہید ہوئے۔

(۱۰) خالد بن سعید بن العاص بن امیہ رضی اللہ عنہ: قدیم الاسلام ہیں۔ بعض کا قول ہے کہ صدیق اکبر کے بعد سب سے پہلے قبول اسلام کیا۔ بعض تیسرے بعض چوتھے بعض پانچویں مسلمان بتاتے ہیں۔ ہجرت حبشہ میں یہ بھی تھے۔ پھر غزوہ خیبر میں حضور کے پاس حاضر ہوئے۔ اور بعد خیبر کے غزوات و مشاہد میں شریک رہے۔ یوم مرج الصفر یا یوم اجنادین میں وفات پائی۔<sup>(۱)</sup>

(۱۱) ابان بن سعید بن العاص بن امیہ رضی اللہ عنہ: صلح حدیبیہ اور غزوہ خیبر کے درمیان مسلمان ہوئے۔ رسول اللہ صلی اللہ علیہ وسلم نے انھیں سریہ نجد میں بھیجا، اور بحرین کا عامل بنایا۔ ارباب سیر نے خالد و ابان رضی اللہ عنہما دونوں بھائیوں کو کاتبین رسول سے شمار کیا ہے۔

ان کے سال وفات میں اختلاف ہے [۱] یوم مرج الصفر ۱۴ھ [۲] معرکہ اجنادین

جمادی الاولیٰ ۱۲ھ یا ۱۳ھ [۳] ۲۹ھ<sup>(۱)</sup> [۴] ۲۷ھ خلافت عثمان رضی اللہ عنہ (۲)

(۱۲) حنظلہ بن الربیع رضی اللہ عنہ: کتابت وحی کی خدمت انجام دینے کے باعث انھیں ”حنظلۃ الکاتب“ کہا جاتا۔ حضرت معاویہ رضی اللہ عنہ کے اوائل عہد خلافت میں وفات پائی۔

(۱۳) ابوسفیان صحربن حرب رضی اللہ عنہ: حضرت معاویہ رضی اللہ عنہ کے والد ہیں۔ عام الفیل سے دس سال پہلے پیدا ہوئے، زمانہ جاہلیت میں سرداران قریش سے تھے۔ رؤسائے قریش کا علم ان ہی کے ہاتھوں رہا۔ فتح مکہ کے دن اسلام لائے۔ غزوہ حنین میں شریک ہوئے، اٹھاسی سال کی عمر پا کر ۳۴ھ حضرت عثمان رضی اللہ عنہ کے عہد خلافت میں وفات پائی۔ بقیع میں مدفون ہوئے۔

(۱۴) یزید بن ابی سفیان رضی اللہ عنہ: فتح مکہ کے دن اسلام لائے، حضرت ابو سفیان کے فرزندوں میں سب سے بہتر شمار ہوتے ہیں، انھیں رسول اللہ ﷺ نے صدقات بنی عراس کی وصولی کا عامل بنایا۔ حضرت ابوبکر صدیق رضی اللہ عنہ نے بھی ۱۲ھ میں انھیں عامل مقرر کیا۔ حضرت فاروق اعظم رضی اللہ عنہ نے اپنے دور خلافت میں انھیں فلسطین اور اس کے اطراف میں جانے والی فوجوں کا والی بنایا۔ اور حضرت معاذ بن جبل کی وفات کے بعد انھیں شام کا بھی والی بنا دیا۔ ۷۱ھ میں وفات پائی۔

(۱۵) معاویہ بن ابی سفیان رضی اللہ عنہ: یہ بھی کاتبان وحی سے ہیں۔ بعض کا قول ہے کہ صرف خطوط اور منشورات لکھا کرتے تھے۔ عہد فاروقی میں اپنے بھائی یزید بن ابی سفیان کے بعد شام کے حاکم ہوئے اور اس وقت سے وفات تک والی شام رہے۔ ۴۱ھ میں جب حضرت حسن بن علی رضی اللہ عنہ نے انھیں خلافت سپرد کر دی، تو ان کی

۱: اسد الغابہ لابن اثیر علی بن محمد جزیری ۵۵۵ھ - ۶۳۰ھ ج: ۱، ص: ۴۷

۲: اصحابہ لابن حجر العسقلانی ۷۳ھ - ۸۵۲ھ ج: ۱، ص: ۱۴



حکومت مزید مستحکم ہوگئی۔ اٹھہتر سال کی عمر یا کر ۸ رجب ۶۰ھ میں وصال فرمایا۔ ان کے پاس رسول اللہ ﷺ کا تہمد، چادر، کرتا، کچھ ناخن اور موہاے مبارک تھے جن کے متعلق وقتِ وفات وصیت کر گئے کہ مجھے حضور کے مبارک کرتے، چادر اور تہمد میں کفن دیا جائے، مقدس ناخنوں اور بالوں سے میرا منہ، ناک اور اعضاے سجدہ بھر دیے جائیں، اور مجھے ارحم الراحمین کے سپرد کر دیا جائے۔

(۱۶) **زید بن ثابت** رضی اللہ عنہ: حضور ﷺ مدینہ تشریف لائے تو ان کی عمر گیارہ سال تھی، ان کے صاحب زادے خارجہ روایت کرتے ہیں کہ میرے والد نے اپنے متعلق بتایا کہ مجھے سرکار کی تشریف آوری کے وقت، ان کی خدمت میں حاضر کر کے عرض کیا گیا، یہ بنی نجار کا ایک فرزند ہے جس نے قرآن کی سترہ سورتیں سیکھ لی ہیں۔ اس کے بعد میں نے حضور ﷺ کو قرآن سنایا تو انھوں نے میری قراءت پسند کی۔ اور فرمایا: زید! یہود کا خط اور کتابت سیکھ لو، اس لیے کہ یہود کی طرف سے کتاب کے معاملے میں اطمینان نہیں۔ اس میں زیادتی و کمی کر دیا کرتے ہیں تم سریانی زبان سیکھ لو، فرماتے ہیں میں نے سیکھنا شروع کیا۔ اور نصف ماہ نہ گزرا کہ ماہر ہو گیا، پھر میں لکھا کرتا، اور یہود سے حضور ﷺ کی مراسلت ہوتی۔

لوگ انھیں ”کاتب رسول“ ﷺ کہا کرتے، اس لیے کہ زیادہ ترویج کی کتابت ان ہی کے سپرد ہوتی۔ قضا، فتویٰ، فرائض اور فقہ کے اکابر علماء سے ہیں۔ عہد صدیقی اور عہد عثمانی میں تدوین قرآن کی خدمت ان ہی کے سپرد تھی۔ مدینہ کے اندر ۴۵ھ میں وفات پائی۔

(۱۷) **شرحیل بن حسنہ** رضی اللہ عنہ: حسنہ ان کی ماں کا نام ہے۔ والد کا نام عبداللہ ہے۔ عبدالرحمن بن حسنہ کے بھائی ہیں۔ امیر صحابی ہیں۔ ہجرت حبشہ سے مشرف ہوئے، ابن ماجہ نے حضور سے ان کی ایک حدیث نماز میں ترک طہانیت پر وعید سے

متعلق روایت کی ہے۔ نجاشی کے ام حبیبہ کا نکاح حضور ﷺ سے کرانے کی حدیث میں بھی ان کا ذکر ہے۔ رسول اللہ ﷺ کے انھیں قاصد بنا کر مصر بھیجنے کی بھی روایت ہے۔ جب سرکار نے وصال فرمایا تو شرجیل مصر ہی میں تھے۔ حضور سے، اور حضرت عبادہ بن صامت سے انھوں نے روایت کی ہے، ان سے ان کے لڑکے ربیعہ نے روایت کی ہے۔ ان کی کتابت کا کوئی تذکرہ معلوم نہ ہوا۔ یہی ہو سکتا ہے کہ مصر پیام رسانی کے وقت حضور نے ان سے کتابت کرائی ہو۔

(۱۸) **علاءِ حضرمی** رضی اللہ تعالیٰ عنہ: مشہور صحابی ہیں، بحرین پر رسول اللہ ﷺ کے عامل تھے۔ حضرت ابو بکر و عمر رضی اللہ تعالیٰ عنہما نے بھی انھیں وہاں کا عامل برقرار رکھا۔ یہاں تک کہ ۱۴ھ میں وفات پائی۔ قبیلہ حضر موت سے تھے۔ اس لیے حضرمی نسبت ہے۔

(۱۹) **خالد بن ولید** رضی اللہ تعالیٰ عنہ: ان کی ماں لبابہ صغریٰ، حضرت عباس بن عبدالمطلب کی زوجہ ام الفضل لبابہ کبریٰ رضی اللہ تعالیٰ عنہا اور ام المومنین حضرت میمونہ رضی اللہ تعالیٰ عنہا کی بہن تھیں۔ ۷ھ میں غزوہ خیبر کے بعد یا غزوہ موتہ سے دو ماہ قبل اسلام لائے۔ مختلف اسلامی غزوات میں ان کے نمایاں کارنامے ہیں۔ ۲۱ھ عہد فاروقی میں وصال ہوا۔

(۲۰) **محمد بن مسلمہ انصاری** رضی اللہ تعالیٰ عنہ: صحابہ کرام میں یہ پہلے شخص ہیں جن کا نام محمد رکھا گیا۔ قدیم الاسلام ہیں۔ مدینہ میں حضرت مصعب بن عمیر رضی اللہ تعالیٰ عنہ کے ہاتھ پر اسلام لائے۔ تبوک کے سوا تمام غزوات و مشاہد میں شریک ہوئے۔ تبوک میں حضور ﷺ نے انھیں مدینہ میں چھوڑ دیا تھا، جمل اور صفین کے نزاعات سے کنارہ کش اور گوشہ نشین رہے۔ ۴۶ھ یا ۴۷ھ میں ۷۷ برس کی عمر پا کر وصال فرمایا۔

(۲۱) **عبداللہ بن رواحہ انصاری** رضی اللہ تعالیٰ عنہ: سابقین اولین سے ہیں، بیعت عقبہ، بدر، احد، خندق اور اپنی زندگی کے تمام غزوات و مشاہد میں شریک ہوئے۔ ۸ھ جنگ

موتہ میں شہادت سے سرفراز ہوئے۔ یہ دربار رسالت کے اُن شعرا سے ہیں جنہوں نے اپنے اشعار سے ناموس رسول کی حمایت، اور کفار کی مذمت کی، سرکار کی مدح میں ان کا یہ شعر بہت خوب ہے۔

لولم تکن فیہ آیة بینة  
کانت بدیہتہ بینتک بالخبر

(۲۲) **مغیرہ بن شعبہ** رضی اللہ عنہ: مشہور صحابی ہیں۔ غزوہ خندق کے سال اسلام لائے، بصرہ پھر کوفہ کے والی رہے۔ وہیں ۵۰ھ حضرت معاویہ رضی اللہ عنہ کے زمانے میں وفات پائی۔

(۲۳) **عمر بن العاص** بن وائل قرشی رضی اللہ عنہ: ۸ھ میں اسلام لائے، ایک قول یہ ہے کہ ۵ھ میں مسلمان ہوئے، رسول اللہ صلی اللہ علیہ وسلم نے انہیں عمان کا والی بنایا۔ فاروق اعظم رضی اللہ عنہ کے زمانے میں مصر فتح کیا۔ اور والی مصر رہے۔ حضرت عثمان کے اواخر عہد خلافت میں معزول رہنے کے بعد، پھر حضرت معاویہ کے زمانے میں والی مصر ہوئے وہیں ۴۳ھ میں نوے سال کی عمر پا کر وصال فرمایا۔

(۲۴) **عبداللہ بن عبداللہ** بن ابی سلول رضی اللہ عنہ: یہ عبداللہ بن ابی سردار منافقین کے فرزند ہیں۔ اپنے باپ کے برخلاف، مسلمان اور عاشق رسول تھے۔ بدر اور تمام غزوات و مشاہد میں شریک رہے، دور صدیقی کی جنگ یمامہ میں شہید ہوئے۔

(۲۵) **جہم بن سعد سلمی** رضی اللہ عنہ: قُضاعی اور قرطبی نے انہیں بھی کاتبان رسول سے شمار کیا ہے، لکھا ہے کہ یہ اور حضرت زبیر اموال صدقہ لکھا کرتے۔

(۲۶) **جہیم بن الصلت** رضی اللہ عنہ: استیعاب میں ہے کہ فتح خیبر کے سال اسلام لائے۔ اصابہ میں ہے کہ کاتب رسول تھے۔ مغازی ابن اسحاق میں ہے کہ جہیم اور زبیر اموال صدقہ لکھا کرتے تھے۔

(۲۷) **ارقم بن ابی ارقم مخزومی** رضی اللہ عنہ: یہ ساتویں مسلمان ہیں۔ بدری صحابی، اور مہاجرین اولین سے بھی ہیں۔ رسول اللہ صلی اللہ علیہ وسلم قریش سے روپوش ہو کر کوہ صفا پر واقع ان ہی کے گھر میں مقیم تھے۔ وہیں سے لوگوں کو دعوت اسلام دیتے۔ یہاں تک کہ فاروق اعظم کے اسلام لانے سے چالیس کی تعداد پوری ہو گئی۔ اور سرکار باہر تشریف لائے۔

انھوں نے مدینہ کے اندر، اسی سال سے زائد عمر پا کر ۵۵ھ میں جان جان آفرین کے سپرد کی۔

(۲۸) **عبداللہ بن زید بن عبداللہ انصاری خزرجی** رضی اللہ عنہ: یہ وہ بزرگ صحابی ہیں جنھوں نے اہ میں، اذان خواب میں دیکھی، اور بحکم رسول صلی اللہ علیہ وسلم حضرت بلال کو سکھائی اور نماز کے لیے اذان کا طریقہ اعلان جاری ہوا۔ بیعت عقبہ، بدر اور دوسرے غزوات و مشاہد میں رسول اللہ صلی اللہ علیہ وسلم کے ساتھ حاضر رہے۔ ۳۲ھ میں چونسٹھ سال کی عمر پا کر وصال فرمایا۔

(۲۹) **علاء بن عقبہ** رضی اللہ عنہ: اصحابہ میں ہے کہ مستغفری نے انھیں صحابہ میں شمار کیا ہے اور تاریخ معتمد بن صراح میں ہے کہ علاء اور ارقم معاہدے اور معاملات لکھا کرتے تھے۔

(۳۰) **ابوایوب انصاری** رضی اللہ عنہ: ان کا نام خالد بن زید ہے۔ بیعت عقبہ، بدر اور تمام غزوات میں رسول اللہ صلی اللہ علیہ وسلم کے ساتھ رہے۔

۵۰ھ یا ۵۱ھ حضرت معاویہ کے زمانہ حکومت میں قسطنطنیہ میں وفات پائی۔ سرحد قسطنطنیہ کے قریب، ان کی قبر مبارک، زیارت گاہ خلائق ہے۔

(۳۱) **حذیفہ بن الیمان** رضی اللہ عنہ: یہ رسول اللہ صلی اللہ علیہ وسلم کے صاحب اسرار ہیں۔ مسلم شریف میں ان کی حدیث ہے کہ رسول اللہ صلی اللہ علیہ وسلم نے قیامت تک ہونے والے

تمام واقعات و حوادث اور فتنے بتادیے۔ ان ہی کا قول ہے کہ قیامت اس وقت تک قائم نہ ہوگی جب تک کہ ہر قبیلہ کے سردار اس کے منافقین نہ ہو جائیں۔ ۳۵ھ میں شہادتِ حضرت عثمان رضی اللہ عنہ کے چار شب بعد، مدائن میں وفات پائی، ان کی قبر مبارک وہیں ہے۔

**(۳۲) بربیدہ ابن الحصیب مازنی رضی اللہ عنہ: بدر سے پہلے اسلام لائے۔ مگر بدر میں نہ تھے۔ حدیبیہ اور بیعت الرضوان میں حاضر رہے۔ مدینہ کے باشندے تھے وہاں سے بصرہ منتقل ہو گئے پھر جنگ میں خراسان جانا ہوا۔ وہیں یزید بن امیر معاویہ کے زمانے ۶۲ھ میں بمقام مرو وفات پائی۔**

**(۳۳) حصین بن نمیر بن فاتک رضی اللہ عنہ: ابوعلی مسکویہ نے اپنی کتاب تجارب الامم میں حصین بن نمیر کا نام کاتبین رسول میں ذکر کیا ہے۔ اسی طرح عباس بن محمد نے معتصم کے لیے مرتب کردہ اپنی تاریخ میں ان کا تذکرہ کرتے ہوئے لکھا ہے کہ مغیرہ بن شعبہ اور حصین بن نمیر حضور صلی اللہ علیہ وسلم کے معاملات و مداینات لکھا کرتے۔**

**(۳۴) عبداللہ بن ابی سرح رضی اللہ عنہ: ابتداء کتابت وحی کی، پھر مرتد ہو کر کفار کا ساتھ اختیار کیا، پھر توبہ کی اور حضرت عثمان کی سفارش پر حضور نے فتح مکہ کے سال معافی دی، فتح مصر میں شریک رہے ۳۶ھ یا ۳۷ھ میں وفات پائی۔ ابن مندہ نے ۷۵ھ میں وفات بتائی ہے۔**

استیعاب میں علامہ ابن عبدالبر فرماتے ہیں، عبداللہ بن سعد نے توبہ کی اسلام لائے اور ان کا اسلام خوب و بہتر ہوا۔ اس کے بعد کوئی قابل نکیر چیز سرزد نہ ہوئی، قریش کے نجبا و عقلا سے تھے۔ یہ بھی منقول ہے کہ رملہ کی طرف آئے۔ اور وقت صبح دعا کی، خدا وندا! میری آخری عمر نماز صبح میں صرف ہو، پھر وضو کیا، نماز ادا کی داہنی طرف سلام پھیرا، بائیں طرف سلام پھیرنا چاہا کہ روح قبض ہو گئی، رضی اللہ عنہ۔

(۳۵) ابو سلمہ بن عبدالاسد قرشی رضی اللہ عنہ: ان کا نام عبداللہ بن عبدالاسد ہے۔ کنیت سے مشہور ہوئے۔ ام المومنین حضرت ام سلمہ رضی اللہ تعالیٰ عنہا کا پہلا عقد ان ہی سے ہوا تھا۔ حضور صلی اللہ علیہ وسلم اور حضرت حمزہ بن عبدالمطلب رضی اللہ تعالیٰ عنہ سے رضاعی اخوت کا رشتہ رکھتے ہیں۔ سابقین اولین سے تھے۔ دس آدمیوں کے بعد اسلام لائے۔ بعد اُحد ۴ھ میں وفات پائی۔ ہجرت حبشہ سے بھی مشرف ہوئے۔ اپنی زوجہ ام سلمہ رضی اللہ تعالیٰ عنہا کے ساتھ، مدینہ ہجرت کرنے والے سب سے پہلے شخص ہیں، ان کی جاں کنی کے وقت سرکار نے یہ دعائی:

اللَّهُمَّ اغْفِرْ لِأَبِي سَلَمَةَ، وَارْفَعْ دَرَجَتَهُ فِي الْمَهْدِيِّينَ، وَاخْلُفْهُ فِي عَقْبِهِ فِي الْعَابِرِينَ، وَاغْفِرْ لَنَا وَلَهُ يَا رَبَّ الْعَالَمِينَ، وَافْسَحْ لَهُ فِي قَبْرِهِ، وَتَوَزَّلْهُ فِيهِ<sup>(۱)</sup>

خداوند! ابو سلمہ کی مغفرت فرما: اور ہدایت یافتہ لوگوں میں اس کا درجہ بلند فرما، اس کے پس ماندگان میں اس کا بہتر بدل مقرر فرما، اے رب العالمین! ہمیں اور اسے اپنی رحمت سے چھپالے، اور اس کے لیے اس کی قبر میں کشادگی اور روشنی کر دے۔

(۳۶) مویطب بن عبدالعزیٰ رضی اللہ عنہ: فتح مکہ کے وقت اسلام لانے والوں میں سے ہیں، اس وقت ان کی عمر ۶۰ سال تھی۔ حنین اور طائف میں حاضر ہوئے۔ ان کا اسلام خوب و بہتر ہوا۔ امام بخاری نے تاریخ میں ذکر کیا ہے کہ وقت وفات ان کی عمر ایک سو بیس سال تھی۔

(۳۷) حاطب بن عمرو رضی اللہ عنہ: استیجاب میں ابن عقبہ سے منقول ہے کہ یہ حاضرین بدر سے ہیں۔ حضور صلی اللہ علیہ وسلم کے دار ارقم میں داخل ہونے سے پہلے اسلام لائے۔ حبشہ کو دو ہجرتیں کیں۔ زہری نے بالجزم کہا ہے کہ حبشہ سب سے پہلے ہجرت

ا: مسلم شریف، ج: ۱، ص: ۳۰۱، کتاب الجنائز

کرنے والے یہی ہیں۔

(۳۸) **ابن کھطل:** پہلے اس کا نام عبدالعزیٰ تھا، فتح مکہ سے پہلے مدینہ آکر مسلمان ہوا۔ حضور ﷺ نے اس کا نام عبداللہ رکھا۔ اور ایک قبیلہ کی طرف وصولی زکات کے لیے بھیجا۔ یہ مرتد ہو گیا، اور صدقہ کے جانور لے کر مکہ چلا گیا، قریش سے کہا میں نے تمہارے دین سے بہتر کوئی دین نہ پایا۔ بحکم سرور کائنات، فتح مکہ کے دن خانہ کعبہ کے پردوں سے لپٹا ہوا قتل کیا گیا۔ ہو سکتا ہے اس نے قبل ارتداد کتابت کی ہو۔ مگر کہیں اس کی صراحت نہیں ملتی۔

(۳۹) **ابی بن کعب رضی اللہ عنہ:** جلیل القدر صحابی ہیں۔ سرکار کے زمانے میں حفظ قرآن کی تکمیل کی۔ مدینہ میں سب سے پہلے کاتب وحی یہی ہیں۔ فقہائے صحابہ میں ان کا بھی شمار ہے۔ بہترین قاری تھے، بحکم الہی حضور نے ان کو قرآن سنایا، خط کے آخر میں ”کتبہ فلان بن فلان“ سب سے پہلے لکھنے والے یہی ہیں۔ خلافت عثمانی ۳۰ھ میں وفات پائی۔

(۴۰) **عبداللہ بن ارقم قرشی رضی اللہ عنہ:** فتح مکہ کے سال اسلام لائے، ان کی امانت داری پر رسول اللہ ﷺ کو اتنا اعتماد تھا کہ انھیں بادشاہوں کے نام خطوط لکھنے کا حکم دیتے اور یہ نہ فرماتے کہ کیا لکھیں۔ اور ان کے لکھنے کے بعد بغیر پڑھے مہر کر دیتے۔ حضور ﷺ کے بعد حضرات شیخین ابو بکر و عمر رضی اللہ عنہما کے کاتب رہے۔ حضرت عمر و عثمان رضی اللہ عنہما کے زمانے میں بلا اجرت، ولایت بیت المال کی خدمت انجام دی، خلافت عثمانی میں وفات پائی۔

(۴۱) **معتیب بن ابی فاطمہ رضی اللہ عنہ:** سابقین اولین سے ہیں۔ حبشہ کی ہجرت ثانیہ سے مشرف ہوئے اور وہیں مقیم رہے۔ پھر خیبر میں یا اس سے پہلے مدینہ میں سرکار کے پاس حاضر ہوئے۔ حضرت ابو بکر و عمر رضی اللہ عنہما نے ان کو مدینہ میں بیت المال

کا والی بنایا۔ آخرِ خلافت عثمانی میں وفات پائی۔<sup>(۱)</sup>

### کتابت وحی

قرآن حسب ضرورت و مصلحت نازل ہوتا، کبھی پانچ آیات کبھی دس کبھی کم و بیش، قصہ اُفک میں یک بارگی دس آیات کا نزول، اسی طرح سورہ مومنون کی ابتدائی دس آیات کا ایک ساتھ نزول، صحیح روایات میں مذکور ہے۔ یوں ہی تنہا ”غیرِ اولی الضرر“<sup>(۲)</sup> کا نزول روایت صحیحہ سے ثابت ہے، اور یہ جزو آیت ہے۔ وان خفتم عیلة فسوف یغنیکم اللہ (الآیۃ)<sup>(۳)</sup> کا نزول بھی اول آیت کے نزول کے بعد ہوا، یہ بھی جزو آیت ہے۔<sup>(۴)</sup>

بہر حال جتنا بھی قرآن نازل ہوتا رسول اللہ ﷺ اس کی کتابت کرا لیتے۔ امام احمد ابو داؤد، ترمذی، نسائی، ابن المنذر، ابن ابی داؤد، ابن الانباری، ابو عبیدہ، نحاس، ابن حبان، ابو نعیم، ابن مردویہ راوی ہیں حضرت عثمان رضی اللہ عنہ نے ارشاد فرمایا:

كَانَ رَسُولُ اللَّهِ صَلَّى اللَّهُ تَعَالَى عَلَيْهِ وَسَلَّمَ تَنْزِلُ عَلَيْهِ السُّورُ ذَوَاتِ الْعَدَدِ فَكَانَ إِذَا نَزَلَ عَلَيْهِ الشَّيْءُ دَعَا بَعْضَ مَنْ كَانَ يَكْتُبُ فَيَقُولُ: ضَعُوا هَؤُلَاءِ الْآيَاتِ فِي السُّورَةِ الَّتِي يُذَكَّرُ فِيهَا كَذَا وَكَذَا<sup>(۵)</sup>

حضرت عثمان رضی اللہ عنہ نے ارشاد فرمایا کہ رسول اللہ ﷺ پر متعدد سورتیں نازل

۱: مدارج النبوة، ج: ۲، ص: ۵۳۰ تا ۵۶۰، مطبع منشی نوکسٹور لکھنؤ

۲: نساء، س: ۴، آیت: ۹۵، پ: ۵

۳: توبہ، س: ۹، آیت: ۲۸، پ: ۱۰

۴: اتقان، ج: انوع: ۱۶، ص: ۴۲، ۴۳

۵: کنز العمال، ج: ۱، ص: ۲۸۱



ہوتیں تو جب ان پر کچھ نازل ہوتا تو کسی لکھنے والے کو بلا کر فرماتے یہ آیات اس سورہ میں رکھو جس میں ایسا ایسا ذکر ہے۔

حاکم نے مستدرک میں اسے روایت کر کے فرمایا ہذا حدیث صحیح الاسناد، اس حدیث کی سند صحیح ہے۔<sup>(۱)</sup>

دوسری حدیث حضرت زید بن ثابت رضی اللہ عنہ سے ہے۔ جسے حاکم نے شیخین کی شرط پر صحیح بتایا ہے۔

قال كُنَّا عِنْدَ رَسُولِ اللَّهِ صَلَّى اللَّهُ عَلَيْهِ وَسَلَّمَ نُؤَلِّفُ الْقُرْآنَ مِنَ الرَّقَاعِ<sup>(۲)</sup>

ہم رسول اللہ صلی اللہ علیہ وسلم کے پاس قرآن چرمی پارچوں سے جمع کرتے۔

عارف باللہ حضرت حارث مجاہسی (م ۲۴۳ھ) فرماتے ہیں:

كَتَابَةُ الْقُرْآنِ لَيْسَتْ بِمُحَدَّثَةٍ فَإِنَّهُ صَلَّى اللَّهُ تَعَالَى عَلَيْهِ وَسَلَّمَ كَانَ يَأْمُرُ بِكَتَابَتِهِ وَلَكِنَّهُ كَانَ مُقَرَّأًا فِي الرَّقَاعِ وَالْأَكْتَابِ وَالْعُسْبِ<sup>(۳)</sup>

قرآن کی کتابت زمانہ رسول کے بعد کی پیدا شدہ چیز نہیں، بلکہ خود رسول اللہ صلی اللہ علیہ وسلم قرآن کی کتابت کراتے تھے، لیکن اس وقت قرآن چرمی پارچوں (اونٹ کے مونڈھوں کی) ہڈیوں اور کھجور کی شاخوں میں لکھا ہوا منتشر تھا۔

ان بیانات سے معلوم ہوا کہ رسول اللہ صلی اللہ علیہ وسلم کے زمانے میں جتنا قرآن نازل ہوتا وہ قید تحریر میں آجاتا، اس طرح سرکار کے زمانے ہی میں پورا قرآن لکھا جا چکا تھا، مگر

۱: مستدرک، ج: ۲، ص: ۲۲۱ و ۲۳۰

۲: مستدرک، ج: ۲، ص: ۲۳۰، جامع ترمذی

۳: اتقان، ج: ۱، ص: ۶۰، نوع: ۱۸

ترتیب آیات و سورتوں کے ساتھ یک جا نہ تھا۔

فتح الباری، عمدۃ القاری، ارشاد الساری، اتقان، میں بالفاظ متقاربہ ہے:  
 قَدْ كَانَ الْقُرْآنُ كُتُبًا فِي عَهْدِ رَسُولِ اللَّهِ صَلَّى اللَّهُ  
 تَعَالَى عَلَيْهِ وَسَلَّمَ لَكِنَّهُ كَانَ غَيْرَ مَجْمُوعٍ فِي مَوْضِعٍ وَاحِدٍ وَلَا  
 مَرْتَبِ السُّورِ

عہد رسالت میں پورا قرآن لکھا جا چکا تھا۔ لیکن ایک جا اور سورتوں کی باہمی ترتیب کے ساتھ نہ تھا۔

بہر حال یہ دعویٰ کہ قرآن عہد رسالت کے بعد لکھا گیا ہرگز صحیح نہیں، بلکہ پورے قرآن کی کتابت عہد رسالت ہی میں ہو چکی تھی، اور اسی کتابت کی بنیاد پر عہد صدیقی اور عہد عثمانی میں قرآنی خدمت انجام دی گئی۔

فرق یہ ہے کہ عہد رسالت میں قرآن علاحدہ علاحدہ اوراق میں تھا۔ عہد صدیقی میں علاحدہ علاحدہ صحیفوں میں الگ الگ سورتیں لکھی گئیں۔ اور عہد عثمانی میں ایک مصحف کے اندر تمام آیات و سورتیں مرتب ہوئیں۔ مگر اس سے یہ نہیں سمجھ لینا چاہیے کہ زمانہ نبوی میں اگر کتابتاً اوراق میں قرآن مرتب نہ تھا تو حفاظ سنیوں میں بھی مرتب نہ تھا۔

آگے معلوم ہو گا کہ قرآن کی آیتوں اور سورتوں کے درمیان جو ترتیب عہد صدیقی اور عہد عثمانی میں صحف و مصاحف کے اندر قائم ہوئی یہ وہی ترتیب ہے جو بعہد رسالت سینہ حفاظ میں تھی اور جسے صحابہ کرام نے رسول اللہ ﷺ کی تعلیم و توقیف سے حاصل کیا تھا۔

## اشیائے کتابت

رہا یہ اعتراض کہ اس زمانے میں کاغذ دست یاب نہ تھا تو پھر کتابت کس چیز پر ہوتی؟ میں کہوں گا یہ اعتراض بھی تاریخ و حدیث سے بے خبری کی پیداوار ہے۔ اس وقت عرب میں کاغذ کی صنعت اور درآمد نہ تھی تو کیا اس سے یہ لازم ہوگا کہ ایسی کوئی دوسری چیز بھی نہ تھی جس پر کتابت ہو سکے؟

یہ ثابت ہو چکا کہ اس زمانے میں کتابت ہوتی تھی، کتابیں بھی تھیں۔ خیبر، مدینہ اور دیگر مقامات میں یہود کے بہت سے اجتماعی و انفرادی کتب خانے تھے۔ تو اگر کوئی سامان کتابت نہ تھا تو وہ ساری کتابیں اور تحریریں معرض وجود میں کیسے آئیں؟ قرآن ہی میں یہود سے متعلق فرمایا گیا:

كَمْ تَلَّ الْجَمَارُ يَحْمِلُ اسْفَارًا<sup>(۱)</sup>

گدھے کی طرح بڑی بڑی کتابیں لادے ہوتا ہے۔

معلوم ہوا کہ اس زمانے میں کتابت اور کتابیں تھیں تو اشیائے کتابت بھی ضرور تھیں۔۔۔ اب ہمیں یہ معلوم کرنا ہے کہ قرآن کی کتابت کس چیز پر ہوتی تھی اس سلسلے میں جن چیزوں کے نام احادیث سے دریافت ہوتے ہیں وہ یہ ہیں:

ادیم، لخاف، کتف، عسیب، اقتاب، رقاع

یہ سب کیا چیزیں تھیں؟ اس کی قدرے وضاحت ضروری ہے جس سے معلوم ہوگا کہ یہ اشیا کتابت کے لیے بہت موزوں اور کاغذ کی بہ نسبت حوادث زمانہ کے مقابلے میں زیادہ پائدار تھیں۔ یہی وجہ ہے کہ عہد صدیقی میں جب حضرت زید بن ثابت رضی اللہ عنہ نے ”تدوین ثانی“ شروع کی۔ تو رسول اللہ ﷺ کی املا کرائی ہوئی

۱: الجمع، س: ۶۲، آیت: ۵

سورتیں اور آیتیں ان کو بعینہ مل گئیں جن میں بعض تحریروں پر یقیناً ۲۳ برس کی مدت گزر چکی تھی۔

**ادیم:** عام طور سے اس کا ترجمہ چھڑا کیا جاتا ہے۔ مگر ”ادیم“ ہر چھڑے کو نہیں کہتے بلکہ یہ وہ چھڑا ہے جو دباغت کے بعد باریک کھالوں سے بنایا جاتا۔ اور عرب جیسے گوشت خور ملک میں بکثرت دست یابی کے باعث آسانی و فراوانی کے ساتھ کتابت کے کام میں لایا جاتا اس کی مثال ہمارے زمانے کے پارچمنٹ (Parch Ment) کی ہے۔

**لخاف:** لخاف کی جمع ہے۔ جس کے معنی پتھر بتائے جاتے ہیں مگر اس کی نوعیت عام پتھروں کی نہ تھی بلکہ یہ سفید رنگ کی چوڑی چوڑی تختیاں ہوتیں جو عمدگی سے بنیتیں۔ اور کتابت میں استعمال ہوتیں جیسے موجودہ زمانے میں لکھنے کا سلیٹ ہوتا ہے۔ فرق صرف رنگ کا ہے۔

**کقف:** اونٹ کے مونڈھے کے پاس کی وہ ہڈی، جو خاص انداز سے تراش کر نکالنے سے طشتری کی طرح بن جاتی --- یہ بھی اپنی صفائی و عمدگی کے باعث مصرف کتابت کے لیے موزوں ہوتی۔

**عسیب:** کھجور کی شاخوں میں تنے سے متصل کشادہ حصے کو کہتے ہیں۔ جسے شاخ سے جدا کر کے خشک کر لیتے اور اس کے ٹکڑے لکھنے کے کام میں لاتے۔

**اقتاب:** اونٹ کے کجاووں کے چوڑے چوڑے پتلے پتلے تختوں کو کہتے ہیں جو کثرت استعمال کے باعث صاف اور چمکنے ہو جانے کی وجہ سے آسانی مصرف کتابت میں لائے جاتے۔

**رقاع:** چرمی پارچوں اور کاغذ یا پتے کے ٹکڑوں کو کہتے ہیں۔ یہ بھی کتابت کے لیے استعمال ہوتے۔<sup>(۱)</sup>

۱: اتقان و حاشیہ بخاری وغیرہ

## عہد رسالت میں کتابت ترتیب قرآن کیوں نہ ہوئی؟

اب یہ سوال رہ جاتا ہے کہ عہد رسالت میں سورتوں اور آیات میں کتابت ترتیب کیوں نہ ہوئی؟ --- اس کا جواب ظاہر ہے کہ اس وقت نزول قرآن کی تکمیل ہی نہ ہوئی تھی تو ترتیب کیوں کر ہوئی۔ اور جب نزول کی تکمیل ہوئی تو اتنی مدت باقی نہ تھی کہ سب کی ایک جا ترتیب ہو سکے۔

سب سے آخر میں وَ اتَّقُوا يَوْمًا تُرْجَعُونَ فِيهِ إِلَى اللَّهِ ۗ ثُمَّ تُوَفَّى كُلُّ نَفْسٍ مَّا كَسَبَتْ وَ هُمْ لَا يُظْلَمُونَ ﴿١﴾ نازل ہوئی جس کے بعد باختلاف روایات رسول اللہ ﷺ تین ساعات یا سات ایام یا نوراتیں یا کیس روز دنیا میں تشریف فرما رہے۔ ان ہی اوقات و ایام میں مرض وفات بھی ہے۔ ظاہر ہے کہ یہ مدت اور یہ حالت اس عظیم کام کے لیے کافی نہ تھی۔۔۔۔۔ پھر رسول اللہ ﷺ کی حیات طیبہ میں بعض آیات منسوخ بھی ہوئیں اور جب نسخ کا امکان تھا تو ترتیب کیوں کر ہوئی۔ یوں ہی نزول قرآن اصل ترتیب آیات و سُوَر کے مطابق نہ ہوتا بلکہ حسب ضرورت و مصلحت مختلف مقامات کی متعدد آیات، یا ایک آیت، یا جزو آیت، یا سورت، نازل ہوتی رہتی، پھر بالترتیب ان سب کی کتابت کیسے ہوتی؟ کسی سورہ میں پہلے کی آیات بعد میں، اور بعد کی پہلے نازل ہوتیں۔۔۔۔۔ یہی حال سورتوں کے نزول کا ہے۔۔۔۔۔ اب اگر نزول کے مطابق یک جا کتابت ہوتی جاتی تو ایک آیت کہیں اور اس سے مُتَّصِل دوسری آیت کہیں، یا آدھی آیت ایک جگہ، اور آدھی دوسری جگہ، یا اکثر آیت کسی مقام پر اور اس کا ایک جزو دوسرے مقام پر ملتا، نہ آیات کی تعیین ہو پاتی نہ ان کے معانی و احکام کی۔

اسی طرح جملہ سورتوں میں امتیاز قائم نہ ہوتا۔۔۔۔۔ ایک سورہ میں دوسری سورہ کی آیات، اور دوسری میں پہلی یا کسی اور سورہ کی آیات آجاتیں۔۔۔۔۔ جو سورہ پوری ایک ساتھ

نازل ہوتی وہ تو متعین ہو جاتی، اور باقی سورتیں متعین ہی نہ ہوتیں، اس لیے نزول قرآن کے ساتھ صحیفہ یا صحف کی شکل میں ترتیب قرآن کا امکان ہی نہ تھا۔

### ترتیب نزول، ترتیب قراءت سے جدا کیوں؟

یہاں طبعی طور پر ذہنوں میں یہ سوال پیدا ہو سکتا ہے کہ پھر قرآن، اصل ترتیب کے مطابق ہی، کیوں نہ نازل ہوا۔۔۔ اشارہ اس کا جواب بارہا گزر چکا کہ نزول قرآن تدریجاً، اور ضرورت و مصلحت کے مطابق ہوتا، حکمت الہیہ مقتضی تھی کہ مثلاً پہلے اسلام و ایمان کے اصول و مبادی اور کفر و شرک کی خرابیاں بیان ہوں تاکہ اولاً توحید و رسالت، اور ایمان و عقائد دلوں میں راسخ ہو جائیں پھر آیات احکام کا نزول ہو۔ نفاذ احکام میں بھی یہ حکمت ملحوظ رکھی گئی کہ اگر تمام احکام تکلیفیہ ایک ساتھ نافذ کیے گئے تو عام لوگوں پر گراں ہوں گے۔ ان کے حقائق و تفصیلات اور مصالح و اسرار کا سمجھنا، یاد رکھنا، ان میں رسوخ حاصل کرنا بھی دشوار ہوگا۔ اس لیے آیات احکام بھی تدریجاً نازل ہوئیں۔

ہاں جب لاکھوں صحابہ کی ایک عظیم جماعت، عقائد اور احکام، اصول اور فروع، علوم اور اعمال میں راسخ ہو کر اگلے ادوار کے لیے نمونہ بن چکی، اور دین کی تکمیل ہو گئی تو انہیں دیکھ کر اور ان سے سیکھ کر بعد والوں کے لیے ایمان و عقائد میں صلابت، احکام و مسائل میں کمال، اور اعمال و علوم میں ثبات و رسوخ کی راہ کھل گئی اور پورے قرآن کو اس کی اصل ترتیب کے ساتھ سیکھنا، پڑھنا اور اس کے احکام پر عمل کرنا ان کے لیے آسان ہو گیا۔

قرآن و حدیث اور تاریخ و سیر کی کتابیں شاہد ہیں کہ عہد رسالت کے اواخر، اور زمانہ خلفاء و تابعین میں جو لوگ بھی داخل اسلام ہوتے، ان پر جملہ احکام دین کی پابندی ابتداء ہی لازم ہوتی اور قبول اسلام کے ساتھ ہی وہ عقائد و اصول کی طرح تمام احکام

تکلیف کے لیے بھی خود کو آمادہ و تیار پاتے۔

برخلاف اس کے اوائل نزول اور ابتداے اسلام میں لوگوں کے لیے صرف قبول اسلام اور کلمہ شہادت کی تصدیق، انتہائی مشکل اور دشوار تھی۔۔۔ آبائی دین کا بطلان قلب میں راسخ ہو گیا تو بھی قبول اسلام کے ساتھ کفار کے شدائد و مظالم کی برداشت کے لیے دل و دماغ کا آمادہ ہو جانا نہایت اہم مرحلہ تھا۔ ان حالات میں اگر ابتداً احکام تکلیف کا بھی نفاذ ہوتا تو کتنے افراد کے لیے یہ احکام ہی قبول اسلام کی راہ میں رکاوٹ بن جاتے۔

مختصر یہ کہ اسرار و حکم، ربط باہم، اور بے حد و نہایت معانی اور رموز پر مشتمل قرآن حکیم کی ایک اصلی ترتیب یقیناً تھی۔ وہی زمانہ مابعد میں جاری ہوئی۔ اور اسی ترتیب پر یہ لافانی کتاب لوح محفوظ میں بھی ثبت تھی اور ہے۔ مگر اس کے مشتملات کے نزول، اور اس کے قوانین و احکام کے نفاذ کے لیے حکمت و ضرورت اسی طریقہ تزییل اور ترتیب نزول کی متقاضی تھی جو رب کریم کی طرف سے اس وقت عالم ظہور میں آئی۔ ہاں کتابت نہیں بلکہ حفظاً دور رسالت ہی میں قرآن کی اصل ترتیب بھی قائم ہوئی گئی اور یہ ترتیب قرآن کے دورہ اخیر اور تکمیل نزول پر مکمل ہوئی اور رسول اللہ ﷺ سے تحصیل کے بعد سینہ حفاظ میں محفوظ رہی، ان ہی کے ذریعہ اس کی تعلیم و ترویج بھی ہوتی رہی۔۔۔۔۔ جب خلفائے کرام کا دور آیا تو قرآن کے حافظ حقیقی نے ان خلفاء کے لیے صحیفوں اور مصحف کی شکل میں ترتیب قرآن کے داعیے پیدا کیے اور انھوں نے بتدریج اس کام کو پایہ تکمیل تک پہنچایا۔ والذی انزل القرآن اعلم بمصالح عبادہ، و حکم کتابہ، و اسرار تنزیلہ۔

## قرآن کی تدوین ثانی

اور

### عہد صدیقی کی قرآنی خدمت

یہ بیان گزر چکا کہ عہد رسالت میں پورے قرآن کی کتابت ہو چکی تھی مگر اس وقت تک آیات قرآنیہ چرمی پارچوں، سنگی تختیوں اور دوسری چیزوں میں منتشر اور غیر مرتب تھیں، مرتب اور یک جا اگر تھیں تو حفاظ کے سینوں میں --- مگر مسلمان ایک ایسے معرکے سے دوچار ہوئے کہ قرآن کی ایک جا کتابت ناگزیر ہو گئی۔

تاریخ دانوں کو معلوم ہے کہ مسیلمہ کذاب رسول اللہ ﷺ کے زمانے ہی میں دعوائے نبوت کر چکا تھا۔ وفات سید عالم ﷺ کے بعد جب بہت سے قبائل عرب اسلام سے منحرف ہوئے تو مسیلمہ بھی زور پکڑ گیا، اس کے شروفتہ کی مدافعت کے لیے ۱۱ھ میں امیر المومنین صدیق اکبر رضی اللہ عنہ نے حضرت خالد بن ولید رضی اللہ عنہ کی سرکردگی میں کثیر جماعت صحابہ پر مشتمل ایک فوج بھیجی جس نے مسیلمہ اور اس کے حامیوں سے سخت معرکہ آرائی کی --- مسیلمہ خائب و خاسر ہوا اور قتل کیا گیا۔ تاریخ میں یہ معرکہ جنگ یمامہ کے نام سے مشہور ہے۔ اس جنگ میں قریباً بارہ سو صحابہ کرام شہید ہوئے، عینی و مرقات میں ہے کہ صرف حفاظ شہدائی تعداد سات سو تک تھی --- یہ تعداد اس زمانہ کے لحاظ سے کچھ بعید از قیاس نہیں کیوں کہ اس وقت صحابہ کی تعداد تقریباً سو الاکھ تک پہنچ چکی تھی۔ امور خیر میں ان کے معروف جذبہ مسابقت، اور حفظ قرآن کی ضرورت، فضیلت اور اہمیت کے پیش نظر اس دور میں ہزار ہا ایسے افراد کا پیدا ہوجانا جنہیں پورا یا اکثر قرآن یاد ہو، کوئی بعید نہیں۔ ان حالات میں ایک عظیم جماعت سے



سات سو حفاظ کا شہید ہو جانا بالکل قرین قیاس ہے۔

بہر حال اس معرکہ میں حفاظ قرآن کی اتنی کثیر تعداد میں شہادت ہوئی کہ یہ ایک ایسا دل گداز واقعہ بن گیا جس نے صحابہ کے ارباب حل و عقد کو چوکا دیا۔ قرآن کی ایک جاکتابت لازمی سمجھی گئی۔ اور خلافت اسلامیہ کی نگرانی میں قرآن کی تدوین ثانی کا کام شروع ہوا۔

امام احمد، امام بخاری، ترمذی، نسائی، ابن حبان، (فی الصحیح) طبرانی (فی الکبیر) ابن جریر، ابن المنذر، ابن ابی داؤد (فی المصاحف) ابوداؤد طیالسی، ابن سعد، اور عدنی نے حضرت زید بن ثابت رضی اللہ عنہ سے تدوین ثانی کی تفصیل یوں روایت کی ہے۔ فرماتے ہیں: حضرت ابوبکر رضی اللہ عنہ نے جنگ یمامہ کے بعد میرے پاس آدمی بھیج کر مجھ کو طلب فرمایا میں ان کے یہاں حاضر ہوا تو حضرت عمر بھی وہاں موجود تھے، حضرت ابوبکر نے مجھ سے فرمایا ”عمر نے مجھ سے آکر کہا کہ جنگ یمامہ میں حفاظ قرآن کی بڑی شدید خون ریزی ہوئی ہے مختلف معرکوں میں حفاظ کی شہادت کا یہی نقشہ رہا تو مجھے اندیشہ ہے کہ بہت سارا قرآن (ان کے ساتھ ہی) چلا جائے۔ میری رائے تو یہ ہے کہ آپ ”جمع قرآن“ کا حکم دیں۔ اس پر میں نے عمر سے کہا ہم کوئی ایسا کام کیسے کر سکتے ہیں، جو رسول اللہ صلی اللہ علیہ وسلم نے نہیں کیا، عمر نے کہا ہو واللہ خیر بخدا یہ کام تو بہتر ہی ہے۔ عمر مجھ سے اس معاملے میں گفت و شنید کرتے رہے یہاں تک کہ اس کے لیے اللہ نے میرا سینہ بھی کھول دیا۔ اور میری رائے بھی وہی ہو گئی جو عمر کی تھی۔

حضرت زید بن ثابت فرماتے ہیں، صدیق اکبر نے مجھ سے فرمایا: تم عقل مند جوان ہو تم پر ہماری کوئی تہمت بھی نہیں ہے تم تو رسول اللہ صلی اللہ علیہ وسلم کے کاتب وحی تھے۔ تم تلاش و تنقیح اور چھان بین کر کے قرآن جمع کرو۔ حضرت زید فرماتے ہیں:

فَوَاللَّهِ لَوْ كَلَّفُونِي نَقْلَ جَبَلٍ مِّنَ الْجِبَالِ مَا كَانَ أَثْقَلَ عَلَيَّ  
مِمَّا أَمَرَنِي بِهِ مِنْ جَمْعِ الْقُرْآنِ

خدا کی قسم! اگر مجھے پہاڑ ایک جگہ سے دوسری جگہ لے جانے کا حکم دیتے تو یہ مجھ پر جمع قرآن کی اہم ذمہ داری سے زیادہ گراں نہ ہوتا۔

میں نے عرض کیا، آپ حضرات ایک ایسا کام کیسے کریں گے جو رسول اللہ ﷺ نے نہیں کیا۔ صدیق اکبر نے جواب دیا ”ہو واللہ خیر“ خدا کی قسم! یہ کام تو بہتر ہی ہے۔

فَلَمْ أَزَلْ أُرَاجِعُهُ حَتَّى شَرَحَ اللَّهُ صَدْرِي لِلَّذِي شَرَحَ اللَّهُ لَهُ صَدْرَ أَبِي بَكْرٍ وَعُمَرَ

اس پر ان سے میری گفت و شنید جاری رہی یہاں تک کہ اللہ تعالیٰ نے میرا سینہ بھی اس کام کے لیے کھول دیا جس کے لیے ابو بکر و عمر رضی اللہ عنہما کا سینہ کھول دیا تھا۔

فَتَتَبَّعْتُ الْقُرْآنَ أَجْمَعَهُ مِنَ الْعُسْبِ وَاللِّخَافِ وَصُدُورِ الرَّجَالِ  
تو تلاش و تتبع اور چھان بین کر کے میں درخت خرما کی شاخوں، سنگی تختیوں اور آدمیوں کے سینوں سے قرآن جمع کرنے لگا۔

یہاں تک کہ سورہ توبہ کا آخری حصہ لَقَدْ جَاءَكُمْ رَسُولٌ مِنْ أَنْفُسِكُمْ عَزِيزٌ عَلَيْهِ مَا عَنِتُّمْ “ سے آخر سورہ تک (کل دو آیتیں) میں نے حضرت ابو خزیمہ انصاری<sup>(۱)</sup> کے پاس پایا۔ ان کے علاوہ اور کسی کے پاس نہ پایا۔ اس تدوین سے صحیفے تیار

۱: بعض روایات میں خزیمہ بن ثابت ہے، مگر فتح الباری میں فیصلہ یہ کیا ہے کہ عہد عثمانی میں جن کے پاس آیت احزاب ملی وہ خزیمہ بن ثابت انصاری ہیں، اور عہد صدیقی میں آخر سورہ توبہ جن کے پاس ملی وہ ابو خزیمہ بن اوس ہیں۔ علامہ قسطلانی نے بھی علامہ ابن حجر ہی کی تائید فرمائی اور بتایا ہے کہ یہ اپنی کنیت ہی سے مشہور ہیں۔ نام دریافت نہ ہوا۔ علامہ علاء الدین علی بن محمد بن ابراہیم بغدادی معروف بہ خازن اپنی تفسیر لباب التاویل فی معانی التنزیل کے مقدمہ میں فرماتے ہیں: حدیث اول میں ابو خزیمہ بن اوس بن زید بن اصرم بن ثعلبہ بن عمر بن مالک بن نجار انصاری ہیں۔ جو بدر اور اس کے بعد کے غزوات و مشاہد میں شریک ہوئے۔ خلافت عثمانی میں وفات پائی۔

ہو گئے (ہر سورہ ایک الگ صحیفے میں تھی اس طرح ہر سورہ کی تمام آیات یک جا ہو گئیں) یہ صحیفے حضرت ابو بکر رضی اللہ عنہ کی زندگی میں ان ہی کے پاس رہے، ان کے بعد حضرت عمر کے پاس آئے۔ ان کی شہادت کے بعد ام المومنین حضرت حفصہ بنت فاروق رضی اللہ تعالیٰ عنہا کے پاس رہے۔<sup>(۱)</sup>

## تدوین ثانی کے خصائص

حضرت زید بن ثابت رضی اللہ عنہ نے قرآن کی تدوین اور آیات قرآن کی تحقیق و تفتیش اور تلاش و تتبع میں مندرجہ ذیل امور ملحوظ رکھے:

(۱) عہد رسالت کا کتابت شدہ قرآن جو چرمی پارچوں، سنگی تختیوں، اور دوسری چیزوں میں منتشر تھا، یک جا کر کے پیش نظر رکھا۔ یہ وہ اصل تھی جسے خود رسول اللہ صلی اللہ علیہ وسلم نے املا کرایا تھا، اور حسب روایت حضرت زید، بعد املا پڑھوا کر سنا تھا جہاں کہیں اصلاح کی ضرورت تھی، اصلاح بھی فرمادی تھی۔

(۲) لوگوں کے پاس، صحیفوں، تختیوں، یا دوسری چیزوں میں جو مختلف نسخے اور اجزا تھے سب حتی الامکان جمع کر کے پیش نظر رکھے۔

(۳) ہر آیت کی تصدیق کم از کم دو حافظوں سے کرتے جاتے، مزید برآں خود بھی حافظ تھے۔

ان ہی کے پاس آخر سورہ توبہ ملی۔ علامہ ابن عبد البر نے یوں ہی ذکر فرمایا ہے۔ اور حدیث ثانی میں ابو عمارہ خزیمہ بن ثابت بن الفاکہ بن ثعلبہ بن ساعدہ خطمی اوسی انصاری ہیں جو صاحب شہادتین سے مشہور ہیں۔ بدر اور مابعد کے غزوات و مشاہد میں شریک ہوئے۔ جنگ صفین ۷۳ھ میں حضرت علی بن ابی طالب رضی اللہ تعالیٰ عنہ کے ساتھ تھے، اسی میں اپنے حریف کے ہاتھوں وفات پائی۔

۱: بخاری، ج: ۲، ص: ۴۵۵ (حدیث نمبر ۴۶۷۹) / کنز العمال، ج: ۱، ص: ۲۷۹

اس عظیم اہتمام اور تفتیش و تحقیق کے ذکر میں حدیث مذکور کے علاوہ، اور بھی احادیث ہیں جن سے قدرے تفصیل کے ساتھ معلوم ہوتا ہے کہ یہ تدوین ثانی کتنی مشقت اور جاں فشانی کے ساتھ انجام دی گئی ہے۔ مثلاً

ابن ابی داؤد مصاحف میں ہشام بن عروہ سے راوی ہیں:

قال لما استحر القتل بالقراء فرق أبو بكر على القرآن أن يضيع، فقال لعمر بن الخطاب، ولزيد بن ثابت اقعدا على باب المسجد، فمن جاء كما بشاهدين على شيء من كتاب الله فاكتباه. <sup>(۱)</sup>

وہ فرماتے ہیں جب قرآنی شدید خون ریزی ہوئی۔ حضرت ابو بکر کو قرآن کے ضائع ہونے کا اندیشہ ہوا، حضرت عمر بن خطاب اور حضرت زید بن ثابت سے فرمایا، دروازہ مسجد پر بیٹھو تمہارے پاس جو شخص کتاب اللہ کے کسی حصے پر دو گواہ لائے تو اسے لکھ لو۔ علامہ جلال الدین سیوطی فرماتے ہیں: رجاله ثقات مع انقطاعه یہ حدیث اگرچہ منقطع ہے مگر اس کے رجال ثقہ ہیں۔ <sup>(۲)</sup>

ابن سعد نے بھی بروایت ہشام بن عروہ ان کے والد سے اس کے ہم معنی حدیث روایت کی ہے۔ <sup>(۳)</sup>

ابن اشعث نے مصاحف میں لیث بن سعد سے روایت کی ہے:

أَوَّلُ مَنْ جَمَعَ الْقُرْآنَ أَبُو بَكْرٍ وَكَتَبَهُ زَيْدٌ وَكَانَ النَّاسُ يَأْتُونَ زَيْدَ بْنَ ثَابِتٍ فَكَانَ لَا يَكْتُبُ آيَةً إِلَّا بِشَاهِدَيْ عَدْلٍ وَإِنَّ

۱: کنز العمال ج: ۱، ص: ۲۸۰، حدیث: ۴۷۵۴

۲: اتقان، ج: ۱، ص: ۶۰

۳: کنز العمال، ج: ۲، ص: ۲۸۰

آخِرَ سُورَةِ بَرَاءَةِ لَمْ تُوجَدِ إِلَّا مَعَ خُزَيْمَةَ بْنِ ثَابِتٍ فَقَالَ: اكْتُبُوهَا  
فَإِنَّ رَسُولَ اللَّهِ صَلَّى اللَّهُ تَعَالَى عَلَيْهِ وَسَلَّمَ جَعَلَ شَهَادَتَهُ بِشَهَادَةِ  
رَجُلَيْنِ فَكُتِبَ.<sup>(۱)</sup>

حضرت ابو بکر نے سب سے پہلے قرآن جمع کیا، اور حضرت زید نے لکھا، لوگ  
حضرت زید بن ثابت کے پاس آتے، تو وہ دو عادل کے بغیر کچھ نہ لکھتے، ہاں سورہ براءت  
کا آخری حصہ (دو آیتیں) صرف حضرت خزیمہ بن ثابت کے پاس ملا، تو (حضرت ابو بکر  
نے) فرمایا اسے لکھ لو کیوں کہ رسول اللہ ﷺ نے ان کی گواہی دو مردوں کی گواہی  
کے برابر قرار دی ہے۔ چنانچہ وہ لکھ لیا گیا۔

مغازی موسیٰ بن عقبہ میں ابن شہاب زہری سے مروی ہے:

قَالَ: لَمَّا أُصِيبَ الْمُسْلِمُونَ بِالْيَمَامَةِ فَرَعَ أَبُو بَكْرٍ وَخَافَ أَنْ  
يَذْهَبَ مِنَ الْقُرْآنِ طَائِفَةٌ فَأَقْبَلَ النَّاسَ بِمَا كَانَ مَعَهُمْ وَعِنْدَهُمْ  
حَتَّى جُمِعَ عَلَى عَهْدِ أَبِي بَكْرٍ فِي الْوَرَقِ فَكَانَ أَبُو بَكْرٍ أَوَّلَ مَنْ  
جَمَعَ الْقُرْآنَ فِي الْمَصْحَفِ.<sup>(۲)</sup>

جب مسلمان یمامہ میں شہید ہوئے تو حضرت ابو بکر گھبرائے اور انھیں اندیشہ ہوا  
کہ قرآن کا کوئی حصہ چلا نہ جائے۔ تو لوگوں نے وہ سب پیش کیا جو انھیں یاد تھا، یا ان کے  
پاس تھا، یہاں تک کہ حضرت ابو بکر رضی اللہ عنہما کے زمانے میں قرآن اوراق میں جمع ہو گیا تو  
ابو بکر وہ پہلے شخص ہیں جنہوں نے قرآن مصحف میں جمع کیا۔

حضرت حارث محاسبی، کتاب فہم السنن میں فرماتے ہیں: اگر کوئی یہ سوال کرے کہ  
یہ اعتماد کیوں کر پیدا ہو سکا کہ لوگ چرمی پارچوں میں جو کچھ پیش کر رہے ہیں یا زبانی جو کچھ

۱: اتقان ج: ۱، ص: ۶۰، نوع: ۱۸

۲: اتقان ج: ۱، ص: ۶۰، نوع: ۱۸

سنار ہے ہیں یہ سب قرآن ہے تو اس کا جواب یہ ہے کہ وہ ایک کلام معجز اور نظم معروف پیش کرتے جس کی تلاوت ذمہ داران تدوین نے خود نبی کریم ﷺ سے سنی تھی، اس لیے غیر قرآن کو (قرآن بنا کر) غلط طور پر پیش کرنے کا خدشہ نہ تھا۔ اندیشہ بس یہ تھا کہ ان صحیفوں سے کچھ ضائع نہ ہوا ہو۔<sup>(۱)</sup>

### آخر براءت کی دو آیتیں

روایات میں آیا ہے کہ آخر براءت کی دو آیتیں صرف حضرت خزیمہ کے پاس ملیں اس پر یہ اعتراض نہیں کیا جاسکتا کہ بعض قرآن آحاد سے لیا گیا ہے اور غیر متواتر ہے۔ علامہ ابن حجر وغیرہ متعدد ائمہ فن بیان فرماتے ہیں کہ یہ آیتیں یقیناً دوسرے حضرات کو بھی یاد تھیں مگر تحریری شکل میں صرف حضرت خزیمہ کے پاس تھیں۔ روایات سے بھی اس کی تائید ہوتی ہے۔ ملا علی قاری علیہ الرحمۃ اپنے رسالہ ”تفسیر لقد جاءكم الخ“ میں فرماتے ہیں:

واخرج ابوداؤد عن أبي الدرداء موقوفاً وابن السنن عن مرفوعاً من قال حين يصبح ويمسي حسبى الله، لا إله إلا هو عليه توكلت وهو رب العرش العظيم، سبع مرات، كفاه الله ما أهمه من أمر الدنيا والآخرة.<sup>(۲)</sup>

ابوداؤد نے حضرت ابودرداء رضی اللہ عنہما سے موقوفاً اور ابن السنن نے ان ہی سے مرفوعاً روایت کی (رسول اللہ ﷺ فرماتے ہیں) جو شخص صبح و شام (حسبى الله، لا إله إلا هو عليه توكلت وهو رب العرش العظيم) سات بار پڑھے اللہ تعالیٰ ہر مشکل دنیا و آخرت میں اس کی کارسازى فرمائے۔

۱: اتقان، ج: ۱، ص: ۶۰، نوع: ۱۸

۲: رسالہ منقولہ در اکلیل حاشیہ مدارک التنزیل، ج: ۴، ص: ۳۱۵

حسبی اللہ لا الہ الا هو الایة۔ ان دو آیتوں میں سے ایک ہے۔ جب حضرت ابوالدرداء اس کے راوی ہیں تو ان کی یاد میں بلاشبہ یہ آیت تھی پھر جب رسول اللہ ﷺ نے صحابہ کو اس آیت کا وظیفہ بتایا تھا تو یہ آیت بہت سے ان لوگوں کو بھی یاد رہی ہوگی جو پورے قرآن کے حافظ نہ تھے۔ پھر یہ خیال کیوں کر درست ہو سکتا ہے کہ آخر برأت کی دونوں آیتیں حضرت خزیمہ کے علاوہ اور کسی کو یاد بھی نہ تھیں اور بعض قرآن آحاد سے لیا گیا ہے۔

مسند امام احمد کی ایک روایت میں ہے کہ حارث بن خزیمہ نے حضرت عمر بن خطاب رضی اللہ عنہما کے پاس یہ دو آیتیں (لقد جاءکم الخ) پیش کیں حضرت عمر نے فرمایا تمہارے ساتھ اس پر دوسرا شاہد کون ہے؟ انہوں نے کہا:

لا ادری، وواللہ انی اشہد لسمعتہما من رسول اللہ ﷺ  
ووعیتہما وحفظتہما فقال عمر وانا اشہد لسمعتہما من رسول  
اللہ ﷺ۔<sup>(۱)</sup>

مجھے معلوم نہیں مگر خدا کی قسم میں شہادت دیتا ہوں کہ میں نے یہ دونوں آیتیں رسول اللہ ﷺ سے سنی، سمجھی اور یاد رکھی ہیں تو حضرت عمر نے فرمایا میں بھی شہادت دیتا ہوں کہ میں نے یہ آیتیں رسول اللہ ﷺ سے سنی ہیں۔

معلوم ہوتا ہے کہ حارث بن خزیمہ ایک دوسرے صحابی ہیں، انہیں بھی یہ آیتیں یاد تھیں، فاروق اعظم کو بھی، اس طرح حضرت خزیمہ، حارث بن خزیمہ اور فاروق اعظم کو ان آیات کا یاد ہونا صراحتاً معلوم ہوتا ہے۔

ایک روایت سے حضرت عثمان کو اور ایک روایت سے حضرت ابی بن کعب کو بھی

۱: قسطلانی، ج: ۷، ص: ۱۳۱

یاد ہونا صراحتاً ثابت ہوتا ہے۔<sup>(۱)</sup>

اگر دقت نظر سے کام لیا جائے تو معلوم ہوگا کہ ان روایات سے عدم توازن کا غلط نتیجہ نکالنا صرف کوتاہ اندیشی کی پیداوار ہے۔ قابل غور امر یہ ہے کہ تدوین ثانی کی غرض و غایت کیا تھی؟ اور اس تحقیق و تفتیش، دو شاہدوں کی تلاش، مکتوبہ اجزا کی چھان بین کا مقصد کیا تھا؟

کیا حضرات جامعین کو قرآن یاد نہ تھا؟ ان کے پاس قرآن کی تدوین اول نہ تھی؟ یا کچھ آیات قرآنیہ کا انھیں کوئی علم نہ تھا؟ لہذا شہادتوں اور قرآن کے ذریعہ ان آیات کی قرآنیث کا اثبات انھیں مطلوب تھا؟ ہرگز نہیں! اگر اثبات قرآنیث ان کا مقصد ہوتا تو وہ کثرت حفاظ کے باوجود صرف دو شاہدوں پر اکتفا کیوں کرتے؟ ثبوت قرآنیث کے لیے تو عدد توازن شرط ہے۔ ایک مدعی، دو شاہد، کل تین آدمیوں سے بھلا کس کے نزدیک عدد توازن پورا ہوتا ہے؟ اگر ثبوت قرآنیث فراہم کرنا ہی ان کا مقصد ہوتا تو وہ ہر آیت پر ایک جماعت کثیرہ کی شہادت طلب کرتے، اور کثرت حفاظ کے باعث ان کو ہر آیت پر بکثرت گواہ مل بھی جاتے۔ مگر کسی روایت میں نہیں ملتا کہ انھوں نے جماعت کثیرہ کی شہادت حاصل کرنے کی کوشش کی ہو۔

پھر کیا انھیں کسی آیت کی قرآنیث سے متعلق کوئی شبہہ تھا جس کے ازالے کے لیے انھوں نے دو تین آدمیوں کی گواہی کافی سمجھی؟ ایسا بھی نہیں۔ تدوین ثانی میں ایسا کوئی مقصد کار فرمانہ تھا۔ قرآن تو عہد رسالت ہی میں متواتر تھا، ہزاروں حفاظ پیدا ہو چکے تھے حضرت زید، فاروق اعظم اور صدیق اکبر خود حافظ تھے۔ انھیں جو کچھ یاد تھا (یعنی پورا قرآن) اس کی تلاوت خود جناب رسالت مآب علیہ الصلوٰۃ والسلام سے سن چکے تھے۔ ان کی املا کرائی ہوئی یادداشتیں ان کے پیش نظر تھیں۔ نسخ و منسوخ سے وہ اچھی طرح

۱: ارشاد الساری شرح بخاری للقسطلانی ج: ۷، ص: ۱۳۱



باخبر تھے۔ ہر آیت کی قرآنیت کا انھیں یقینی و قطعی علم حاصل تھا، اس لیے اپنے کسی شک کے ازالے یا کوئی ”نیا تواتر“ فراہم کرنے کی ہرگز انھیں کوئی ضرورت ہی نہ تھی۔  
تدوین ثانی کا مقصد صرف یہ تھا کہ قرآن کا ایک نسخہ مجتمع شکل میں تیار ہو جائے اور وقت ضرورت وہ مرجع و معتمد بن سکے، اس کے لیے منتشر اجزا کو یک جا کر کے ترتیب سے لکھ لینا کافی تھا، اور دو شاہدوں کی تلاش، تفتیش و تحقیق، دوسرے نوشتوں کی چھان بین محض اطمینان کلی، احتیاط مزید اور تنقیح کامل کے لیے تھی۔ لہذا ذمہ داران جمع و تدوین اگر کسی آیت متواتر کو بغیر کسی شہادت کے لکھ لیتے تو بھی ان پر کوئی الزام عائد نہ ہوتا۔

شیخ محقق شاہ عبدالحق محدث دہلوی رحمۃ اللہ علیہ فرماتے ہیں:

شک نیست کہ قرآن معلوم بود بالقطع والیقین و معروف بود نزد ایشاں متمیز از ماسوائے خود و مجمع علیہ میان ہمہ --- نہ آنکہ مشتبہ بود، و چیزے ازاں نزد بعضے بود کہ مردم دیگر آنرا نمی شناختند یا منکر بودند قرآنیت آنرا، و اثبات می کردند آنرا بحلف و شہادت --- حاشا و کلامی دانستند آنرا بتالیف معجز و نظم معروف، و بہ تحقیق مشاہدہ کردند تلاوت آنرا از آں حضرت صلی اللہ علیہ وسلم مدت بیست و سہ سال و یاد داشتند مجموع آں را، جمعے از صحابہ پس از خلط چیزے کہ نہ از قرآن است مامون بودند و ایں تحقیقات و تفتیشات برائے تقریر و تاکید بود کہ اصل و معتمد آن بود۔<sup>(۱)</sup>

”اس میں شک نہیں کہ قرآن قطعیت اور یقین کے ساتھ معلوم تھا اور ان کے نزدیک غیر قرآن سے ممتاز، سب کا جانا پہچانا اور سب کا اجماعی و متفق علیہ تھا، ایسا نہیں کہ مشتبہ رہا ہو، یا کسی کے پاس قرآن کا کوئی حصہ ایسا تھا جس سے دوسرے حضرات نا آشنا یا اس کی قرآنیت کے منکر تھے اور حلف و شہادت سے اس کا ثبوت فراہم کر رہے تھے۔

۱: اشعة اللمعات، ج ۲، ص: ۱۶۲، طبع نہم ۱۹۶۳ء، مطبع مثنیٰ تیج مار لکھنؤ

حاشا وکلا! ایسا ہرگز نہیں بلکہ قرآن کو تو یوں بھی اس کی معجزانہ تالیف اور معروف نظم سے جانتے تھے اور تیسریں سال کے عرصے سے رسول اللہ ﷺ سے اس کی تلاوت کی سماعت اور اس کا تحقیقی مشاہدہ کیا کرتے تھے۔ مزید برآں صحابہ کرام میں ایک جماعت پورے قرآن کی حافظ موجود تھی۔ اس لیے وہ اس بات سے مامون تھے کہ کوئی آدمی کسی غیر قرآن کو قرآن سے مخلوط کر سکے، یہ ساری تحقیقات و تفتیشات صرف اس کی تائید و تاکید کے لیے تھیں جو ان کی اصل و معتمد تھی۔“

ملا علی قاری رحمۃ اللہ علیہ نقل روایات و اقوال کے بعد فرماتے ہیں:

وَالْحَاصِلُ أَنَّهُمْ مَا جَمَعُوا إِلَّا بَعْدَ مَا ثَبَتَ عِنْدَهُمْ بِالذَّلِيلِ  
الْقَطْعِيِّ لَفْظُهُ، وَبِالذَّلِيلِ الظَّنِّيِّ كَتَابَتُهُ<sup>(۱)</sup>

حاصل یہ کہ انھوں نے تدوین و کتابت اسی وقت کی جب ان کے پاس دلیل قطعی سے لفظ کا اور دلیل ظنی سے کتابت کا ثبوت ہو گیا۔

یعنی آیات قرآنیہ کا ثبوت تو اتر اور دلیل قطعی سے تو انھیں حاصل ہی تھا۔ مزید برآں تنقیح سے کام لیا، پھر کتابت شدہ اجزا کوئی پیش کرتا تو اس کے لیے بھی دو شاہد تلاش کرتے جو اس بات کی گواہی دیں کہ یہ حصہ رسول اللہ ﷺ کے سامنے لکھا گیا ہے یا سرکار کی املا کردہ یادداشتوں ہی سے اسے نقل کیا گیا ہے۔ اس طرح وہ کتابت پر بھی دلیل ظنی فراہم کر لیتے۔

پھر یہ اعلان کہ ”جس کے پاس جو کچھ قرآن حفظ یا تحریر کی صورت میں ہو لے آئے“ میری نظر میں غرض تقریر و تاکید کے علاوہ ایک اور حکمت پر مبنی ہے۔ وہ یہ کہ آئندہ زمانوں میں کوئی شخص یہ دعویٰ نہ کر سکے کہ میرے پاس ایک یا چند آیات قرآنیہ تھیں جن کی کتابت ان صحیفوں میں نہ ہو سکی، لہذا یہ صحائف ناقص ہیں۔ اس اعلان اور اس پر

عمل کے باعث یہ خدشہ جاتا رہا۔ جس کے پاس جو کچھ تھا پیش کر دیا اور اطمینان ہو گیا کہ اب آئندہ کوئی نیا دعویٰ نہ ہوگا۔ اگر کسی نے دعویٰ کیا تو اس پر خود ہی الزام عائد ہو جائے گا کہ تم نے عہد تدوین میں اپنا بیان کیوں نہیں پیش کیا، اور قرآن کریم کے معاملے میں سستی اور مسابہت کیوں اختیار کی؟

اور دو شاہدوں کی شرط اس لیے رکھی گئی کہ پیش کرنے والا بھی محتاط ہو کر پیش کرے، اگر صرف ایک آدمی کا بیان کافی قرار دیا جاتا تو ممکن تھا کہ کوئی شخص ایسا کوئی حصہ لے آئے جس کے متعلق اس کا گمان غالب ہو کہ یہ قرآن غیر منسوخ ہے۔ اور درحقیقت وہ سرے سے قرآن ہی نہ ہو یا ہو تو منسوخ ہو۔ اس شرط کے پیش نظر اب اگر کوئی پیش کرتا تو قطعیت اور یقین کے ساتھ، اور وہ بھی جب اپنے موافق دو گواہ پالیتا، اور جو شخص اپنی یادداشت پر دو گواہ بھی نہ پاتا اسے خود ہی اس بات کا احساس و اعتراف ہو جاتا کہ واقعہ یہ اگر آیت قرآنی ہوتی تو ہزاروں صحابہ میں سے کم از کم دو آدمی تو میرے مؤید ضرور مل جاتے۔ جب اور کوئی اسے آیت قرآنی نہیں کہتا تو یقیناً یہ میرے ہی حفظ وطن کی خطا ہے۔

علاوہ ازیں دو شاہدوں کی شرط والے عام قانون کے باعث ہر بیان کی تنقید و تنقیح سہل ہو گئی، کوئی عظیم شخصیت بھی اپنے بیان پر دو شاہد نہ پیش کر سکی تو قانون عام کے تحت اسے رد کرنے میں جامعین کو کوئی تکلف نہ تھا، نہ اس شخصیت کو اپنے بیان کے عدم قبول پر کسی رد و کد کی گنجائش۔

الغرض صحابہ کرام اس طرز تنقیح کے باعث آئندہ کے کسی ادعاے بنی برطن و سہو سے ”اصولی طور پر“ مامون و مطمئن ہو گئے۔ اور مدعیان نقص کے فتنوں کی بھی اسی دور میں قانونی پیش بندی ہو گئی۔ البتہ عناد محض کا کسی دور میں کوئی علاج تجویز نہ ہو سکا۔

## کیا تدوین ثانی بدعت ہے؟

علامہ ابن حجر عسقلانی فرماتے ہیں حضرت ابو بکر صدیق رضی اللہ عنہ نے جمع قرآن کی جو خدمت انجام دی ہے اس پر بعض روافض کو یہ اعتراض سوچا ہے کہ ان کے لیے وہ کام کیسے روا ہوا جو رسول اللہ صلی اللہ علیہ وسلم نے نہیں کیا؟

پھر اس کا جواب تحریر فرماتے ہیں کہ انھوں نے جو کچھ کیا اس جائز و مستحسن اجتہاد کے پیش نظر کیا جو اللہ کی کتاب، اس کے رسول، ائمہ مسلمین اور عام مومنین کے لیے بھلائی اور خیر خواہی کے جذبے کے تحت تھا، خود نبی کریم صلی اللہ علیہ وسلم نے کتابت قرآن کی اجازت دی، اور اس کے ساتھ غیر قرآن کو لکھنے سے منع فرمایا۔ پھر حضرت ابو بکر نے کوئی نئی چیز نہ لکھوائی بلکہ اسی کو لکھنے کا حکم دیا جو عہد رسالت میں لکھا جا چکا تھا۔ جیسی تو حضرت زید نے یہاں تک احتیاط برنی کہ آخر براءت کی آیتیں اس وقت تک نہ لکھیں جب تک انھیں تحریری شکل میں نہ ملیں، حالانکہ یہ آیتیں خود انھیں اور دوسرے لوگوں کو یاد تھیں۔ مزید فرماتے ہیں:

وَإِذَا تَأَمَّلَ الْمُتَنَصِّفُ مَا فَعَلَهُ أَبُو بَكْرٍ مِنْ ذَلِكَ جَزَمَ بِأَنَّهُ يُعَدُّ فِي فَضَائِلِهِ وَيُنَوِّهُ بِعَظِيمٍ مَنَقَبَتِهِ لِثُبُوتِ قَوْلِهِ صَلَّى اللَّهُ تَعَالَى عَلَيْهِ وَسَلَّمَ "مَنْ سَنَّ سُنَّةَ حَسَنَةً فَلَهُ أَجْرُهَا وَأَجْرُ مَنْ عَمِلَ بِهَا" فَمَا جَمَعَ الْقُرْآنَ أَحَدٌ بَعْدَهُ إِلَّا وَكَانَ لَهُ مِثْلُ أَجْرِهِ إِلَى يَوْمِ الْقِيَامَةِ.<sup>(۱)</sup>

اگر صاحب انصاف حضرت ابو بکر کا عمل تدوین نگاہ غور سے دیکھے تو قطعاً یہ فیصلہ کرے گا کہ یہ تدوین قرآن ان کے فضائل میں شمار کی جائے گی۔ اور یہ تو ان کے عظیم فضل و کمال کا اعلان کر رہی ہے اس لیے کہ رسول اللہ صلی اللہ علیہ وسلم کا فرمان ہے "جس نے

۱: فتح الباری، ج: ۹، ص: ۱۰

اسلام میں کوئی اچھا طریقہ ایجاد کیا تو اسے اس ایجاد کا ثواب اور اس پر عمل کرنے والوں کا ثواب ملے گا۔<sup>(۱)</sup> لہذا صدیق اکبر کے بعد روز قیامت تک جو بھی جمع قرآن کا کام کرے حضرت صدیق کو اس کا اجر ملتا رہے گا۔

حضرت زید بن ثابت رضی اللہ عنہ کی مذکورہ الصدر تفصیل سے بھی واضح ہے کہ اس اعتراض کا جواب تو اسی وقت دے دیا گیا جب فاروق اعظم نے اس کے جواز پر یوں استدلال کیا کہ ”ہو واللہ خیر“ صدیق اکبر نے بھی یہی فرمایا بخدا کام تو اچھا ہی ہے۔ جس سے یہ معلوم ہوا کہ جو کام اچھا ہو کسی دور میں بھی کیا جاسکتا ہے۔

ابن بطال فرماتے ہیں:

وَدَلَّ ذَلِكَ عَلَيَّ أَنَّ فِعْلَ الرَّسُولِ إِذَا تَجَرَّدَ عَنِ الْقَرَائِنِ وَكَذَا تَرْكُهُ لَا يَدُلُّ عَلَيَّ وَجُوبٌ وَلَا تَحْرِيمٌ<sup>(۲)</sup>  
اس سے معلوم ہوا کہ جب کوئی دلیل قرینہ موجود نہ ہو تو فعل رسول سے وجوب اور ترک سے حرمت ثابت نہ ہوگی۔

منکرین فضائل اعمال خیر میں اسی طرح کے شیطانی خیالات و اعتراضات پیش کیا کرتے ہیں۔ ورنہ ابھی آپ نے مسلم شریف کی حدیث ملاحظہ کی کہ رسول اللہ صلی اللہ علیہ وسلم نے ہمیشہ کے لیے نیک کاموں کی ایجاد اور ان پر عمل کرنے کی اجازت بلکہ ترغیب دی ہے۔

بہر حال جمع قرآن صدیق اکبر کا زبردست کارنامہ اور امت مسلمہ پر ان کا احسان عظیم ہے جو رہتی دنیا تک ان کے فضائل و محاسن میں شمار کیا جائے گا۔ امیر المؤمنین حضرت علی مرتضیٰ کرم اللہ تعالیٰ وجہہ الکریم نے تدوین قرآن میں حضرت صدیق اکبر کی

۱: مسلم شریف، ج: ۱، ص: ۳۲۷ باب الحث علی الصدقة

۲: فتح الباری، ج: ۹، ص: ۱۰

فضیلت و اولیت کا برملا اعتراف کیا ہے۔

ابن سعد، ابوعلیٰ (مسند میں) ابو نعیم (معرفہ میں) حیثمہ ابن ابی داؤد (فضائل الصحابہ فی المصاحف میں) اور ابن مبارک حضرت علی مرتضیٰ رضی اللہ عنہ سے بسند حسن راوی ہیں:

قال أعظم الناس في المصاحف أجراً أبو بكرٍ رحمة الله  
على أبي بكرٍ هو أول من جمع كتاب الله<sup>(۱)</sup>  
مصاحف میں سب سے زیادہ عظیم اجر حضرت ابو بکر کا ہے، ابو بکر پر اللہ کی رحمت  
ہو۔ یہ پہلے شخص ہیں جنہوں نے کتاب اللہ کی تدوین فرمائی۔

۱: کنز العمال، ج: ۱، ص: ۲۷۹/فتح الباری، ج: ۹، ص: ۹

## عہد عثمانی اور قرآن کی تدوین ثالث

### اختلاف لغات

جیسے اردو کے بعض محاورات والفاظ میں خود فصحاء اہل زبان کا اختلاف ہے اسی طرح مختلف قبائل عرب کا عربی زبان میں بہت کچھ اختلاف تھا، مثلاً جس کلمہ مضارع کا عین ماضی میں مکسور ہو اس کی علامات مضارع ا ت ن کو غیر اہل حجاز کسرہ دیتے۔ اسی طرح علامت مضارع ی۔ کو جب کہ اس کے بعد کوئی دوسری یا ہو۔ اس لیے وہ تَعَلَّم کو تَعْلَم، يَبْقُظ کو يَبْقُظ بولتے۔<sup>(۱)</sup>

بنی ہذیل حتیٰ کو عتتی کہتے۔ اہل مدینہ کے یہاں تابوت کا تلفظ تابوہ تھا۔ بنی قیس کاف تانیث کے بعد ش بولتے۔ ضربک کی بجائے ضَرْبَكِش کہتے۔ اس طریق تلفظ کو کششہ قیس سے تعبیر کیا جاتا۔ بنی تمیم ”آن“ ناصبہ کو ”عن“ کہتے اسی طرح ان کے نزدیک ”لیس“ کے مشابہ ”ماولا“ مطلقاً عامل نہیں۔ ”ماہذا بشرًا“ ان کے لغت پر ”ماہذا بشرًا“ ہوگا۔ اس طرح کے بہت سے اختلاف تھے۔

یوں ہی طرز ادا مثلاً تفخیم و ترقیق (پُر اور باریک پڑھنا) ادغام، اظہار، امالہ، تحقیق ہمزہ، تخفیف ہمزہ وغیرہ میں اختلاف تھا۔

قرآن کریم پہلے ایک زبان، زبان قریش میں نازل ہوا، جیسا کہ حضرت عثمان کی حدیث میں آرہا ہے۔ اور فاروق اعظم کے ارشاد سے بھی معلوم ہوتا ہے۔ ابن الانباری نے وقف میں، ابوداؤد نے سنن میں اور خطیب نے تاریخ میں حضرت کعب بن مالک رضی اللہ عنہ سے روایت کی ہے۔ کہ حضرت عمر نے ایک شخص کو ”لَيْسَ جُنْدُهُ عَتِي“

۱: شرح کافیہ للرضی ص: ۱۸۷، ج: ۲، مطبوعہ نوکسور لکھنؤ ۱۳۷۹ھ

حین“ پڑھتے ہوئے سنا تو فرمایا تمہیں یہ کس نے پڑھایا؟ عرض کیا حضرت ابن مسعود نے فاروق اعظم نے اس کی اصلاح فرمائی ”لَيْسَ جُنْدَهُ حَتَّى حِينٍ“ پھر حضرت ابن مسعود کو خط لکھا:

سلام عليك أما بعد: فإن الله تعالى أنزل القرآن، فجعله قرآنا عربيا مبينا، وأنزل بلغة هذا الحي من قريش، فإذا أتاك كتابي هذا فأقرئ الناس بلغة قريش، ولا تقرئهم بلغة هذيل.<sup>(۱)</sup>

تمہیں بعد سلام معلوم ہو کہ اللہ نے قرآن نازل فرمایا تو اسے ”قرآن عربی مبین“ فرمایا۔ اور اس قبیلہ قریش کی زبان میں اتارا، تو میرا یہ خط پانے کے بعد تم لوگوں کو زبان قریش کے مطابق قرآن پڑھاؤ۔ قبیلہ ہذیل کی زبان میں نہ پڑھاؤ۔

مگر ابتداءً جب کہ مختلف قبائل عرب اسلام میں نئے نئے داخل ہو رہے تھے، اور ان میں بوڑھے، بچے، جوان، مرد، عورت، خواندہ، ناخواندہ سبھی تھے، تو ایسی حالت میں سب کے لیے زبان قریش کی پابندی، اپنے قبیلے کی زبان اور طریق ادا کا ترک بہت دشوار تھا اگر سب کے لیے یہ پابندی لگادی جاتی تو بہت کم لوگ قرآن سیکھ پاتے۔ حالاں کہ احکام دین کی اشاعت کے پیش نظر قرآن کی بھی تعلیم و اشاعت ضروری تھی۔ اس لیے رسول اللہ ﷺ نے خداوند کریم سے دعائے تسہیل کی۔ فرماتے ہیں:

ارسل إليّ ان أقرأ القرآن على حرف فرددت إليه ان هون على امتي فرد إلى الثانية اقرأه على حرفين فرددت إليه ان هون على امتي فرد إلى الثالثة اقرأه على سبعة احرف ولك بكل ردة رددتها مسألة تسألنيها فقلت اللهم اغفر لامتي اللهم اغفر

۱: کنز العمال، ج: ۱، ص: ۲۸۵/فتح الباری، ج: ۹، ص: ۷۰ بحوالہ ابوداؤد



لامتی و آخرت الثالثة لیوم یرغب إلی الخلق کلهم حتی ابراهیم  
علیه السلام.<sup>(۱)</sup>

باری تعالیٰ کی طرف سے مجھے پیغام ملا کہ ایک حرف (زبان) پر قرآن پڑھوں۔  
میں نے بارگاہ ایزدی میں رجوع کیا کہ میری امت پر آسانی فرما، دوسری بار جواب ملا،  
دو زبانوں پر پڑھو، میں نے پھر اس کی بارگاہ میں رجوع کیا کہ میری امت پر آسانی فرما،  
تیسری بار جواب آیا، سات زبانوں پر پڑھو اور ہر بار کی مراجعت و جواب کے بدلے  
تمہیں مجھ سے ایک دعا کرنے کا حق دیا جاتا ہے (جو قبول ہوگی تو تین بار کے بدلے تین  
دعا اور اس کی مقبولیت حضور کو دی گئی) میں نے عرض کیا خداوندا! میری امت کی  
مغفرت فرما، خداوندا! میری امت کی مغفرت فرما، اور تیسری دعا میں نے اس دن  
کے لیے اٹھا رکھی جس دن ساری مخلوق میری مشتاق (اور میری شفاعت کی طالب)  
ہوگی۔ یہاں تک کہ (ذوالعزم پیغمبر) حضرت ابراہیم عَلَيْهِ السَّلَام (جو بعد سرور کائنات تمام  
انبیاء و رسل سے افضل ہیں۔ علیہم الصلوٰۃ والسلام)

حضرت ابن مسعود رضی اللہ عنہ سے روایت ہے۔ رسول اللہ صلی اللہ علیہ وسلم نے فرمایا:

انزل القرآن علی سبعة احرف<sup>(۲)</sup>

قرآن سات حرفوں (زبانوں) پر نازل فرمایا گیا۔

ملا علی قاری رضی اللہ عنہ فرماتے ہیں:

وَقَالَ ابْنُ حَجَرٍ: الْجُمْلَةُ الْأُولَى جَاءَتْ مِنْ رَوَايَةِ أَحَدٍ  
وَعِشْرِينَ صَحَابِيًّا، وَمِنْ ثَمَّ نَصَّ أَبُو عُبَيْدٍ عَلَيَّ أَنَّهَا مُتَوَاتِرَةٌ، أَيَّ  
مَعْنَى، وَاخْتَلَفُوا فِي مَعْنَاهَا عَلَيَّ أَرْبَعِينَ قَوْلًا.<sup>(۳)</sup>

۱: مسلم شریف، ج: ۱، ص: ۲۷۳

۲: مشکوٰۃ کتاب العلم فصل ثانی

۳: مرآة المفاتیح شرح مشکوٰۃ المصابیح، ج: ۱، ص: ۲۴۳

علامہ ابن حجر نے فرمایا: حدیث کا پہلا جملہ (عبارت مذکورہ) اکیس صحابہ سے مروی ہے، اسی وجہ سے ابو عبید نے نص فرمایا ہے کہ یہ حدیث معنی متواتر ہے۔ اور اس کے معنی کی تعیین میں چالیس مختلف اقوال ہیں۔

شیخ محقق شاہ عبدالحق محدث دہلوی رحمۃ اللہ علیہ فرماتے ہیں:

اکثر براند کہ مراد بان ہفت لغت است کہ در عرب مشہور است و مشہود بفضاحت بودند و آن لغت قریش و طے، و ہوازن و اہل یمن و ثقیف و ہذیل و بنی تمیم است۔<sup>(۱)</sup>

”اکثر حضرات کا قول یہ ہے کہ سات حرفوں سے مراد وہ سات زبانیں ہیں جو عرب میں مشہور تھیں اور جن کے فصیح ہونے کی شہادت موجود ہے۔ وہ قریش، طے، ہوازن، اہل یمن، ثقیف، ہذیل، اور بنی تمیم کی زبانیں ہیں۔“

اذن باری مل جانے کے بعد لوگوں کو ان سات زبانوں پر قرآن پڑھنے کی اجازت دی گئی بلکہ خود رسول اللہ صلی اللہ علیہ وسلم ان زبانوں پر لوگوں کو قرآن کی تعلیم دیا کرتے، اسی لیے عہد رسالت میں متعدد واقعات اس طرح کے پیش آئے کہ ایک شخص کی قراءت کو دوسرا شخص اپنی قراءت کے مخالف پا کر اس سے بحث کر بیٹھا، اور معاملہ بارگاہ رسالت تک پہنچا تو سرکار نے دونوں کی تصدیق فرما کر بتایا کہ قرآن کی تلاوت میں رخصت اور آسانی دی گئی ہے۔

فاروق اعظم حضرت عمر رضی اللہ تعالیٰ عنہ بیان فرماتے ہیں کہ میں نے ہشام بن حکیم کو سورہ فرقان کی قراءت کرتے ہوئے سنا، اُن کی قراءت اُس کے مخالف تھی جو میں پڑھتا تھا اور جسے رسول اللہ صلی اللہ علیہ وسلم نے مجھے پڑھایا تھا۔ (اس لیے یہ مخالف قراءت سن کر مجھے غصہ آیا) اور قریب تھا کہ میں ہشام پر جلدی کروں، پھر میں نے انہیں اتنی مہلت دی کہ وہ نماز سے فارغ ہو گئے، پھر ان کے گلے میں ان کی چادر ڈالے ان کو پکڑ کر رسول اللہ

۱: اشعة المعات، ۱: ص ۱۶۶

ﷺ کے پاس لایا، میں نے عرض کیا یا رسول اللہ میں نے اس سے سنا کہ وہ سورہ فرقان اس قراءت کے خلاف پڑھ رہا ہے جو آپ نے مجھے پڑھائی ہے۔ سرکار نے فرمایا: اسے چھوڑ دو، اُن سے فرمایا پڑھو، انہوں نے پھر اسی طرح پڑھا جس طرح پڑھتے ہوئے میں ابھی سن چکا تھا، رسول اللہ ﷺ نے فرمایا یوں ہی نازل ہوئی ہے پھر مجھ سے فرمایا تم پڑھو! میں نے بھی پڑھا تو فرمایا اسی طرح نازل ہوئی ہے۔

إِنَّ هَذَا الْقُرْآنَ أَنْزَلَ عَلَيَّ سَبْعَةَ أَحْرَفٍ فَأَقْرَأُوا مَا تيسَّرَ مِنْهُ. (۱)  
یہ قرآن سات حرفوں پر نازل ہوا ہے تو جو آسان ہو پڑھو۔

ارشاد الساری میں علامہ قسطلانی لکھتے ہیں:

اس طرح کا واقعہ متعدد صحابہ کے درمیان پیش آیا۔ حضرت عمرو شام ہی کی طرح ابی بن کعب کا عبداللہ بن مسعود کے ساتھ سورہ نحل میں حضرت عمرو ابن العاص کا ایک آیت قرآنی میں ایک اور شخص کے ساتھ، اور حضرت ابن مسعود کا آل حم کی ایک سورہ میں ایک شخص کے ساتھ اختلاف ہوا۔ (۲)

واضح رہے کہ زبانوں کے اختلاف سے اصل معانی میں کوئی تبدیلی نہ ہوتی، سب کے معنی ایک تھے، جلیل القدر تابعی حضرت ابن شہاب زہری سے مروی ہے:

بَلَّغْنِي أَنَّ تِلْكَ السَّبْعَةَ الْأَحْرَفَ إِنَّمَا هِيَ فِي الْأَمْرِ تَكُونُ  
وَاحِدًا لَا تَخْتَلِفُ فِي حَلَالٍ وَلَا حَرَامٍ. (۳)

مجھے خبر ملی ہے کہ یہ ساتوں زبانیں دین کے معاملہ اور حکم میں ایک ہوتیں، ان میں کسی حلال و حرام کا اختلاف نہ تھا۔

۱: بخاری، ج: ۲، ص: ۷۴۷/مسلم بالقاضہ ج: ۱، ص: ۲۷۲، مسند امام احمد، ج: ۱، ص: ۷۶۶/تفسیر ابن جریر ج: ۱، مقدمہ

۲: بحوالہ مسند احمد وابن حبان وحاکم - قسطلانی ج: ۷، ص: ۳۶۱

۳: بخاری و مسلم، مشکوٰۃ شریف، ج: ۱، ص: ۱۹۲

مرقات میں ہے:

قَالَ كَثِيرُونَ مِنَ الْأَئِمَّةِ: إِنَّمَا كَانَ ذَلِكَ أَيْ جَوَازُ تَغْيِيرِ  
الْلَفْظِ بِمُرَادِهِ رُخْصَةً لِمَا كَانَ يَتَعَسَّرُ عَلَى كَثِيرٍ مِنْهُمْ التَّلَاوَةَ  
بَلْفِظٍ وَاحِدٍ لِعَدَمِ عِلْمِهِمْ بِالْكِتَابَةِ وَالضَّبْطِ وَاتِّقَانِ الْحِفْظِ،  
فَالْقُرْشِيُّ يَشُقُّ عَلَيْهِ تَخْفِيفَ الْهَمْزَةِ، وَالْيَمَنِيُّ تَرْكُهُ، فَلِذَلِكَ  
سَهَّلَ عَلَى كُلِّ قَبِيلَةٍ أَنْ تَقْرَأَ بِلُغَتِهَا، ثُمَّ نُسِخَ بِزَوَالِ الْعُذْرِ وَتَيْسِيرِ  
الْكِتَابَةِ وَالْحِفْظِ. قُلْتُ: وَفِيهِ إِيمَاءٌ إِلَى الْمُعْتَمَدِ مِنْ مَذْهَبِنَا أَنَّ  
الْمُصَلِّيَّ إِذَا قَرَأَ مَا لَمْ يُغَيِّرِ الْمَعْنَى لَمْ تَفْسُدْ صَلَاتُهُ. <sup>(۱)</sup>

بہت سے ائمہ نے فرمایا ہے کہ لفظ کو اس کے ہم معنی لفظ سے تبدیل کرنے کا جواز  
صرف ایک رخصت تھی، اس بنا پر کہ بہت سے لوگوں کے لیے ایک ہی لفظ کی تلاوت  
مشکل تھی، کیوں کہ کتابت، ضبط اور پختگی حفظ کا طریقہ وہ نہیں جانتے تھے۔ قرشی پر  
تخفیف ہمزہ اور یمنی پر ترک تخفیف شاق تھا، اسی لیے اپنی زبان و لغت میں قراءت کی  
آسانی بخشی گئی، پھر جب کتابت و حفظ کی سہولت ہو گئی اور عذر جاتا رہا تو یہ رخصت نہ  
رہی، میں کہتا ہوں اس میں ہمارے مذہب کے اس قول معتمد کا اشارہ ملتا ہے کہ اگر  
مصلیٰ سے ایسی قراءت ہو گئی جس سے معنی نہ بدلے تو نماز فاسد نہ ہوگی۔  
علامہ قسطلانی فرماتے ہیں:

اباحت مذکورہ کی نوعیت یہ نہ تھی کہ آدمی ”اپنی خواہش کے مطابق“ کلمہ کو اس  
کے مرادف سے بدل لے، بلکہ معاملہ رسول اللہ ﷺ سے سماع پر موقوف تھا، جیسا  
کہ حضرت عمر اور حضرت ہشام رضی اللہ تعالیٰ عنہما کے الفاظ سے اشارہ ملتا ہے، انھوں نے فرمایا:  
”اقرأني النبي ﷺ مجھے نبی ﷺ نے (ایسا) پڑھایا۔“

۱: مرعاة المفاتيح شرح مشكوة المصابيح، كتاب العلم، ج: ۱، ص: ۲۲۴

اور اگر ہم یہی مان لیں کہ ہم معنی لفظ سے تبدیلی کی عام اجازت تھی، اگرچہ رسول اللہ ﷺ سے سماع حاصل نہ ہو تو بھی حضرت عثمان رضی اللہ عنہ کے زمانے میں جب صحابہ کرام کا اس قراءت پر اجماع ہو گیا جو قرآن کے آخری دورہ رمضان میں ثابت رہی تو اب وہ اباحت تبدیل ختم ہو گئی۔<sup>(۱)</sup>

البتہ یہ بات تنقیح طلب ہے کہ عہد رسالت ہی میں اباحت تبدیل ختم اور ایک لغت پر قراءت قرآن کی پابندی ہو گئی یا بعد میں ہوئی، بعض علما اس کے قائل ہیں کہ عہد عثمانی میں پابندی ہوئی، اور اکثر علما کا قول یہ ہے کہ عہد رسالت ہی میں پابندی ہو گئی تھی، اسی کو قاضی ابوبکر بن الطیب، علامہ ابن عبدالبر، علامہ ابن العربی وغیرہم نے اختیار کیا ہے۔ کیوں کہ ابتداءے امر میں جب اختلاف لغات کے باعث لوگوں کے لیے ایک طریقہ اور ایک لغت کی پابندی دشوار تھی تو ہر ایک کو اپنے طریقہ لغت پر تلاوت کی رخصت دی گئی، پھر جب معاملہ ضبط کے تحت آگیا، زبانوں کی مشق ہو گئی اور ایک طرز لغت کی پابندی پر لوگ قابو پا گئے تو عہد رسالت کے آخری رمضان میں حضرت جبریل علیہ السلام نے رسول اللہ ﷺ کے ساتھ ”دوبار“ دورہ قرآن کیا، اور دورہ اخیر کی قراءت پر معاملہ ثابت و مستقر ہو گیا تو خدا ہی کی طرف سے اسی طرز مقرر کی پابندی واجب اور گزشتہ رخصت ختم کر دی گئی۔<sup>(۲)</sup>

فاروق اعظم کا حضرت ابن مسعود کو قراءت ہذیل سے باز رکھنا بھی اس بات کی دلیل ہے کہ سابقہ رخصت ختم، اور زبان قریش کی پابندی لازم ہو چکی تھی مگر حضرت ابن مسعود کو خبر نہ تھی۔ اس لیے فاروق اعظم نے ان کو متنہ فرمایا۔  
بہر حال اگر یہی مان لیا جائے کہ ایک لغت کی پابندی، عہد عثمانی میں ہوئی تو بھی یہ

۱: ارشاد الساری، ج: ۷، ص: ۳۶۱، مطبوعہ نوکلتور لکھنؤ

۲: ارشاد الساری، ج: ۷، ص: ۳۶۱

اعتراض بالکل بے جا اور معاندانہ ہے کہ قرآن سات لغات میں تھا اب ایک ہی لغت میں ہے تو اکثر قرآن ضائع ہو گیا۔ (والعیاذ باللہ)

بہت سی احادیث اور کثیر اقوال محققین سے یہی ثابت ہوتا ہے کہ زبان قریش کے علاوہ دیگر لغات پر قراءت محض ایک رخصت تھی جس کی بنیاد مخصوص حالات و اسباب پر تھی۔ لہذا ان حالات و اسباب اور مصلحتوں کے ختم ہو جانے کے باعث اگر وہ مخصوص رخصت بھی ختم کر دی گئی تو اس سے قرآن کے کسی حصے کا ضیاع کیسے لازم آیا؟ میں کہتا ہوں بطور تنزل اگر یہی مان لیا جائے کہ قرآن پہلے زبان قریش میں نازل ہوا، پھر تیسیراً سات لغات پر اترا مگر جب سرکار کے آخری رمضان میں حضرت جبریل نے قرآن کا دوبارہ دور کیا اور دورہ اخیر کی قراءت ثابت و مستقر ہو گئی اور باقی زبانیں اس دورہ میں نہ رہیں تو یہ خود اس بات کی دلیل ہے کہ قرآن کامل اور سب کا مرجع و معتمد یہی ہے جو اس دورہ میں ثابت رہا۔ اور پہلے جو کچھ تھا وہ انقضائے ضرورت یا کسی بھی مصلحت کے سبب منسوخ ہو گیا، چاہے بالعموم لوگوں کو اس کی خبر ہو یا نہ ہو۔ اب سابقہ رخصت پر عمل سے اسی وقت روکا جائے یا بعد میں اس کی ضرورت سمجھی جائے۔ بہر حال اصل قرآن تو دورہ اخیرہ کا ثابت شدہ قرار پایا اگر معاذ اللہ اس کا کوئی حصہ آج نہ ہوتا تو کوئی ضیاع قرآن کہنے کی جسارت کرتا، مگر قرآن منسوخ کے باقی نہ رہنے کو اکثر قرآن کا ضیاع وہی کہہ سکتا ہے جس کی عقل میں فتور ہو اور جسے نسخ و ضیاع کے معنی میں بھی کوئی تمیز نہ ہو۔

یہ بھی ذہن نشین رہے کہ نسخ کوئی عیب نہیں، بلکہ اس کی حقیقت صرف اتنی ہے کہ کوئی حکم یا تلاوت یا دونوں ایک مخصوص مدت کے لیے ہوں خواہ پہلے اس مدت کا اعلان نہ ہو اور جب وہ مدت پوری ہو جائے تو وہ حکم یا تلاوت یا دونوں اٹھالیے جائیں۔ لوگ اس معاملہ کی تعبیر جس لفظ سے بھی کریں مگر ظاہر ہے کہ مذکورہ حقیقت میں ہرگز کوئی عیب نہیں۔ و تعالیٰ اللہ عن ذلك علواً کبیراً۔

## تدوین ثالث کے اسباب و محرکات

اس تفصیلی اور ضروری تمہید کے بعد ”تدوین ثالث“ کے اسباب و محرکات کا سمجھنا آسان ہو گیا، مذکورہ رخصت خواہ زمانہ ذوالنورین تک باقی رہی ہو یا عہد رسالت ہی میں ختم ہو گئی ہو اور بلاد و امصار میں پھیلے ہوئے تمام مسلمانوں کو اس کی اطلاع نہ ملی ہو، بہر تقدیر عہد عثمانی میں ایک سنگین صورت حال پیش آئی، ایک طرز ادا والا اپنی ہی قراءت کو صحیح اور دوسرے کی قراءت کو غلط سمجھنے لگا اس پر آپس میں جنگ و جدال اور زد و کوب تک کی نوبت پہنچی۔

عمارہ بن غزیہ کی روایت میں ہے:

أَنَّ حُدَيْفَةَ قَدِمَ مِنْ عَزْرَةَ فَلَمْ يَدْخُلْ بَيْتَهُ حَتَّى آتَى عُثْمَانَ فَقَالَ  
يَا أَمِيرَ الْمُؤْمِنِينَ أَدْرِكِ النَّاسَ قَالَ وَمَا ذَاكَ قَالَ غَزَوْتُ فِرْجَ أَرْمِينِيَةَ  
فَإِذَا أَهْلُ الشَّامِ يَقْرَءُونَ بِقِرَاءَةِ أَبِي بِنِ كَعْبٍ فَيَأْتُونَ بِمَا لَمْ يَسْمَعِ  
أَهْلُ الْعِرَاقِ وَإِذَا أَهْلُ الْعِرَاقِ يَقْرَءُونَ بِقِرَاءَةِ عَبْدِ اللَّهِ بْنِ مَسْعُودٍ  
فَيَأْتُونَ بِمَا لَمْ يَسْمَعِ أَهْلُ الشَّامِ فَيَكْفُرُ بَعْضُهُمْ بِبَعْضٍ.<sup>(۱)</sup>

حضرت حذیفہ ایک جنگ سے واپس آئے تو گھر جانے سے پہلے حضرت عثمان کے پاس حاضر ہوئے اور عرض کیا، اے امیر المؤمنین لوگوں کو تھامیے، فرمایا کیا بات ہے؟ کہا میں سرحد ارمینیا کی لڑائی میں شریک ہوا تو دیکھا کہ شام والے ابی بن کعب کی قراءت پر قرآن پڑھتے ہیں جسے اہل عراق نے نہیں سنا، اور عراق والے ابن مسعود کی قراءت پر پڑھتے ہیں جسے اہل شام نے نہیں سنا، تو ایک دوسرے کی تکذیب کرتا ہے۔ خود حضرت عثمان کے یہاں بھی اس طرح کا اختلافی مقدمہ پہنچا، ابن اشعث نے

۱: عمدة القاری للعینی، ج: ۲۰، ص: ۱۸۰/۱۸۱ ارشاد الساری ج: ۷، ص: ۳۵۸

ابو قلابہ سے بطریق ایوب روایت کی ہے، انھوں نے فرمایا بنی عامر کے انس بن مالک نامی ایک شخص نے مجھ سے بیان کیا کہ حضرت عثمان کے زمانے میں لوگوں نے قرآن کے بارے میں اختلاف کیا، یہاں تک کہ لڑکے اور معلمین ایک دوسرے سے جنگ کر بیٹھے معاملہ حضرت عثمان تک پہنچا تو انھوں نے فرمایا:

عِنْدِي تَكْذِبُونَ بِهِ وَتَلْحَنُونَ فِيهِ فَمَنْ نَأَى عَنِّي كَانَ أَشَدَّ  
تَكْذِيبًا وَأَكْثَرَ لَحْنًا. <sup>(۱)</sup>

میرے یہاں تم اس میں جھٹلاتے اور اس میں غلطی کرتے ہو، تو جو مجھ سے دور ہیں وہ تو تم سے بھی زیادہ تکذیب اور غلطی میں مبتلا ہوں گے۔

یہ ایک فتنے کی ابتدا تھی جس کا انجام بڑا ہی خطرناک اور اندوہ ناک ہو سکتا تھا اس لیے حضرت عثمان ذوالنورین رضی اللہ عنہ نے اس کے دفاع کے لیے ممتاز صحابہ کرام کو جمع کر کے مشورہ کیا۔ اور اپنی رائے پیش کی، جس پر تمام حضرات نے فیصلہ کر دیا کہ اب ضروری ہو گیا ہے کہ تمام قبائل عرب بلکہ ساری دنیا کو ایک لغت پر جمع کر دیا جائے اور زبان نزول کے مطابق قرآن کے متعدد نسخے تیار کر کے دیار و امصار میں بھیج دیے جائیں اور سب کے لیے اسی کی پابندی ضروری قرار دی جائے۔

### تدوین ثالث کی کیفیت

تدوین اول کی کیفیت بس یہ تھی کہ پورا قرآن لکھ لیا گیا تھا، تمام سورتوں اور تمام سورتوں کی جملہ آیات کے درمیان ترتیب نہ تھی، تدوین ثانی میں ہر سورہ کی تمام آیات ترتیب سے لکھی گئیں، اور الگ الگ سورتوں پر مشتمل صحیفے تیار ہو گئے مگر خود سورتوں کے درمیان باہمی ترتیب قید تحریر میں نہ آسکی اس لیے عہد عثمانی میں قرآن کے متعدد

۱: الاتقان، ج: ۱، ص: ۶۱، نوع: ۱۸



نسخے تیار کرانے کے ساتھ یہ بھی ملحوظ رکھا گیا کہ قرآن کی ایک ”تیسری تدوین“ ہو جائے جس میں سورتوں کی باہمی ترتیب بھی ہو، اور جو قرآن الگ الگ سورتوں پر مشتمل ”صحیفوں“ کی شکل میں ہے اسے ایک ”صحف“ کی شکل دے کر پورے قرآن کی ایک جا شیرازہ بندی کر دی جائے۔

ابن سعد، بخاری، ترمذی، نسائی، ابن ابی داؤد، ابن الانباری، ابن حبان اور بیہقی نے حضرت انس بن مالک سے تدوین ثالث کی تفصیل یوں روایت کی ہے:

حضرت حذیفہ بن الیمان شام و عراق والوں کے ساتھ مل کر امینہ و آذریجان کی فتح میں جنگ کر رہے تھے جب انھوں نے قراءت قرآن میں لوگوں کا اختلاف دیکھا تو گھبرا اٹھے۔ معرکہ کے بعد حضرت عثمان رضی اللہ عنہ کی خدمت میں حاضر ہوئے اور عرض کیا۔ اے امیر المؤمنین! اس امت کو وہ وقت آنے سے پہلے تھا میے جب یہ امت بھی یہود و نصاریٰ کی طرح کتاب اللہ میں اختلاف کرنے لگے، حضرت عثمان نے ام المؤمنین حضرت حفصہ بنت عمر رضی اللہ عنہم کے پاس کہلا بھیجا کہ صدیقی صحیفے بھیجے۔ ہم وہ صحیفے مصاحف میں نقل کرا کے اصل آپ کو واپس کر دیں گے۔ ام المؤمنین حضرت حفصہ نے بھیج دیے۔ امیر المؤمنین حضرت عثمان رضی اللہ عنہ نے زید بن ثابت، عبداللہ بن زبیر، سعید بن العاص، اور عبدالرحمن بن حارث بن ہشام رضی اللہ عنہم کو نقل قرآن کی خدمت سپرد کی جسے ان حضرات نے پایہ تکمیل تک پہنچایا۔ حضرت عثمان رضی اللہ عنہ نے تینوں قرشی حضرات سے فرمایا، جب تمہارا اور زید بن ثابت کا قرآن کی کسی آیت میں اختلاف ہو تو اُسے زبان قریش کے مطابق قلم بند کرو، اس لیے کہ قرآن ان ہی کی زبان میں اترا ہے ان حضرات نے ایسا ہی کیا۔

جب مصاحف میں صحیفوں کی نقل ہو گئی، تو حضرت عثمان نے ام المؤمنین

حضرت حفصہ کو وہ صحیفے واپس کر دیے۔<sup>(۱)</sup> اور تدوین شدہ مصاحف میں سے ایک ایک مصحف ہر اہم اسلامی شہر میں بھیج دیا۔

فتح الباری میں ہے، یہ تدوین ۲۵ھ میں حضرت عثمان کی خلافت کے دوسرے یا تیسرے سال ہوئی۔<sup>(۲)</sup>

ترمذی کی روایت میں یہ واقعہ مزید ہے کہ حضرت ابن شہاب زہری نے فرمایا ”تابوت“ اور ”تَابُوتُ“ میں کاتبین کا اختلاف ہوا، قرشیوں نے تابوت کہا

۱: ابن ابی داؤد نے زہری سے روایت کی ہے:

أَخْبَرَ نَبِيَّ سَالِمِ بْنِ عَبْدِ اللَّهِ بْنِ عُمَرَ قَالَ كَانَ مَرْوَانُ يُرْسِلُ إِلَى حَفْصَةَ يَسْأَلُهَا الصُّحُفَ الَّتِي كَتَبَ فِيهَا الْقُرْآنُ فَتَأْتِي حَفْصَةَ أَنْ تُعْطِيَهُ إِيَّاهَا. فَلَمَّا تَوَفَّيْتُ حَفْصَةَ وَرَجَعْنَا مِنْ دَفْنِهَا أُرْسِلَ مَرْوَانُ بِالْعَزِيمَةِ إِلَى عَبْدِ اللَّهِ بْنِ عُمَرَ لِيُرْسِلَ إِلَيْهِ بِتِلْكَ الصُّحُفِ فَأُرْسِلَ بِهَا إِلَيْهِ عَبْدُ اللَّهِ بْنُ عُمَرَ فَأَمَرَ بِهَا مَرْوَانُ فَشُقِّقَتْ وَقَالَ مَرْوَانُ إِنَّمَا فَعَلْتُ هَذَا لِأَنَّ مَا فِيهَا قَدْ كَتَبَ وَحَفِظَ بِالصُّحُفِ فَخَشِيتُ أَنْ طَالَ بِالنَّاسِ زَمَانٌ أَنْ يَرْتَابَ فِي شَأْنِ هَذِهِ الصُّحُفِ مَرْتَابٌ أَوْ يَقُولُ إِنَّهُ قَدْ كَانَ فِيهَا شَيْءٌ لَمْ يَكْتُبْ.

مجھے سالم بن عبد اللہ بن عمر (رضی اللہ تعالیٰ عنہم) نے خبر دی کہ مروان آدمی بھیج کر حضرت حفصہ سے ان صحیفوں کو مانگا کرتا تھا، وہ دینے سے انکار فرماتی رہیں، جب ان کی وفات ہو گئی، اور ہم ان کے دفن سے فارغ ہو کر لوٹے تو مروان نے حضرت عبد اللہ بن عمر کے پاس قسم کے ساتھ یہ پیغام بھیجا کہ ان صحیفوں کو بھیج دیں، عبد اللہ بن عمر رضی اللہ تعالیٰ عنہما نے اس کے پاس بھیج دیے، مروان نے ان صحیفوں کو چاک کر دیا، اور کہا یہ میں نے اس لیے کیا کہ ان میں جو کچھ ہے اس کی کتابت ہو چکی، صحیفے یاد کر لیے گئے، اب مجھے یہ اندیشہ ہوا کہ عرصہ دراز گزر جانے کے بعد کوئی ان صحیفوں کے بارے میں شک کرے یا کوئی کہے کہ صحیفوں میں کچھ ایسا حصہ تھا جس کی کتابت نہ ہوئی۔ (کنز العمال، ج: ۱، ص: ۲۸۰)

۲: فتح الباری، ج: ۹، ص: ۱۳

اور حضرت زید بن ثابت نے تابوہ۔ معاملہ حضرت عثمان کے پاس پہنچا تو انھوں نے فرمایا ”تأبوت“ لکھو، کیوں کہ قرآن زبان قریش میں نازل ہوا۔<sup>(۱)</sup>

کتاب المصاحف لابن ابی داؤد میں بطریق محمد بن سیرین روایت ہے کہ تدوین ثالث میں بارہ آدمیوں نے نقل و املا، کی خدمت انجام دی، مذکورہ چار حضرات کے علاوہ مزید پانچ حضرات کے نام متفرق طور پر کتاب ابن ابی داؤد میں ملتے ہیں۔ حضرت مالک بن انس کے دادا مالک ابن ابی عامر، کشیر بن فلح، ابی بن کعب، انس بن مالک، عبداللہ بن عباس رضی اللہ عنہم۔

ایک روایت میں اس طرح ہے کہ حضرت عثمان رضی اللہ عنہ نے فرمایا: من اکتب الناس؟ سب سے زیادہ لکھنے والا کون ہے؟ لوگوں نے عرض کیا کاتب رسول، زید بن ثابت، فرمایا: فای الناس اعرب (او) افصح؟ عربیت اور فصاحت میں سب سے بڑھ کر کون ہے؟ لوگوں نے کہا، سعید بن العاص۔ امیر المؤمنین نے فرمایا، سعید املا کرائیں اور زید لکھیں۔

معلوم ہوتا ہے کہ اولاً نقل کی خدمت ان ہی دو حضرات کے سپرد تھی پھر آفاق عالم اسلامی میں بھیجے جانے والے مصاحف کی تعداد کا لحاظ کرتے ہوئے مزید دس آدمیوں کا اضافہ کیا گیا۔<sup>(۲)</sup>

حضرت ابن مسعود رضی اللہ عنہ کو اس کا بڑا شکوہ تھا کہ انھیں کتابت مصاحف میں کیوں شامل نہیں کیا گیا، حالانکہ وہ زید سے زیادہ قدیم الاسلام، سن رسیدہ اور ذی علم ہیں۔ مگر معاملہ یہ تھا کہ حضرت ابن مسعود کوفہ میں تھے۔ اور کار تدوین مدینہ میں ہو رہا تھا، حضرت عثمان نے کتابت مصاحف کا فیصلہ ہو جانے کے بعد بلا تاخیر اس کی تکمیل کا عزم

۱: کنز العمال، ج: ۱، ص: ۲۸۲

۲: فتح الباری، ج: ۹، ص: ۱۵، / قسطلانی ج: ۷، ص: ۳۵۸

کر لیا، اور حضرت ابن مسعود کے پاس کوفہ یا کسی بھی دور جگہ کے مقیم معزز صحابی کے پاس اطلاع بھیجئے، اور وہاں سے ان کی آمد کا انتظار کرنے میں حرج و تاخیر محسوس کی اس لیے انھیں اس خدمت میں شامل نہ کر سکے۔ پھر انھیں یہی عہد صدیقی کے صحیفوں کی نقل کرنی اور انھیں مصحف کی شکل دینی تھی، اس کے لیے مدینہ کے رہنے والے لوگ کافی تھے۔ اور ان میں حضرت زید یقیناً زیادہ موزوں تھے کیوں کہ صدیقی صحیفے ان ہی کے لکھے ہوئے تھے، اور اس وقت سب کی موجودگی میں حضرات شیخین نے زید بن ثابت رضی اللہ عنہ کو یہ خدمت سپرد کی۔ اس بنیاد پر کہ وہ رسول اللہ صلی اللہ علیہ وسلم کے کاتب وحی تھے، یعنی عہد رسالت ہی سے اس معاملہ میں ان کو ترجیح اور اولیت حاصل تھی، پھر اگر عہد عثمانی میں بھی انھیں اس خدمت کی سربراہی دے دی گئی تو کسی کو اعتراض کا کیا موقع؟ اس وقت اکابر صحابہ نے حضرت ابن مسعود کے پرزور شکوے کو ناپسند کیا۔<sup>(۱)</sup>

### تعداد مصاحف

مشہور یہ ہے کہ آفاق عالم اسلامی میں بھیجے جانے والے مصاحف کی تعداد پانچ تھی۔ ابن ابی داؤد نے بیان کیا ہے کہ میں نے حاتم سجستانی سے سنا کہ سات مصاحف لکھے گئے جن میں سے مکہ، شام، یمن، بحرین، بصرہ، کوفہ ایک ایک مصحف بھیج دیا گیا اور ایک مدینے میں رہا۔<sup>(۲)</sup>

### آیت احزاب

حضرت انس بن مالک سے تدوین ثالث کی مذکورہ تفصیلی حدیث کے بعد، امام

۱: فتح الباری، ج: ۹، ص: ۱۶:

۲: اتقان، ج: ۱، ص: ۶۱:

بخاری وغیرہ محدثین نے حضرت ابن شہاب زہری سے مزید یہ روایت کی ہے:

أَخْبَرَنِي خَارِجَةُ بْنُ زَيْدِ بْنِ ثَابِتٍ أَنَّهُ سَمِعَ زَيْدَ بْنَ ثَابِتٍ رَضِيَ اللَّهُ تَعَالَى عَنْهُ يَقُولُ فَقَدْتُ آيَةَ مِنَ الْأَحْزَابِ حِينَ نَسَخْنَا الْمُصْحَفَ كُنْتُ أَسْمَعُ رَسُولَ اللَّهِ صَلَّى اللَّهُ عَلَيْهِ وَسَلَّمَ يَقْرَأُ بِهَا، فَالْتَمَسْنَاهَا فَوَجَدْنَاهَا مَعَ خُزَيْمَةَ بْنِ ثَابِتٍ الْأَنْصَارِيِّ { مِنْ الْمُؤْمِنِينَ رَجَالٌ صَدَقُوا مَا عَاهَدُوا اللَّهَ عَلَيْهِ } فَأَلْحَقْنَاهَا فِي سُورَتِهَا فِي الْمُصْحَفِ.

مجھے خارجہ بن زید بن ثابت نے خبر دی، انھوں نے اپنے والد زید بن ثابت سے سنا، انھوں نے فرمایا، مصاحف نقل کرتے وقت میں نے سورہ احزاب کی ایک آیت نہ پائی جسے میں رسول اللہ ﷺ سے سنا کرتا تھا، اُسے ہم نے تلاش کیا تو خزیمہ بن ثابت انصاری رضی اللہ عنہ کے پاس پایا، تو اسے مصحف کے اندر سورہ احزاب میں اس کی جگہ پر شامل کر دیا وہ آیت یہ تھی: { مِنَ الْمُؤْمِنِينَ رَجَالٌ صَدَقُوا مَا عَاهَدُوا اللَّهَ عَلَيْهِ }۔

اس حدیث سے بظاہر یہ معلوم ہوتا ہے کہ عہد صدیقی کی تدوین میں مذکورہ آیت احزاب چھوٹ گئی تھی، تیسری تدوین میں جب صحف صدیقی دوبارہ سامنے آئے تو حضرت زید نے ان صحیفوں میں آیت نہ پا کر اس کی تلاش شروع کی اور اس بات کی جستجو ہوئی کہ عہد رسالت کی لکھی ہوئی مل جائے۔ چنانچہ حضرت خزیمہ بن ثابت کے پاس ملی پھر مصحف عثمانی میں اپنے مقام پر ثبت کی گئی۔

اس حدیث کے پیش نظر یہ معلوم ہوتا ہے کہ صحف صدیقی میں ایک آیت کی کمی رہ گئی تھی پھر مخالفین اسلام نے دوسرا شبہہ یہ پیش کیا کہ ہو سکتا ہے کہ مصحف عثمانی میں بھی کچھ چھوٹ گیا ہو، اس اعتراض کے کئی جواب دیے گئے ہیں:

(۱) سہو و نسیان، خاصہ انسان ہے۔ اس لیے ممکن ہے صحف صدیقی کی تدوین میں

یہ آیت چھوٹ گئی ہو مگر ان صحیفوں کو مرجعیت حاصل نہ تھی۔ لوگ زبانی طور پر حفاظ و قراء سے قرآن سیکھتے، ان صحیفوں سے نہیں۔ اس لیے قرآن کی قراءت و تلاوت میں کوئی کمی نہ تھی۔ رسول اللہ ﷺ نے صحابہ و حفاظ کو پوری سورہ احزاب سکھائی تھی وہ صحابہ و حفاظ دوسرے لوگوں کو پوری سورہ پڑھاتے اور سکھاتے تھے اس لیے اس وقت ان صحیفوں میں ایک آیت کی کمی سے انسان کی خصوصیت نسیان کا ظہور تو ہوا مگر چوں کہ قرآن کریم کا نگہبان رب العالمین ہے اس لیے اصل قرآن قراءت صحابہ و حفاظ میں کوئی کمی نہ آنے دی۔ البتہ جب کتابت اور مصحف کو مرجعیت حاصل ہونے والی تھی اور مصاحف اس غرض سے تیار ہو رہے تھے کہ لوگ انھیں پڑھیں گے۔ ان سے قرآن سیکھیں گے اور یاد کریں گے تو حفاظ حقیقی نے کاتب وحی حضرت زید کو یاد دلا کر کتابت کی بھی یہ کمی پوری کر دی، اور قرآن کی ایک آیت بھی نہ چھوٹی۔

مصحف عثمانی میں کسی آیت کے چھوٹنے کا احتمال ناقابل التفات ہے کیوں کہ اس کی تدوین و کتابت صرف حضرت زید تک محدود نہ تھی بلکہ اس میں بارہ صحابہ کرام کی شمولیت تھی پھر اس پر صحابہ کرام کا اجماع ہوا، جب کہیں اس کی اشاعت ہوئی، کیا یہ کسی عقل میں آنے والی بات ہے کہ قرآن کریم کی کوئی آیت چھوٹ جائے اور عظیم جماعت صحابہ و حفاظ میں سے کسی کو یاد نہ آئے؟ یا یاد تو آئے، مگر سب خاموش رہ جائیں، اور قرآن ناقص پر اجماع کر لیں؟ کیا صحابہ کی حرارت ایمانی، دینی معاملات میں ان کی جرأت بے باک اور ان کے جذبہ حق گوئی سے آشنا کوئی بھی شخص ایسے اوہام و خیالات کو ذرا دیر کے لیے بھی اپنے ذہن میں جگہ دے سکتا ہے؟ ہرگز نہیں۔

(۲) ملا علی قاری رحمۃ اللہ علیہ رقم طراز ہیں کہ یہ بہت بعید ہے کہ عہد صدیقی کی تدوین میں کسی آیت کی کتابت چھوٹ گئی ہو، اس لیے صحیح یہ ہے کہ یہ واقعہ تدوین ثالث کا نہیں بلکہ تدوین ثانی کا ہے۔ تدوین ثانی کے وقت رسول اللہ ﷺ کی لکھائی ہوئی یاد

داشتوں میں آیت احزاب نہ ملی، تلاش و جستجو کے بعد صاحب شہادتین حضرت خزیمہ بن ثابت رضی اللہ عنہما کے پاس پائی گئی اور مصحف یعنی صحیفوں میں لکھی گئی۔<sup>(۱)</sup>  
شیخ محقق شاہ عبدالحق محدث دہلوی رحمۃ اللہ علیہ نے بھی اس کی تائید کی ہے بلکہ اسی کو حدیث کا ظاہر معنی قرار دیا ہے۔<sup>(۲)</sup>

اب رہا یہ کہ اس میں ”نسخنا المصحف“ ہے (ہم نے مصحف کو اصل یادداشتوں سے نقل کیا) حالاں کہ تدوین ثانی میں تنہا حضرت زید نے کتابت کی۔ ملا علی قاری رحمۃ اللہ علیہ فرماتے ہیں نون جمع تعظیماً ہے۔

• مگر مصاحف کے معنی صحیفے لینا محل نظر ہے کیوں کہ یہی حدیث بخاری شریف میں اور دو مقامات پر آئی ہے ایک جگہ یہ الفاظ ہیں نسخت الصحف فی المصاحف۔<sup>(۳)</sup>

دوسری جگہ ہے:

لَمَّا نَسَخْنَا الصُّحُفَ فِي الْمَصَاحِفِ فَقَدْتُ آيَةً مِنْ سُورَةِ  
الْأَحْزَابِ كُنْتُ كَثِيرًا أَسْمَعُ رَسُولَ اللَّهِ صَلَّى اللَّهُ تَعَالَى عَلَيْهِ  
وَسَلَّمَ يَقْرَأُ هَا لَمْ أَجِدْهَا مَعَ أَحَدٍ إِلَّا مَعَ خُزَيْمَةَ الْأَنْصَارِيِّ الَّذِي جَعَلَ  
رَسُولُ اللَّهِ صَلَّى اللَّهُ تَعَالَى عَلَيْهِ وَسَلَّمَ شَهَادَتَهُ شَهَادَةً رَجُلَيْنِ.<sup>(۴)</sup>

جب ہم نے ”صحیفے“ مصاحف میں نقل کیے تو سورہ احزاب کی ایک آیت کھو گئی۔  
میں اسے رسول اللہ صلی اللہ علیہ وسلم کو پڑھتے سنا کرتا تھا، وہ میں نے کسی کے پاس نہ پائی سوائے

۱: مرقات، ج: ۲، ص: ۶۳۱

۲: اشعة اللغات، ج: ۲، ص: ۱۶۵

۳: بخاری، ج: ۱، ص: ۳۹۴، کتاب الجہاد

۴: بخاری، ج: ۲، ص: ۷۰۵، کتاب التفسیر

حضرت خزیمہ انصاری کے جن کی شہادت کو رسول اللہ ﷺ نے دو مردوں کی گواہی کے برابر قرار دیا۔

کسی حدیث کو سمجھنے کے لیے ضروری ہے کہ اس کے تمام طُرُق و روایات پر نظر رکھتے ہوئے اس کا صحیح مفہوم متعین کیا جائے۔ ان روایات کے الفاظ سے واضح ہے کہ آیت احزاب نہ ملنے کا واقعہ اس وقت کا ہے جب صحیفے مصاحف میں نقل کیے گئے۔ اور ظاہر ہے کہ یہ کام عہد عثمانی اور تدوین ثالث میں ہوا عہد صدیقی میں نہیں، اس تدوین میں تو صرف صحیفے تیار ہوئے۔ مصاحف نہیں۔

لہذا حدیث خارجہ بن زید میں مصاحف کے معنی ”صحیفے“ لینا اور آیت احزاب کی گم شدگی کا واقعہ تدوین ثالث نہیں بلکہ تدوین ثانی کا بتانا صحیح و صریح روایات سے اس کی تائید نہیں ہوتی۔

(۳) راقم کے نزدیک حضرت خارجہ بن زید رضی اللہ تعالیٰ عنہ کی حدیث کا جواب ایک اور ہے امید کرتا ہوں کہ معزز ناقدین کی نظر میں قرین تحقیق ثابت ہوگا۔

(الف) سب سے پہلے خود زیر بحث حدیث پر غور کرنا چاہیے۔ اس میں ہرگز کوئی ایسا لفظ نہیں جو اس امر کی واضح نشان دہی کرتا ہو کہ تدوین ثالث کے وقت جب صحف صدیقی دیکھے گئے تو ان میں سورہ احزاب کی وہ آیت نہ ملی اور یہ احساس ہوا کہ ان صحیفوں سے ایک آیت چھوٹ گئی اور لکھی نہ جاسکی، جب روایات و احادیث میں کوئی ایسا لفظ نہیں تو قطعیت اور جزم و یقین کے ساتھ یہ معنی متعین کرنے کی گنجائش بھی نہیں کہ صحف صدیقی میں ایک آیت درج نہ ہو سکی۔

(ب) اس حدیث میں ”فقدت آية من الاحزاب“ خاص طور سے قابل توجہ ہے فقد کا اصل معنی ہے گم کر دیا، کھودیا<sup>(۱)</sup> ظاہر ہے کہ ”میں نے فلاں شے گم“ اس معنی کی تعین فالتمسنا (تو ہم نے اسے تلاش کیا) سے بھی ہوتی ہے۔



کردی اور فلاں چیز کھو گئی“ اسی وقت بولیں گے جب اپنے پاس موجود رہی ہو پھر غائب ہوئی ہو۔ اب اگر فقدت آیت من الاحزاب کے معنی یہ لیں کہ صحیفہ صدیقی میں سے سورہ احزاب کی ایک آیت میں نے کھودی تو معنی کسی طرح بن نہیں سکتے۔ صحیفے میں پوری سورہ موجود تھی پھر اس میں ایک آیت نکل کر کھو گئی۔ باقی سورہ مع کاغذ موجود رہی یہ بھلا کون کہہ سکتا ہے۔ اس کی نوعیت یہ ہو سکتی ہے کہ آیت کسی طرح مٹ جائے اور اس کی جگہ باقی ہو۔ مگر اس کی تعبیر کھودینے اور گم کر دینے سے ہرگز نہ ہوگی۔ اس کے لیے صاف طور پر کہا جائے گا ایک آیت مٹ گئی یا فلاں آیت کی جگہ سے حروف اڑ گئے اور بیاض ہو گیا۔

اب آپ غور کریں کہ میں نے ایک آیت کھودی یہ تعبیر کس حقیقت پر دال ہے اور یہ عبارت واقعہ کی کس نوعیت کا پتادے رہی ہے؟  
آپ کو معلوم ہے کہ عہد رسالت میں بعض چھوٹی سورتوں کی طرح بہت سی آیات بھی مختلف ٹکڑوں اور اجزا میں منتشر و غیر مرتب تھیں۔ اور رسول اللہ ﷺ کی یادداشتوں میں بلاشبہ ایسا بھی تھا کہ ایک آیت ایک چرمی پارچے یا اور کسی چیز پر علاحدہ تھی وہ ساری یادداشتیں حضرت زید بن ثابت رضی اللہ عنہ نے عہد صدیقی کی تدوین میں پیش نظر رکھیں۔ ان یادداشتوں میں سے اگر کوئی آیت بعد میں گم ہو گئی ہو تو یقیناً یہ تعبیر بر محل ہوگی کہ فلاں آیت کھو گئی یعنی تدوین ثانی کے وقت تو موجود تھی مگر تدوین ثالث کے وقت گم ہو گئی۔

اب آپ پر میرا مدعا واضح ہے کہ فقدت آیت من الاحزاب کا جملہ پتادے رہا ہے کہ تدوین ثالث کے وقت صرف صحف صدیقی سے نقل پر قناعت نہیں کی گئی بلکہ اولین ماخذ، اور بعد کی جملہ تدوینی خدمات کا سنگ بنیاد اور سب کا مرجع رسول اللہ ﷺ کی املا کرائی ہوئی یادداشتیں بھی پیش نظر رکھی گئیں۔ ان ہی یادداشتوں میں سورہ احزاب کی ایک آیت من المؤمنین رجال صدقوا ما عاهدوا اللہ علیہ۔ جو تدوین

ثانی کے وقت موجود تھی۔ تدوین ثالث کے وقت کھو گئی جب تلاش کی گئی تو صاحب شہادتین حضرت خزیمہ بن ثابت انصاری رضی اللہ عنہ کے پاس مکتوبہ شکل میں ملی پھر مصحف کے اندر سورہ احزاب میں اپنے مقام پر ثبت کر دی گئی۔

اس بحث سے معلوم ہوا کہ جس طرح آج کوئی محقق جب کسی کتاب کو ایڈٹ کر کے منظر عام پر لانا چاہتا ہے تو اپنے معتمد نسخے کے علاوہ متعدد دوسرے نسخے، مختلف ماخذ اور بہت سی تائیدات تحقیق مزید اور اطمینان کامل کی خاطر فراہم کر کے سامنے رکھتا ہے۔ اور لفظ لفظ کی تنقیح کامل کے بعد اپنی کتاب منصفہ شہود پر لاتا ہے۔ اسی طرح تدوین ثانی اور تدوین ثالث میں بھی یہ احتیاطیں برنی گئیں۔ بلکہ وہ تنقیحات عصر حاضر کی تحقیقات سے بدرجہا فائق تھیں۔ آج کی کتابیں متواتر اور جماعت کثیرہ کو حفظ نہیں ہوتیں اس لیے یہ تمام انتظامات کیے جاتے ہیں مگر ان محتاط صحابہ کرام نے دین حق کی اساس قرآن عظیم کی اہمیت کے پیش نظر تو اترو حفظ کے باوجود پہلے تمام ممکنہ تائیدات حاصل کر لیں پھر کہیں صحیفوں اور مصاحف میں آیات قرآنی درج کیں۔

راقم کے مذکورہ بیان کی بنیاد کسی اختراع یا احتمال محض پر نہیں بلکہ متعدد روایات سے معلوم ہوتا ہے کہ حضرت عثمان غنی رضی اللہ عنہ نے صحف صدیقی کے ساتھ لوگوں کے پاس سے چرمی پارچوں، سنگی تختیوں وغیرہ میں لکھے ہوئے اجزائے قرآنی بھی جمع کیے اور حفاظ و قراکی طرف بھی موقع بموقع رجوع کیا۔ رسول اللہ صلی اللہ علیہ وسلم کی املا کرائی ہوئی یادداشتوں کے بارے میں اگرچہ ہمیں اب تک کوئی واضح صریح اور مفصل روایت نہ ملی، مگر ظاہر ہے کہ جب اتنی تمام تحقیقات فرمائیں تو یقیناً صدیقی صحیفوں کے ساتھ وہ یادداشتیں بھی سامنے رکھی ہوں گی۔ اس لیے کہ یہ سب سے معتمد اور سب کا ماخذ تھیں، ہاں اس پر ایک دلیل وہی فقدت آیت من الاحزاب ہے جس سے تفصیلی استدلال ابھی گزرا۔

## روایات

(۱) ابن ابی داؤد اور ابن عساکر نے حضرت مصعب بن سعد سے روایت کی ہے انھوں نے بیان کیا کہ حضرت عثمان نے کھڑے ہو کر لوگوں کو خطبہ دیتے ہوئے فرمایا: اے لوگو! تمہارے نبی ﷺ کے زمانے کو ابھی صرف تیرہ سال گزرے اور تمہارا حال یہ ہے کہ قرآن میں شک لاتے ہو، کہتے ہو، اُبی کی قراءت، عبد اللہ کی قراءت، کوئی کہتا ہے بخدا تمہاری قراءت درست نہیں۔

فأعزم على كل رجل منكم كان معه من كتاب الله شيء لما جاء به، فكان الرجل يجيء بالورقة والأديم فيه القرآن، حتى جمع من ذلك أكثره ثم دخل عثمان فداهم رجلا رجلا فناشدهم أسمعت رسول الله صلى الله تعالى عليه وسلم وهو أملاه عليك؟ فيقول: نعم.

تو میں ہر اس شخص پر لازم کرتا ہوں جس کے پاس کتاب کا کوئی حصہ ہو کہ وہ اسے ضرور لے آئے تو آدمی ورق اور چرمی پارچہ لاتا جس میں قرآن ہوتا یہاں تک کہ حضرت عثمان نے اس میں سے اکثر جمع کر لیا۔ پھر اندر جا کر ایک ایک آدمی کو بلا یا اور اسے قسم دی کہ کیا تم نے یہ رسول اللہ ﷺ سے سنا ہے اور انھوں نے تمہیں املا کر آیا ہے وہ کہتا، ہاں۔

جب اس سے فارغ ہوئے تو فرمایا لوگوں میں سب سے زیادہ کتابت کرنے والا کون ہے؟ لوگوں نے کہا زید بن ثابت۔ فرمایا تو عربیت میں سب سے فائق کون ہے؟ عرض کیا گیا سعید بن العاص۔ فرمایا تو سعید لکھائیں اور زید لکھیں، چنانچہ حضرت زید نے لکھا، اور اس مصحف کے ساتھ اور بھی مصاحف لکھے گئے جنہیں حضرت عثمان نے

لوگوں میں تقسیم کر دیا۔ میں نے بعض اصحاب رسول اللہ ﷺ کو فرماتے سنا کہ حضرت عثمان نے اچھا کیا۔<sup>(۱)</sup>

ابن ابی داؤد اور مستدرک حاکم کی ایک اور روایت حضرت مصعب بن زید ہی سے ہے، اس میں یوں ہے:

عزمت علی من عنده شيء من القرآن سمعه من رسول الله صلى الله تعالى عليه وسلم، لما أتاني به، فجعل الرجل يأتیه باللوح والكتف والعسيب فيه الكتاب، فمن أتاه بشيء قال: أنت سمعته من رسول الله صلى الله تعالى عليه وسلم؟<sup>(۲)</sup>

میں نے ہر شخص پر لازم کیا کہ جس کے پاس قرآن کا کوئی ایسا حصہ ہو جسے رسول اللہ ﷺ سے سنا ہو تو اسے لے آئے۔ آدمی تختی، اونٹ کے مونڈھے کے پاس کی ہڈی اور درخت خرما کی شاخ لاتا جس میں قرآنی نوشتہ ہوتا جو بھی ان کے پاس کچھ لاتا اس سے فرماتے کیا تم نے اسے رسول اللہ ﷺ سے سنا ہے؟

(۲) ابن ابی داؤد نے امام محمد بن سیرین سے روایت کی ہے انہوں نے فرمایا کہ مجھ سے کثیر بن فلح نے بیان کیا کہ وہ بھی مصاحف کی کتابت میں شامل تھے۔ تو بسا اوقات آیت میں لوگوں کا اختلاف ہوتا تو اسے مؤخر کر دیتے۔ میں نے کثیر سے پوچھا مؤخر کیوں کرتے؟ فرمایا مجھے معلوم نہیں۔ محمد بن سیرین فرماتے ہیں۔ مجھے اس کی ایک وجہ سمجھ میں آتی ہے اسے یقینی وجہ نہ قرار دے لینا۔ میرا گمان یہ ہے کہ جب اختلاف ہوتا تو اسے اس لیے مؤخر کر دیتے کہ دیکھیں قرآن کے دورہ اخیرہ کی نسبت سب سے جدید و قریب کون ہے؟ تاکہ اسی کے قول پر اسے لکھیں۔<sup>(۳)</sup>

۱: کنز العمال، ج: ۱، ص: ۲۸۲

۲: کنز العمال، ج: ۱، ص: ۲۸۳

۳: کنز العمال، ج: ۱، ص: ۲۸۳

(۳) ابن ابی داؤد، ابن الانباری، اور امام ابو جعفر طحاوی اپنی سند کے ساتھ ابوقلابہ

سے راوی ہیں:

قَالَ: حَدَّثَنِي رَجُلٌ مِنْ بَنِي عَامِرٍ يُقَالُ لَهُ أَنَسُ بْنُ مَالِكٍ قَالَ: اِخْتَلَفُوا فِي الْقِرَاءَةِ عَلَى عَهْدِ عُثْمَانَ حَتَّى أَقْبَلَ الْغُلَمَانُ وَالْمُعَلِّمُونَ فَبَلَغَ ذَلِكَ عُثْمَانَ بْنَ عَمْرٍاءَ فَقَالَ: عِنْدِي تُكْذِبُونَ بِهِ وَتَلْحَنُونَ فِيهِ فَمَنْ نَأَى عَنِّي كَانَ أَشَدَّ تَكْذِيبًا وَأَكْثَرَ لِحْنًا. يَا أَصْحَابَ مُحَمَّدٍ اجْتَمِعُوا فَاجْتَمِعُوا لِلنَّاسِ إِمَامًا. فَاجْتَمَعُوا فَكَتَبُوا فَكَانُوا إِذَا اِخْتَلَفُوا وَتَدَارَعُوا فِي آيَةٍ قَالُوا: هَذِهِ أَقْرَأَهَا رَسُولُ اللَّهِ صَلَّى اللَّهُ عَلَيْهِ وَسَلَّمَ فَلَانَا فَيُرْسَلُ إِلَيْهِ وَهُوَ عَلَى رَأْسِ ثَلَاثٍ مِنَ الْمَدِينَةِ فَقَالَ لَهُ: كَيْفَ أَقْرَأَكَ رَسُولُ اللَّهِ صَلَّى اللَّهُ عَلَيْهِ وَسَلَّمَ آيَةَ كَذَا وَكَذَا؟ فَيَقُولُ: كَذَا وَكَذَا، فَيَكْتُوبُونَهَا وَقَدْ تَرَكَوَالَّذِلِكَ مَكَانًا. (۱)

انہوں نے فرمایا بنی عامر کے ایک آدمی نے مجھ سے حدیث بیان کی انھیں انس بن مالک کہا جاتا، فرمایا عہد عثمانی میں قرآن کے اندر لوگوں نے باہم اختلاف کیا یہاں تک کہ لڑکے اور معلمین آئے تو حضرت عثمان کو اس کی خبر پہنچی تو انہوں نے فرمایا میرے پاس لوگ اسے جھٹلاتے اور اس میں اختلاف کرتے ہیں جو مجھ سے دور ہیں وہ تو اور ہی زیادہ تکذیب و اختلاف میں مبتلا ہوں گے۔ اے اصحاب رسول! مجتمع ہو کر لوگوں کے لیے ایک ”صحف امام“ لکھ دو۔ انس بن مالک نے فرمایا تو لوگوں نے صحف لکھا۔ لوگوں نے بیان کیا کہ جب کسی آیت میں ان کا اختلاف ہوتا تو کہتے یہ آیت رسول اللہ ﷺ نے

۱: مشکل الآثار للامام ابی جعفر الطحاوی، ج: ۴، ص: ۱۹۴، طبع اول ۱۳۳۳ھ دائرۃ المعارف حیدرآباد/کنز العمال، ج: ۱، ص: ۲۸۲/الاتقان فی علوم القرآن، نوع: ۱۸

فلاں کو پڑھائی تھی اس کے پاس خبر بھیجی جاتی اور وہ مدینہ سے تین دن کی دوری پر ہوتا تو کہا جاتا تمہیں رسول اللہ ﷺ نے فلاں فلاں آیت کیوں کر پڑھائی تھی۔ وہ بتاتا اس اس طرح۔ تو (اس کے بیان کے مطابق) لوگ لکھتے اور پہلے سے اس آیت کے لیے جگہ چھوڑے ہوتے۔

ان روایات سے ظاہر ہے کہ عہد عثمانی میں صدیقی صحیفوں سے مصاحف تیار کرنے کے ساتھ مزید اطمینان اور تنقیح کامل کی خاطر دوسرے ذرائع تحقیق بھی عمل میں لائے گئے اور ہرگز اس میں کوئی قباحت نہیں کہ ایک معتمد نسخہ کے ہوتے ہوئے دوسرے ذرائع سے مزید اعتماد و اطمینان حاصل کر لیا جائے۔ جیسے عہد صدیقی میں باوجودے کہ کاتب وحی اور حضرات جامعین کے نزدیک قرآن غیر قرآن سے ممتاز اور ہر آیت متواتر و یقینی تھی مگر اطمینان کامل اور احتیاط مزید کی خاطر عہد نبوی کے محفوظ نوشتے بھی پیش نظر رکھے گئے۔ لوگوں کے پاس جو اور نوشتے تھے وہ بھی جمع کیے گئے۔ ہر نوشتے اور ہر آیت کی تصدیق کے لیے دو دو شاہد بھی طلب کیے گئے۔ یوں ہی حضرت عثمان رضی اللہ عنہ اگر صرف صحف صدیقی سے نقل پر اکتفا کر لیتے تو بھی کوئی حرج نہ تھا۔ مگر انھوں نے مزید تحقیق اور اطمینان کے لیے دوسرے نوشتے بھی جمع کیے۔ حسب ضرورت حفاظ اور قرا سے بھی رجوع کیا، عہد رسالت کی یادداشتیں بھی پیش نظر رکھیں۔ قریباً چودہ پندرہ برس کا عرصہ گزر جانے کے بعد ان یادداشتوں میں سے اس وقت سورہ احزاب کی ایک آیت **مِنَ الْمُؤْمِنِينَ رَجَالٌ صَدَقُوا مَا عَاهَدُوا اللَّهَ عَلَيْهِ** کھو گئی تھی۔ مگر پھر حضرت خزیمہ صاحب شہادتین رضی اللہ عنہما کے پاس سے وہ آیت عہد رسالت ہی کی تحریر شدہ حاصل ہو گئی، پھر مصحف شریف میں اپنے مقام پر ثبت کی گئی۔ اس تفصیلی بحث سے معلوم ہوا کہ ہرگز صحف صدیقی میں بھی کسی آیت کی کمی نہ تھی حفظ الہی کے زیر عنایت صدیقی صحیفے بھی تام و کامل تھے اور مصحف عثمانی بھی۔ نہ اس

وقت کوئی آیت چھوٹی نہ اس وقت کوئی آیت چھوٹنے کا امکان۔ حدیث کے صحیح معنی و مفہوم متعین کیے بغیر نقص قرآن کے شکوک و اوہام پیدا کرنا کوئی کمال نہیں۔ قرآن کریم رب العالمین کی وہ مقدس کتاب ہے جو ہر زمانہ اور ہر دور میں نقص و کمی، اضافہ و زیادتی اور ترمیم و تحریف سے محفوظ رہی اور ہمیشہ محفوظ رہے گی۔

بے جا اوہام و شبہات پیش کر کے تورات و انجیل کی خود کردہ تحریفات پر پردہ نہیں ڈالا جاسکتا، جو جرم واقعی ہے وہ نمایاں ہی رہے گا۔ اور جس میں خوبیاں ہی خوبیاں ہیں وہ بھی اپنی تمام تر نزاہت و حقانیت کے ساتھ ابد تک جلوہ گر رہے گا۔

### احراق مصاحف کی روایات

تدوین ثالث کی تفصیل میں حضرت انس بن مالک کی منقولہ روایت کا آخری جملہ

یہ ہے:

وَأَمَرَ بِمَا سِوَاهُ مِنَ الْقُرْآنِ فِي كُلِّ صَحِيفَةٍ أَوْ مُصْحَفٍ أَنْ يُحْرَقَ

اس کے علاوہ کسی صحیفے یا مصحف میں جو کچھ قرآن تھا حضرت عثمان نے اُسے نذر آتش کرادیا۔

فتح الباری میں ہے:

فِي رِوَايَةِ الْأَكْثَرِ أَنَّ يُحْرَقَ بِالْحَاءِ الْمُعْجَمَةِ

صحیح بخاری کے اکثر راویوں کے نزدیک ان یحرق خاء معجمہ کے ساتھ ہے۔

اس صورت میں معنی یہ ہونگے کہ انھوں نے باقی سب کو چاک کرادیا۔ لیکن اسی

فتح الباری میں آگے یہ ہے:

وَفِي رِوَايَةِ أَبِي قَلَابَةَ فَلَمَّا فَرَعَ عُثْمَانُ مِنَ الْمُصْحَفِ كَتَبَ

إِلَى أَهْلِ الْأَمْصَارِ أَنِّي قَدْ صَنَعْتُ كَذَا وَكَذَا وَمَحَوْتُ مَا عِنْدِي  
فَأَمْحُوا مَا عِنْدَكُمْ.

وَالْمَحْوُ أَعْمٌ مِنْ أَنْ يَكُونَ بِالْغَسْلِ أَوْ التَّحْرِيقِ وَأَكْثَرُ  
الرُّوَايَاتِ صَرِيحٌ فِي التَّحْرِيقِ فَهُوَ الَّذِي وَقَعَ.<sup>(۱)</sup>

”ابو قلابہ کی روایت میں ہے کہ جب حضرت عثمان مصحف کی تدوین سے فارغ ہوئے تو اہل بلاد کو لکھا کہ میں نے ایسا ایسا کیا ہے اور جو میرے پاس تھا اسے مٹا دیا۔ تمہارے پاس جو ہے اُسے تم بھی مٹا دو۔

مٹانا دونوں طرح ہو سکتا ہے۔ دھو کر بھی، اور جلا کر بھی۔۔۔ اور اکثر روایات میں نذر آتش کرنے کا صراحتاً ذکر ہے تو ہوا یہی ہے۔“

مثلاً بخاری نے باب خلق افعال العباد میں، ابن ابی داؤد اور ابن الاثیر نے مصاحف میں مصعب بن سعد سے روایت کی ہے:

قَالَ أَذْرَكْتُ النَّاسَ مَتَوَافِرِينَ حِينَ حَرَّقَ عُثْمَانُ الْمَصَاحِفَ  
فَأَعَجَبَهُمْ ذَلِكَ وَلَمْ يُنْكِرْ ذَلِكَ مِنْهُمْ أَحَدٌ.<sup>(۲)</sup>

میں نے بکثرت لوگوں کو اس وقت پایا جب حضرت عثمان نے مصاحف نذر آتش کرائے۔ سب نے اسے پسند کیا، اور کسی نے اس کا انکار نہ کیا۔

ابن ابی داؤد اور طبرانی وغیرہما نے شعیب سے روایت کی ہے:

وَأَمَرَهُمْ أَنْ يُحْرِقُوا كُلَّ مُصْحَفٍ يُخَالِفُ الْمُصْحَفَ الَّذِي  
أُرْسِلَ بِهِ.

حضرت عثمان نے ہر وہ مصحف نذر آتش کرنے کا حکم دیا جو ان مصاحف کے

۱: فتح الباری، ج: ۹، ص: ۱۷

۲: کنز العمال، ج: ۲، ص: ۲۸۱



خلاف تھا جنہیں بلادِ اسلامیہ میں بھیجا گیا۔  
 بکیراٹن الاشج کی روایت میں ہے:  
 فَأَمَرَ بِجَمْعِ الْمَصَاحِفِ فَأَحْرَقَهَا ثُمَّ بَثَّ فِي الْأَجْنَادِ الَّتِي كَتَبَ.  
 دیگر مصاحف جمع کر کے نذر آتش کرائے پھر نئے کتابت شدہ مصاحف لشکروں  
 میں بھیجے۔

سُوَيْدِ بْنِ عَفْهَةَ نے حضرت علی سے روایت کی ہے۔ انہوں نے فرمایا:  
 لَا تَقُولُوا لَوْ أَنَّ عُثْمَانَ فِي إِحْرَاقِ الْمَصَاحِفِ إِلَّا خَيْرًا.<sup>(۱)</sup>  
 مصاحف نذر آتش کرانے سے متعلق عثمان کو خیر کے سوا کچھ نہ کہو۔  
 علامہ ابن حجر مزید فرماتے ہیں:

وَيَحْتَمِلُ وَقُوعُ كُلِّ مِنْهُمَا بِحَسَبِ مَا رَأَى مَنْ كَانَ بِيَدِهِ  
 شَيْءٌ مِنْ ذَلِكَ.  
 ہو سکتا ہے، دھویا بھی گیا ہو، نذر آتش بھی کیا گیا ہو، جس کے ہاتھ میں صحیفہ یا  
 مصحف تھا اس نے جیسا خیال کیا ہو عمل میں لایا۔

## جواز احراق

مصحف جلانا جائز ہے یا نہیں، اس بارے میں ملا علی قاری رحمۃ اللہ علیہ رقم طراز ہیں:  
 وَاخْتَلَفَ الْعُلَمَاءُ فِي وَرَقِ الْمُصْحَفِ الْبَالِي إِذَا لَمْ يَبْقَ فِيهِ نَفْعٌ  
 أَنَّ الْأُولَى هُوَ الْغَسْلُ، أَوِ الْإِحْرَاقُ؟ فَقِيلَ: الثَّانِي لِأَنَّهُ يَدْفَعُ سَائِرَ

۱: فتح الباری ص: ۱۷، ج: ۹/عمدة القاری ص: ۱۹، ج: ۲۰

صُورَ الْإِمْتِهَانِ، بِخِلَافِ الْغَسْلِ فَإِنَّهُ تُدَاوَسُ غُسَالَتُهُ، وَقِيلَ الْغَسْلُ  
وَتُصَبَّبُ الْغُسَالَةُ فِي مَحَلِّ طَاهِرٍ لِأَنَّ الْحَرْقَ فِيهِ نَوْعٌ إِهَانَةٌ. <sup>(۱)</sup>  
مصحف کا بوسیدہ ورق جس سے کوئی فائدہ نہ رہ گیا ہو اس کے بارے میں علما کا  
اختلاف ہے کہ اُسے دھو ڈالنا بہتر ہے یا جلانا۔ ایک قول یہ ہے کہ جلانا بہتر ہے۔ کیوں کہ  
دھونے میں ایک قسم کی اہانت یہ ہوگی کہ غسالہ پیروں سے رونداجائے گا۔ اور جلانے  
میں اس طرح کی کوئی اہانت نہیں ہو سکتی۔ دوسرا قول یہ ہے کہ دھونا بہتر ہے، غسالے کو  
کسی پاک جگہ میں بہا دیا جائے گا کیوں کہ جلانے میں ایک طرح کی اہانت ہے۔  
اب سوال یہ پیدا ہوتا ہے کہ پھر حضرت عثمان نے جلانے ہی کو ترجیح کیوں دی؟  
مرقات میں ہے:

صَنِيْعُهُ كَانَ بِمَا ثَبَتَ أَنَّهُ لَيْسَ مِنَ الْقُرْآنِ أَوْ مِمَّا اخْتَلَطَ بِهِ  
اخْتِلَاطًا لَا يَقْبَلُ الْإِنْفِكَاحَ، وَإِنَّمَا اخْتَارَ الْإِحْرَاقَ لِأَنَّهُ يُزِيلُ الشَّكَّ  
فِي كَوْنِهِ تَرَكَ بَعْضَ الْقُرْآنِ، إِذْ لَوْ كَانَ قَرَأْنَا لَمْ يُجَوِّزْ مُسْلِمٌ أَنْ  
يُحْرِقَهُ. <sup>(۲)</sup>

حضرت عثمان نے نذر آتش اُسے کرایا جو قرآن نہ تھا، یا قرآن سے اتنا خلط ملط  
ہو گیا تھا کہ اسے جدا نہیں کیا جاسکتا تھا، اور انھوں نے جلانے ہی کو اس لیے ترجیح دی کہ  
اس سے یہ شبہ دور ہو جاتا ہے کہ انھوں نے کچھ قرآن چھوڑ دیا کیوں کہ اگر وہ قرآن  
(غیر منسوخ) ہوتا تو کوئی مسلمان اُسے جلانا روانہ رکھتا۔

امام قاضی عیاض رحمۃ اللہ علیہ فرماتے ہیں:

غَسَلُوا هَا بِالْمَاءِ ثُمَّ أَحْرَقُوا هَا مُبَالِغَةً فِي إِذْهَابِهَا.

۱: مرقات، ج: ۲، ص: ۶۳۱

۲: مرقات، ج: ۲، ص: ۶۳۱

لوگوں نے پہلے اسے پانی سے دھولیا پھر جلایا، تاکہ اچھی طرح تلف ہو جائے۔  
علامہ محمود عینی فرماتے ہیں:

وَقِيلَ هَذَا كَانَ فِي ذَٰلِكَ الْوَقْتِ وَأَمَّا الْآنَ فَالْغَسْلُ أَوْلَىٰ إِذَا  
دَعَتِ الْحَاجَّةُ إِلَىٰ إِزَالَتِهِ وَقَالَ اصْحَابُنَا الْحَنْفِيَّةُ أَنَّ الْمَصْحَفَ إِذَا  
بَلِيَ بِحَيْثُ لَا يَنْتَفِعُ بِهِ يَدْفَنُ فِي مَكَانٍ طَاهِرٍ بَعِيدٍ عَنْ وَطْأِ النَّاسِ.<sup>(۱)</sup>  
کہا گیا یہ اس وقت تھا، لیکن اب اگر ایسی ضرورت ہو تو دھونا ہی اولیٰ ہے ہمارے  
علمائے حنفیہ نے فرمایا جب مصحف اتنا بوسیدہ ہو جائے کہ اس سے فائدہ نہ حاصل ہو سکے تو  
لوگوں کی پامالی سے دور کسی پاک جگہ دفن کر دیا جائے۔  
علاء الدین محمد بن علی حصکفی لکھتے ہیں:

المصحف اذا صار بحال لا يقرء فيه يدفن كالمسلم<sup>(۲)</sup>  
جب مصحف اس حالت کو پہنچ جائے کہ اس میں تلاوت نہ ہو سکے تو اسے مسلم کی  
طرح دفن کر دیا جائے۔

وہ مصاحف جن میں غیر قرآن، قرآن سے مخلوط تھا، یا قراءت شاذہ، یا قراءات  
منسوخہ تھیں، انھیں حضرت ذوالنورین نے صرف اس لیے نذر آتش کرایا کہ فتنہ اختلاف  
بالکل فرو ہو جائے، اور آئندہ ایسا نہ ہو کہ کوئی شخص ان مصاحف کو پیش کر کے مسلمانوں  
کی جماعت میں پھر انتشار پیدا کرے۔ اور انھیں ایک زبان اور ایک قرآن پر مجتمع نہ رہنے  
دے۔

علامہ ابن حجر فرماتے ہیں:

۱: عمدۃ القاری، ج: ۲۰، ص: ۱۹  
۲: در مختار، ج: ۱، ص: ۱۵، مطبع نوکسور لکھنؤ

وَلِهَذَا اسْتَدْرَكَ مَرَوَانُ الْأَمْرَ بَعْدَهَا وَأَعَدَّ مَعَهَا أَيْضًا خَشِيَّةً أَنْ  
يَقَعَ لِأَحَدٍ مِنْهَا تَوَهُُّمٌ أَنَّ فِيهَا مَا يُخَالِفُ الْمُصْحَفَ الَّذِي اسْتَقَرَّ  
عَلَيْهِ الْأَمْرُ. <sup>(۱)</sup>

اسی لیے بعد میں مروان نے اس کام کا استدراک اور تلافی مافات کی اور ان صحیفوں کو بھی تلف کرادیا، اس اندیشے کے تحت کہ کسی کو یہ وہم نہ ہو کہ ان صحیفوں میں کوئی حصہ ایسا ہے جو اس مصحف کے خلاف ہے جس پر عمل درآمد مستقر ہو چکا ہے۔

### حضرت علی مرتضیٰ کی تائید

ابن ابی داؤد نے بسند صحیح حضرت سوید بن غفلہ سے روایت کی۔ انھوں نے فرمایا:  
قَالَ عَلِيٌّ: لَا تَقُولُوا فِي عَثْمَانَ إِلَّا خَيْرًا فَوَاللَّهِ مَا فَعَلَ الَّذِي فَعَلَ  
فِي الْمَصَاحِفِ إِلَّا عَن مَّالٍ مِّنَّا. <sup>(۲)</sup>

حضرت علی کا فرمان ہے کہ حضرت عثمان کے بارے میں کلمہ خیر ہی کہو، کیوں کہ انھوں نے مصاحف کے بارے میں جو کچھ بھی کیا صرف اپنی رائے سے نہیں بلکہ ہماری ایک جماعت کے مشورے سے کیا۔

ان ہی سے ایک روایت میں ہے:

لَوْ وَلَيْتُ لَعَمِلْتُ بِالْمَصَاحِفِ عَمَلِ عَثْمَانَ بِهَا  
میں خلیفہ ہوتا تو مصحف کے معاملہ میں وہی کرتا جو حضرت عثمان نے کیا۔



۱: فتح الباری، ج: ۹، ص: ۱۷

۲: اتقان، ص: ۶۱، نوع: ۱۸

## ترتیب آیات و سُوَر

اوراق گزشتہ میں یہ ذکر ہوا ہے کہ عہد رسالت کی تدوین میں ترتیب آیات نہ تھی۔ تدوین ثانی میں ترتیب آیات کا کام ہوا۔ اور تدوین ثالث میں سورتوں کے درمیان بھی ترتیب قائم ہو گئی۔

یہاں ایک اہم بحث یہ ہے --- کہ یہ آیات اور سورتوں کی ترتیب رسول اللہ ﷺ کی تعلیم و توقیف سے ہوئی۔ یا اجتہاد صحابہ سے؟ یہ بحث دو حصوں میں تقسیم کی جاتی ہے۔ (۱) ترتیب آیات (۲) ترتیب سُوَر

## ترتیب آیات

بے شمار نصوص اور اجماع امت سے یہ امر قطعی طور پر ثابت ہو چکا ہے کہ آیات کی ترتیب توقیفی ہے۔ اور وحی الہی پھر حکم رسول علیہ الصلوٰۃ والسلام کے مطابق تمام آیات کی تدوین ہوئی ہے۔

## نصوص

(۱) حضرت زید بن ثابت رضی اللہ عنہ کی حدیث گزر چکی ہے:  
كُنَّا عِنْدَ رَسُولِ اللَّهِ صَلَّى اللَّهُ تَعَالَى عَلَيْهِ وَسَلَّمَ نُوَلِّفُ الْقُرْآنَ فِي الرَّقَاعِ<sup>(۱)</sup>

ہم رسول اللہ ﷺ کے پاس چرمی پارچوں میں قرآن کی تالیف کرتے۔

اس کے بارے میں امام بیہقی فرماتے ہیں:

يُشْبِهَ أَنْ يَكُونَ الْمُرَادُ بِهِ تَأْلِيفَ مَا نَزَلَ مِنَ الْآيَاتِ الْمَتَفَرِّقَةِ

ا: مستدرک، ترمذی

فِي سُورِهَا وَجَمَعَهَا فِيهَا بِإِشَارَةِ النَّبِيِّ صَلَّى اللَّهُ تَعَالَى عَلَيْهِ وَسَلَّمَ.<sup>(۱)</sup>

”اس کا مناسب مطلب یہ ہے کہ وہ رسول اللہ ﷺ کے حکم سے الگ الگ آیتوں کو ان کی سورتوں میں ترتیب سے جمع کرتے۔“

(۲) امام احمد، ابوداؤد، ترمذی، نسائی، ابن المنذر، ابن ابی داؤد، ابن الانباری، ابوعبید، نحاس، ابن حبان، ابونعیم، ابن مردویہ، حضرت ابن عباس رضی اللہ تعالیٰ عنہما سے راوی ہیں:

قُلْتُ لِعُثْمَانَ: مَا حَمَلَكَ عَلَى أَنْ عَمَدْتُمْ إِلَى الْأَنْفَالِ وَهِيَ مِنَ الْمَثَانِي وَالْإِلَى بَرَاءَةِ وَهِيَ مِنَ الْمِئِينَ فَقَرَنْتُمْ بَيْنَهُمَا وَلَمْ تَكْتُبُوا بَيْنَهُمَا سَطْرًا بِسْمِ اللَّهِ الرَّحْمَنِ الرَّحِيمِ " وَوَضَعْتُمُوهَا فِي السَّبْعِ الطَّوَالِ؟ فَقَالَ عُثْمَانُ: كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ تَنْزَلَ عَلَيْهِ السُّورَاتُ الْعَدَدِ فَكَانَ إِذَا نَزَلَ عَلَيْهِ الشَّيْءُ دَعَا بَعْضَ مَنْ كَانَ يَكْتُبُ فَيَقُولُ: ضَعُوا هَؤُلَاءِ الْآيَاتِ فِي السُّورَةِ الَّتِي يُذَكَّرُ فِيهَا كَذَا وَكَذَا. وَكَانَتِ الْأَنْفَالُ مِنْ أَوَائِلِ مَا نَزَلَ فِي الْمَدِينَةِ وَكَانَتْ بَرَاءَةٌ مِنْ آخِرِ الْقُرْآنِ نُزُولًا وَكَانَتْ قِصَّتُهَا شَبِيهَةً بِقِصَّتِهَا فَظَنَنْتُ أَنَّهَا مِنْهَا فَخَبَضَ رَسُولُ اللَّهِ صَلَّى اللَّهُ تَعَالَى عَلَيْهِ وَسَلَّمَ وَلَمْ يُبَيِّنْ لَنَا أَنَّهَا مِنْهَا فَمِنْ أَجْلِ ذَلِكَ قَرَنْتُ بَيْنَهُمَا وَلَمْ أَكْتُبْ بَيْنَهُمَا سَطْرًا " بِسْمِ اللَّهِ الرَّحْمَنِ الرَّحِيمِ " وَوَضَعْتُمَا فِي السَّبْعِ الطَّوَالِ.<sup>(۳)</sup>

۱: اتقان، ج: ۱، ص: ۵۹، نوع ۱۸

۲: کنز العمال، ج: ۱، ص: ۲۸۱

میں نے حضرت عثمان سے عرض کیا آپ نے سورۃ انفال اور سورۃ براءت کے درمیان ”بسم اللہ الرحمن الرحیم“ نہ لکھ کر دونوں کو متصل کیوں کر دیا؟ حالاں کہ انفال، مثانی<sup>(۱)</sup> سے اور براءت مئین<sup>(۲)</sup> سے ہے۔ اور پھر انھیں سبع طوال<sup>(۳)</sup> میں کیوں شامل کر دیا؟۔۔۔ تو حضرت عثمان نے فرمایا رسول اللہ ﷺ پر متعدد سورتیں نازل ہوتی رہتیں جب کوئی وحی نازل ہوتی تو حضور کسی کا تب وحی کو بلا کر حکم فرماتے کہ یہ آیات اس سورہ میں لکھ لو جس میں ایسا ایسا ذکر ہے۔۔۔ اور سورۃ انفال مدینہ میں ابتداءً نازل شدہ سورتوں سے تھی اور سورۃ براءت نزول میں قرآن کی آخری سورہ تھی اور مضمون دونوں سورتوں کا ملتا جلتا تھا رسول اللہ ﷺ کی وفات ہو گئی اور حضور نے ہم سے بیان نہ فرمایا کہ یہ سورہ اسی سے ہے اب میں نے مضمون کی یکسانی سے یہی سمجھا کہ سورۃ براءت سورۃ انفال ہی سے ہے اس لیے میں نے دونوں کو متصل کر دیا۔ اور درمیان میں بسم اللہ الرحمن الرحیم کی سطر نہ لکھی اور اسے میں نے سات لمبی سورتوں میں رکھا۔

حاکم نے مستدرک میں اسے روایت کر کے فرمایا ہذا حدیث صحیح الاسناد اس حدیث کی اسناد صحیح ہے۔<sup>(۴)</sup>

(۳) متعدد احادیث سے رسول اللہ ﷺ کا مختلف سورتیں لوگوں کے سامنے پڑھنا ثابت ہے۔ حضرت حذیفہ کی حدیث میں بقرہ، آل عمران اور نساء پڑھنا مذکور ہے۔

صحیح بخاری میں ہے کہ حضور نے مغرب میں سورۃ اعراف پڑھی۔ نسائی کی روایت

۱: (۱ تا ۳) ایک قول پر) مثانی: مئین کے بعد کی سورتیں جو تعداد آیات میں مئین کے قریب اور ان کی ثانی ہیں۔

مئین: طوال کے بعد کی سورتیں کیوں کہ وہ تقریباً (مائتہ) سو آیات پر مشتمل ہیں۔

سبع طوال: سات لمبی سورتیں جن میں پہلی بقرہ اور آخری براءت ہے۔

۴: مستدرک ج: ۲، ص: ۲۲۱ و ۳۳۰

ہے کہ حضور نے فجر میں قدا فلاح پڑھی، جب حضرت موسیٰ و ہارون علیہما السلام کا ذکر آیا تو حضور کو کھانسی آئی اور رکوع کر دیا، طبرانی کی روایت ہے کہ نماز صبح میں سورہ روم کی قراءت فرمائی۔

بخاری و مسلم میں ہے کہ جمعہ کے دن کی نماز فجر میں الم تنزیل اور هل اتیٰ علی الانسان کی قراءت فرماتے۔ صحیح مسلم میں ہے کہ خطبہ میں سورہ ق پڑھتے۔ مستدرک وغیرہ میں ہے کہ حضور نے جنوں کو سورہ رحمن سنائی۔ صحیح بخاری میں ہے کہ کفار مکہ کو سورہ والنجم سنائی اور آخر میں سجدہ تلاوت کیا۔ مسلم میں ہے کہ عید و جمعہ میں ق کے ساتھ اقتربت کی بھی قراءت فرماتے۔

مستدرک میں عبداللہ بن سلام رضی اللہ عنہ سے مروی ہے کہ سورہ صف نازل ہوئی تو پوری سورہ حضور نے لوگوں کو پڑھ کر سنائی۔ اسی طرح مفصل (سورہ حجرات سے آخر قرآن تک) کی متعدد سورتوں کا صحابہ کرام کی موجودگی میں پڑھنا ثابت ہے یوں ہی اور بھی احادیث ہیں جن میں سرکار کا آیات کی با ترتیب تلاوت یا چند آیات کے یک جا ذکر کرنے کا ثبوت ملتا ہے۔

جب مجمع صحابہ میں رسول اللہ ﷺ کی یہ قراءتیں ہوئی ہیں تو یہ تصور نہیں کیا جاسکتا کہ صحابہ کرام اس کے علاوہ کسی اور ترتیب کی اختراع فرمائیں گے۔ یا اگر کوئی شخص ایسا کر دے تو اسے تمام صحابہ مان لیں گے۔ پس عہد صدیقی کی تدوین اور اس پر تمام صحابہ کے عمل اور قبول عام سے یہ امر حد تو اتر تک پہنچ جاتا ہے کہ آیات کی ترتیب توقیفی اور رسول اللہ ﷺ سے ثابت ہے۔

## اجماع

متعدد ائمہ فن نے ترتیب آیات کے توقیفی ہونے پر اجماع نقل کیا ہے، زرکشی برہان میں اور ابو جعفر بن زبیر مناسبہ میں اس کا ذکر فرماتے ہیں۔ مؤخر الذکر کے الفاظ



یہ ہیں:

ترتیب الآيات واقع بتوقيفه صَلَّى اللهُ تَعَالَى عَلَيْهِ وَسَلَّمَ وَأَمْرِهِ  
مِنْ غَيْرِ خِلَافٍ فِي هَذَا بَيْنَ الْمُسْلِمِينَ. <sup>(۱)</sup>  
بلا اختلاف مسلمین یہ امر ثابت ہے کہ سورتوں میں آیات کی ترتیب رسول اللہ  
ﷺ کی توفیق اور ان کے حکم کے مطابق ہے۔

ابن حصار فرماتے ہیں:

تَرْتِيبُ السُّورِ وَوَضْعُ الْآيَاتِ مَوَاضِعَهَا إِنَّمَا كَانَ بِالْوَحْيِ  
كَانَ رَسُولُ اللَّهِ صَلَّى اللهُ تَعَالَى عَلَيْهِ وَسَلَّمَ يَقُولُ: "ضَعُوا آيَةَ  
كَذَا فِي مَوْضِعِ كَذَا" وَقَدْ حَصَلَ الْيَقِينُ مِنَ النَّقْلِ الْمُتَوَاتِرِ بِهَذَا  
التَّرْتِيبِ مِنْ تِلَاوَةِ رَسُولِ اللَّهِ صَلَّى اللهُ تَعَالَى عَلَيْهِ وَسَلَّمَ وَمِمَّا  
أَجْمَعَ الصَّحَابَةُ عَلَى وَضْعِهِ هَكَذَا فِي الْمَصْحَفِ. <sup>(۲)</sup>

سورتوں کی ترتیب اور آیات کو ان کے مقام پر رکھنے کا کام وحی ہی کے ذریعہ ہوا۔  
رسول اللہ ﷺ حکم دیتے تھے فلاں آیت فلاں جگہ لکھو یہ ترتیب رسول اللہ ﷺ  
سے نقل متواتر اور صحابہ کے اسی کو مصاحف میں اجماعاً ثابت رکھنے سے قطعی و یقینی  
ہو چکی ہے۔

امام مکی اور دوسرے حضرات فرماتے ہیں:

تَرْتِيبُ الْآيَاتِ فِي السُّورِ بِأَمْرٍ مِنَ النَّبِيِّ صَلَّى اللهُ تَعَالَى عَلَيْهِ  
وَسَلَّمَ وَلِمَا لَمْ يَأْمُرْ بِذَلِكَ فِي أَوَّلِ بَرَاءَةٍ تُرِكَتْ بِإِلَّا بِسْمَلَةٍ. <sup>(۳)</sup>

۱: اتقان، ج: ۱، نوع: ۱۸، ص: ۶۲

۲: اتقان، ج: ۱، ص: ۶۳

۳: اتقان، نوع: ۱۸، ص: ۶۳

سورتوں میں آیات کی ترتیب حکم رسول اللہ ﷺ سے ہے اور چوں کہ سورۃ براءت کے شروع میں بسم اللہ کے متعلق رسول اکرم ﷺ نے کوئی حکم نہ دیا اس لیے وہ بغیر بسملہ ہی رہی۔

ان احادیث اور علمائے امت کی عبارات سے یہ بات بالکل واضح ہوگئی کہ آیات کی ترتیب توقیفی اور مطابق وحی ہے۔ دور صحابہ سے لے کر اس زمانے تک امت کا اسی ترتیب پر اجماع قائم ہے۔

### سورتوں کی ترتیب

سورتوں کی ترتیب کے بارے میں اگرچہ جمہور کا خیال یہ ہے کہ یہ ترتیب صحابہ نے اپنے اجتہاد سے رکھی ہے۔ مگر محققین کی رائے یہی ہے کہ ترتیب سور بھی توقیفی اور تعلیم رسول علیہ الصلوٰۃ والسلام کے مطابق ہے۔ محققین کے دلائل حسب ذیل ہیں:

(۱) رسول اللہ ﷺ کے زمانے میں سورتوں کے درمیان بھی ایک خاص ترتیب ضرور تھی اس لیے کہ حضور ﷺ کا مجمع صحابہ میں متعدد سورتیں ایک ساتھ بترتیب خاص پڑھنا یا بتانا ثابت ہے۔ مثلاً مسلم شریف کی حدیث میں ہے:

اقرأوا الزهرا وین البقرة وآل عمران

دونوں روشن تر سورتیں بقرہ اور آل عمران پڑھا کرو۔

مصنف ابن ابی شیبہ میں سعید بن خالد رضی اللہ عنہما سے مروی ہے:

قرأ ﷺ بالسبع الطوال في ركعة.

ساتوں لمبی سورتیں رسول اللہ ﷺ نے ایک رکعت میں پڑھیں۔

اسی میں ہے:

انه عليه الصلاة والسلام كان يجمع المفصل في ركعة -  
حضور ﷺ مفصل ایک رکعت میں پڑھا کرتے۔  
صحیح بخاری میں ہے:

أَنَّ رَسُولَ اللَّهِ ﷺ كَانَ إِذَا أَوَى إِلَى فِرَاشِهِ كُلَّ لَيْلَةٍ جَمَعَ كَقَيْهِ ثُمَّ  
نَفَثَ فِيهِمَا فَقَرَأَ: {قُلْ هُوَ اللَّهُ أَحَدٌ} وَالْمُعَوِّذَتَيْنِ.  
رسول اللہ ﷺ جب بستر پر آرام کے لیے تشریف لاتے تو اپنی ہتھیلیاں جمع  
کرتے پھر ان میں {قُلْ هُوَ اللَّهُ أَحَدٌ} اور معوذتین پڑھ کر دم کر لیتے۔  
ابن عطیہ فرماتے ہیں:

أَنَّ كَثِيرًا مِنَ السُّورِ كَانَ قَدْ عَلِمَ تَرْتِيبَهَا فِي حَيَاتِهِ صَلَّى اللَّهُ  
تَعَالَى عَلَيْهِ وَسَلَّمَ كَالسَّبْعِ الطُّوَالِ وَالْحَوَامِيمِ وَالْمُقْصَلِ.  
بہت سی سورتوں کی ترتیب رسول اللہ ﷺ کی زندگی ہی میں معلوم ہو چکی تھی،  
جیسے ساتوں لمبی سورتیں اور وہ سورتیں جن کے شروع میں لم ہے اور مفصل۔  
ابن جعفر بن زبیر فرماتے ہیں:

الْأَثَارُ تَشْهَدُ بِأَكْثَرِ مِمَّا نَصَّ عَلَيْهِ ابْنُ عَطِيَّةٍ وَيَبْقَى مِنْهَا قَلِيلٌ  
يُمْكِنُ أَنْ يَجْرِيَ فِيهِ الْخِلَافُ.

ابن عطیہ نے جن سورتوں کا ذکر کیا ہے آثار ان سے زیادہ کی ترتیب معلوم  
ہو جانے پر شاہد ہیں۔ کچھ رہ جاتی ہیں جن میں اختلاف ہو سکتا ہے۔

(۲) امام بیہقی مدخل میں فرماتے ہیں: كَانَ الْقُرْآنُ عَلَى عَهْدِ النَّبِيِّ  
صَلَّى اللَّهُ تَعَالَى عَلَيْهِ وَسَلَّمَ مَرْتَبًا سُورُهُ وَأَيَاتُهُ عَلَى هَذَا التَّرْتِيبِ  
إِلَّا الْأَنْفَالَ وَبَرَاءَةَ لِحَدِيثِ عَثْمَانَ السَّابِقِ (۱).

۱: اتقان، نوع: ۱۸، ص: ۶۳، ج: ۱

قرآن کی سورتیں اور آیات رسول اللہ ﷺ کے زمانے میں اسی ترتیب پر تھیں۔ صرف انفال اور براءت مستثنیٰ ہیں۔ جیسا کہ حضرت عثمان کی گزشتہ حدیث سے معلوم ہوتا ہے۔

امام بیہقی کا یہ استثناء غیر صحیح ہے۔ حضرت عثمان کی حدیث کا یہ مطلب نہیں کہ تمام سورتوں کے بارے میں رسول اللہ ﷺ کا فرمان موجود تھا کہ فلاں فلاں مقام پر لکھی جائیں، مگر انفال و براءت کے متعلق کوئی حکم نہ تھا۔ نہ سوال ابن عباس رضی اللہ تعالیٰ عنہما کی یہ غرض ہے، نہ جواب حضرت عثمان کا یہ مقصود۔ حضرت عثمان رضی اللہ تعالیٰ عنہ کی حدیث کا مفہوم یہ ہے کہ رسول اللہ ﷺ کی وفات ہو گئی اور انہوں نے ہمیں یہ نہ بتایا کہ سورۃ توبہ (براءت) انفال ہی میں شامل ہے یا اس سے الگ ہے۔ اس جواب سے انہوں نے کنایہ حضرت ابن عباس رضی اللہ تعالیٰ عنہما کو یہ بتایا کہ رسول اللہ ﷺ نے براءت کے شروع میں بسم اللہ الرحمن الرحیم لکھنے کا حکم نہ دیا اس لیے نہ لکھی گئی۔ اس کی دلیل یہ ہے کہ خود حضرت عثمان رضی اللہ تعالیٰ عنہ سے حاکم نے مستدرک میں، ابو جعفر نحاس نے ناخ میں، سعید بن منصور نے سنن میں اور خود امام بیہقی نے بھی روایت کی ہے:

قال كانت الأنفال وبراءة تدعيان في زمن رسول الله صلى الله تعالى عليه وسلم القرينتين، فلذلك جعلتهما في السبع الطوال.<sup>(1)</sup>  
حضرت عثمان نے فرمایا انفال اور براءت کو رسول اللہ ﷺ کے زمانے میں قرینتین (دونوں متصل سورتیں) کہا جاتا، اسی لیے میں نے ان دونوں کو سبع طوال میں رکھا۔

دارقطنی اور ابن ابی شیبہ نے عسعس بن سلامہ سے روایت کی ہے:

۱: کنز العمال، ج: ۱، ص: ۲۸۱

قال: قلت: لعثمان يا أمير المؤمنين ما بال الأنفال وبراءة ليس بينهما {بِسْمِ اللَّهِ الرَّحْمَنِ الرَّحِيمِ}؟ قال كانت تنزل السورة فلا تزال تكتب حتى تنزل {بِسْمِ اللَّهِ الرَّحْمَنِ الرَّحِيمِ} فإذا جاءت {بِسْمِ اللَّهِ الرَّحْمَنِ الرَّحِيمِ} كتبت سورة أخرى، فنزلت الأنفال ولم تكتب {بِسْمِ اللَّهِ الرَّحْمَنِ الرَّحِيمِ}.<sup>(۱)</sup>

انھوں نے فرمایا میں نے حضرت عثمان سے عرض کیا، اے امیر المؤمنین انفال اور براءت کا کیا معاملہ ہے کہ دونوں کے بیچ میں بسم اللہ الرحمن الرحیم نہیں؟ فرمایا سورت نازل ہوتی تو اس کی کتابت ہوتی رہتی یہاں تک کہ بسم اللہ الرحمن الرحیم نازل ہو، جب بسم اللہ الرحمن الرحیم نازل ہوتی تو دوسری سورہ لکھی جاتی مگر انفال نازل ہوئی تو اس کے بعد بسم اللہ الرحمن الرحیم نہ لکھی گئی۔ (اس لیے کہ سورہ براءت کے شروع میں بسم اللہ الرحمن الرحیم نازل ہی نہ ہوئی۔)

ان روایتوں سے معلوم ہوا کہ حضور ﷺ کے زمانے ہی سے براءت بعد انفال تھی۔ مگر دونوں کے درمیان چوں کہ بسم اللہ نازل نہ ہوئی اس لیے نہ لکھی گئی۔ البتہ انفال و توبہ کے درمیان فصل بسم اللہ نہ ہونے کے باعث براءت کو انفال سے ایک قسم کا تعلق و اتصال اور مشابہت ہے۔ جیسے اجزا کو مجموعے سے مشابہت ہوتی ہے۔ یہ مطلب بھی نہیں کہ براءت حقیقۃً جزو انفال ہے۔ اگر ایسا ہوتا تو اس سورہ کا علاحدہ نام نہ ہوتا۔

الغرض تمام سورتوں کے مقامات وہی ہیں جن میں وہ سورتیں مثبت ہیں اور سورتوں کے یہ مقامات رسول اللہ ﷺ سے بتواتر منقول ہیں۔ لہذا انفال و براءت کا معاملہ دوسری سورتوں سے مختلف کہنا اور ان کی ترتیب کو بجائے توفیقی کے اجتہادی

۱: کنز العمال: ج: ۱، ص: ۲۸۰

قرار دینا صحیح نہیں۔<sup>(۱)</sup>

کنز العمال کی روایت دیکھنے کے بعد ہی امام بیہقی کے استثناء کی عدم صحت میرے نزدیک واضح ہو گئی، پھر دیکھا کہ ملا بحر العلوم نے فوائح الرحموت میں اسے تفصیلاً تحریر فرمایا ہے اس لیے ان ہی کے حوالے سے لکھنا مناسب سمجھا۔ والحمد للہ۔

(۳) فتح الباری میں علامہ ابن حجر فرماتے ہیں:

وَمِمَّا يَدُلُّ عَلَىٰ أَنْ تَرْتَبِهَا تَوْقِيفِي مَا أَخْرَجَهُ أَحْمَدُ وَأَبُو دَاوُدَ  
عَنْ أَوْسِ بْنِ أَبِي أَوْسٍ عَنْ حُدَيْفَةَ الثَّقَفِيِّ قَالَ: كُنْتُ فِي الْوَفْدِ  
الَّذِينَ أَسْلَمُوا مِنْ ثَقِيفٍ (الْحَدِيثِ) وَفِيهِ فَقَالَ لَنَا رَسُولُ اللَّهِ صَلَّى  
اللَّهُ تَعَالَىٰ عَلَيْهِ وَسَلَّمَ: "طَرَأَ عَلَيَّ حِزْبٌ مِنَ الْقُرْآنِ فَأَرَدْتُ أَلَّا  
أَخْرُجَ حَتَّىٰ أَقْضِيَهُ"، فَسَأَلْنَا أَصْحَابَ رَسُولِ اللَّهِ صَلَّى اللَّهُ تَعَالَىٰ  
عَلَيْهِ وَسَلَّمَ قُلْنَا: كَيْفَ تُحْزِبُونَ الْقُرْآنَ؟ قَالُوا نُحْزِبُهُ ثَلَاثَ سُورٍ  
وَخَمْسَ سُورٍ وَسَبْعَ سُورٍ وَتِسْعَ سُورٍ وَإِحْدَىٰ عَشْرَةَ وَثَلَاثَ عَشْرَةَ  
وَحِزْبُ الْمُفْصَلِ مِنْ "ق" حَتَّىٰ نَخْتِمَ.

ترتیب سور کے توفیقی ہونے پر ایک دلیل وہ حدیث بھی ہے جو احمد اور ابوداؤد نے بطریق اوس بن ابی اوس حضرت حذیفہ ثقفی سے روایت کی ہے۔ انھوں نے کہا میں بنی ثقیف کے اس وفد میں تھا جو اسلام لایا۔ اسی طویل حدیث میں یہ حصہ ہے ہم سے رسول اللہ ﷺ نے فرمایا مجھ پر قرآن کا ایک حصہ (قرآنی منزل) وارد ہوا میں نے چاہا کہ اسے پورا کرنے سے پہلے باہر نہ آؤں۔ ہم نے صحابہ کرام سے دریافت کیا۔ آپ لوگ قراءت کے لیے کس طرح قرآن کی منزلیں مقرر کرتے ہیں۔ انھوں نے کہا تین

۱: فوائح الرحموت شرح مسلم الثبوت، از ملا بحر العلوم عبدالعلی فرنگی محلی، ص: ۳۱۷، ج: ۲، مطبع نوکسور لکھنؤ ۱۲۹۵ھ/۱۸۷۸ء ذوالحجہ/جنوری

سورتیں، پانچ سورتیں، سات سورتیں، نو سورتیں، گیارہ سورتیں، تیرہ سورتیں، اور ایک حزب ق سے ختم تک اسی ترتیب سے قرآن ہم پڑھتے ہیں۔

اس حدیث سے معلوم ہوا کہ صحابہ کرام عہد رسالت میں ختم قرآن کے لیے سات منزلیں مقرر کرتے تھے۔

**پہلی منزل** تین سورتوں پر مشتمل ہوتی، بقرہ، آل عمران، نساء، دوسری منزل پانچ سورتوں پر، مائدہ، انعام، اعراف، انفال، توبہ، تیسری منزل سات سورتوں پر، یونس، ہود، یوسف، زمر، ابراہیم، حجر، نخل، چوتھی منزل نو سورتوں پر، بنی اسرائیل، کہف، مریم، طہ، انبیاء، حج، مؤمنون، نور، فرقان، پانچویں منزل، گیارہ سورتوں پر، شعراء، نمل، قصص، عنکبوت، روم، لقمن، سجدہ، احزاب، سبأ، فاطر، یس، چھٹی منزل، تیرہ سورتوں پر، صافات، ص، زمر، مؤمن، حم سجدہ، شورئ، زخرف، دخان، جاثیہ، احقاف، سورہ محمد ﷺ، فتح، حجرات، اور ساتویں منزل، سورہ ق سے آخر قرآن تک پر مشتمل تھی۔

منزلوں اور سورتوں کی یہ ترتیب بعینہ وہی ہے جو آج رائج ہے، اسی لیے علامہ ابن حجر فرماتے ہیں:

فَهَذَا يَدُلُّ عَلَى أَنَّ تَرْتِيبَ السُّورِ عَلَى مَا هُوَ فِي الْمُنْصَحَفِ  
الآن كَانَ عَلَى عَهْدِ رَسُولِ اللَّهِ صَلَّى اللَّهُ تَعَالَى عَلَيْهِ وَسَلَّمَ. قَالَ:  
وَيَحْتَمِلُ أَنَّ الَّذِي كَانَ مُرْتَبًّا حِينَئِذٍ حِزْبُ الْمَفْصَلِ خَاصَّةً  
بِخِلَافِ مَا عَدَاهُ.<sup>(1)</sup>

یہ حدیث اس بات پر دال ہے کہ سورتوں کی جو ترتیب مصحف میں آج ہے وہی ترتیب عہد رسالت میں بھی تھی، ہاں یہ ممکن ہے کہ باضابطہ صرف منزل مفصل کی

:۱ فتح الباری، ج: ۹، ص: ۳۶

ترتیب دی گئی ہو اور بقیہ کی اس وقت اس طرح باضابطہ تدوین و ترتیب نہ رہی ہو۔  
 (۴) متعدد احادیث سے ثابت ہے کہ رسول اللہ ﷺ ہر سال ماہ رمضان میں  
 حضرت جبریل کے ساتھ نازل شدہ قرآن کا دور کرتے اور زندگی کے آخری رمضان  
 میں دوبار قرآن کا دور کیا، تدوین صحابہ اسی دورہ اخیر کے مطابق ہے۔  
 حضرت فاطمہ زہرا رضی اللہ تعالیٰ عنہا سے مروی ہے:

أَسْرَرْتُ إِلَيْهِ أَنَّ جِبْرِيْلَ كَانَ يُعَارِضُنِي الْقُرْآنَ كُلَّ سَنَةٍ مَرَّةً وَإِنَّهُ  
 عَارِضُنِي الْعَامَ مَرَّتَيْنِ وَلَا أَرَاهُ إِلَّا حَضَرَ أَجْلِي وَإِنَّكَ أَوَّلُ أَهْلِ بَيْتِي  
 لِمَلَقَاتِي. <sup>(۱)</sup>

رسول اللہ ﷺ نے مجھ سے راز دارانہ فرمایا جبریل میرے ساتھ ہر سال ایک  
 بار قرآن کا دور کرتے اس سال دوبار میرے ساتھ دور کیا ہے اس سے میں یہی سمجھتا ہوں  
 کہ میرا وقت اجل قریب آچکا ہے اور میرے گھر والوں میں سب سے پہلے تم مجھ سے  
 ملو گی۔

صحیح بخاری، جامع ترمذی، اور سنن نسائی میں حضرت ابن عباس رضی اللہ تعالیٰ عنہما سے  
 روایت ہے:

قَالَ كَانَ النَّبِيُّ صَلَّى اللَّهُ تَعَالَى عَلَيْهِ وَسَلَّمَ أَجْوَدَ النَّاسِ  
 بِالْخَيْرِ وَكَانَ أَجْوَدَ مَا يَكُونُ فِي رَمَضَانَ حِينَ يَلْقَاهُ جِبْرِيْلُ  
 وَكَانَ جِبْرِيْلُ عَلَيْهِ السَّلَامُ يَلْقَاهُ كُلَّ لَيْلَةٍ فِي رَمَضَانَ حَتَّى  
 يَنْسَلِخَ يَعْرِضُ عَلَيْهِ النَّبِيُّ صَلَّى اللَّهُ تَعَالَى عَلَيْهِ وَسَلَّمَ الْقُرْآنَ فَإِذَا  
 لَقِيَهُ جِبْرِيْلُ عَلَيْهِ السَّلَامُ كَانَ أَجْوَدَ بِالْخَيْرِ مِنَ الرِّيحِ الْمُرْسَلَةِ.  
 انھوں نے فرمایا رسول اللہ ﷺ خیر میں سب سے زیادہ سخی تھے، اور ان کی

۱: بخاری، باب علامات النبوة، ج: ۱، ص: ۵۱۴



سخت اور بھاری اور بھی زیادہ ہوتی، جب حضرت جبریل ان سے ملتے، حضرت جبریل ان سے رمضان کی ہر شب میں ملتے یہاں تک کہ رمضان ختم ہو جاتا، ان سے حضور ﷺ قرآن کا دور کرتے، توجب جبریل ان سے ملتے تو ان کا فیضان کرم، نفع عام کے لیے بھیجی ہوئی ہو اسے بھی زیادہ ہوتا۔

امام بخاری و مسلم و نسائی و ابن ماجہ نے حضرت ابو ہریرہ سے روایت کی ہے:  
 قَالَ كَانَ يَعْرِضُ عَلَيَّ النَّبِيُّ صَلَّى اللَّهُ تَعَالَى عَلَيْهِ وَسَلَّمَ الْقُرْآنَ كُلَّ عَامٍ مَرَّةً فَعَرَضَ عَلَيَّ مَرَّتَيْنِ فِي الْعَامِ الَّذِي قُبِضَ فِيهِ. حضور ﷺ کے ساتھ ہر سال قرآن کا ایک بار دور ہوتا، توجب سال سرکار نے وفات پائی دوبار دورہ قرآن ہوا۔

امام احمد، ابن ابی داؤد، اور طبری نے بطریق عبیدہ بن عمرو سلمانی روایت کی ہے:  
 ان الذي جمع عليه عثمان الناس يوافق العرضة الأخيرة<sup>(۱)</sup>  
 حضرت عثمان نے جس زبان و قرآن پر لوگوں کو جمع کیا ہے وہ دورہ اخیرہ کے مطابق ہے۔

حاکم نے حضرت سمرہ سے بسند حسن روایت کی اور حاکم نے تو اسے صحیح بتایا ہے:  
 عَرَضَ الْقُرْآنَ عَلَيَّ رَسُولُ اللَّهِ صَلَّى اللَّهُ تَعَالَى عَلَيْهِ وَسَلَّمَ عَرَضَاتٍ وَيَقُولُونَ إِنَّ قِرَاءَتَنَا هَذِهِ هِيَ الْعَرَضَةُ الْآخِرَةُ. رسول اللہ ﷺ پر کئی بار قرآن کا دور ہوا، اور صحابہ بتاتے ہیں کہ ہماری یہ قراءت وہی آخری دورہ قرآن والی ہے۔

ابن اشعث نے حضرت ابن سیرین سے بھی حضرت ابن عباس و سمرہ کے ہم معنی روایت کی ہے۔ ابن الانباری نے مصاحف میں ابو عبد الرحمن سلمی سے روایت کی ہے کہ:

۱: فتح الباری، ج: ۹، ص: ۳۷

كان قراءة ابي بكر وعمر وعثمان وزيد بن ثابت والمهاجرين والانصار واحدة وهى التى قرأها ﷺ على جبرئيل مرتين فى العام الذى قبض فيه. وكان زيد شهد العرضة الاخيرة وكان يقرئ الناس بها حتى مات ولذلك اعتمده الصديق فى جمعه وولاه عثمان كتبة المصاحف. <sup>(١)</sup>

حضرت ابو بکر، عمر، عثمان، زید بن ثابت، مہاجرین اور انصار کی قراءت ایک ہی تھی، اور یہ وہی تھی جو رسول اللہ ﷺ نے اپنے سال وفات حضرت جبرئیل علیہ السلام کے سامنے دوبار پڑھی۔ اور حضرت زید قرآن کے دورہ اخیرہ میں حاضر تھے۔ اور لوگوں کو اپنی وفات تک وہی قراءت کراتے تھے اسی لیے حضرت صدیق نے اپنی تدوین میں ان پر اعتماد کیا، اور حضرت عثمان نے کاتبین مصاحف کا سربراہ ان ہی کو بنایا۔

ابو عبید نے داؤد بن ہند سے روایت کی ہے:

قَالَ قُلْتُ لِلشَّعْبِيِّ قَوْلُهُ تَعَالَى شَهْرُ رَمَضَانَ الَّذِي أُنزِلَ فِيهِ الْقُرْآنُ أَمَا كَانَ يَنْزَلُ عَلَيْهِ فِي سَائِرِ السَّنَةِ قَالَ بَلَى وَلَكِنَّ جِبْرِيْلَ كَانَ يُعَارِضُ مَعَ النَّبِيِّ صَلَّى اللَّهُ تَعَالَى عَلَيْهِ وَسَلَّمَ فِي رَمَضَانَ مَا أَنْزَلَ اللَّهُ فَيُحْكِمُ اللَّهُ مَا يَشَاءُ وَيَنْسَخُ مَا يَشَاءُ فَكَانَ السَّرْفِي عَرْضَهُ مَرَّتَيْنِ فِي سَنَةِ الْوَفَاةِ اسْتِقْرَارَهُ عَلَى مَا كَتَبَ فِي الْمَصْحَفِ الْعُثْمَانِي وَالْاِقْتِصَارَ عَلَيْهِ وَتَرَكَ مَا عَدَاهُ. <sup>(٢)</sup>

”انہوں نے کہا: میں نے امام شعبی سے عرض کیا اللہ تعالیٰ کا ارشاد ہے ”رمضان کا مہینہ جس میں قرآن اتارا گیا“ تو کیا قرآن باقی سال میں نہیں اترتا تھا؟ انہوں نے فرمایا:

۱: قسطلانی ج: ۷، ص: ۳۵۹

۲: قسطلانی ج: ۷، ص: ۳۶۴

کیوں نہیں، لیکن حضرت جبرئیل، نبی کریم ﷺ کے ساتھ ماہ رمضان میں نازل شدہ قرآن کا دور کیا کرتے تھے تو اللہ تعالیٰ جسے چاہتا محکم فرماتا، اور جسے چاہتا منسوخ فرماتا، سال وفات دوبار دور ہونے میں یہی راز تھا کہ قرآن اسی پر مستقر ہو جائے جو بعد میں مصحف عثمانی میں لکھا گیا، اسی پر اقتضار ہو اور اس کے علاوہ کو ترک کر دیا جائے۔

(۵) علامہ جلال الدین عبدالرحمن بن ابی بکر سیوطی فرماتے ہیں:

وَمِمَّا يَدُلُّ عَلَى أَنَّهُ تَوْقِيفِي كَوْنُ الْحَوَامِيمِ رُتِبَتْ وَلَاءٌ  
وَكَذَا الطَّوَّاسِينِ وَلَمْ تُرْتَبِ الْمُسَبِّحَاتُ وَلَاءٌ بَلْ فُصِّلَ بَيْنَ  
سُورِهَا وَفُصِّلَ بَيْنَ طَسْمِ الشُّعْرَاءِ وَطَسْمِ الْقَصَصِ بِطَسْمِ مَعَ أَنَّهَا  
أَقْصَرُ مِنْهُمَا وَلَوْ كَانَ التَّرْتِيبُ اجْتِهَادِيًّا لَذُكِرَتِ الْمُسَبِّحَاتُ  
وَلَاءً، وَأَخْرَجَتْ طَسْمَ عَنِ الْقَصَصِ. <sup>(۱)</sup>

ترتیب سور کے توقیفی ہونے کی دلیل یہ بھی ہے کہ حم اور طس والی سورتیں مسلسل مرتب کی گئیں۔ مگر جن سورتوں کے شروع میں سبح کا کلمہ ہے وہ مسلسل نہیں، بلکہ ان میں فصل ہے۔ اور طسم شعراء اور طسم قصص کے درمیان طس نمل رکھی گئی ہے حالانکہ یہ طس ان دونوں سے چھوٹی ہے۔ اگر ترتیب اجتہادی ہوتی تو مسبجات (کلمہ تسبیح والی سورتیں) مسلسل ہوتیں اور طس نمل طسم قصص کے بعد ہوتی۔

اسی معنی کے قریب علامہ قسطلانی نقل فرماتے ہیں:

قال بعضهم: لترتيب وضع السور في المصحف أشياء  
تطلعك على أنه توقيفي صادر عن حكيم. <sup>(۲)</sup>

۱: اتقان، ج: ۱، ص: ۶۵

۲: ارشاد الساری، ج: ۷، ص: ۳۶۳

مصحف میں کتابت سور کی ترتیب پر کچھ ایسے شواہد ہیں جن پر غور کرو تو تمہیں معلوم ہو گا کہ یہ ترتیب توفیقی اور بلاشبہ ایک حکمت والے کی طرف سے صادر ہے۔ توفیقی ہونے پر یہ چند امور دال ہیں:

- (۱) حروف کی یکسانیت، جیسے حم والی سورتوں میں۔
- (۲) ہر سورہ کا شروع اس سے پہلی سورہ کے آخر سے معنوی موافقت رکھتا ہے جیسے الحمد کا آخر اور بقرہ کا شروع ایک دوسرے سے مناسبت رکھتا ہے۔
- (۳) وزن لفظی کی مناسبت جیسے آخرت اور اول اخلاص۔
- (۴) مجموعی طور پر بھی ایک سورہ دوسری سے مشابہت رکھتی ہے جیسے الضحیٰ اور الم نشرح۔<sup>(۱)</sup>

علامہ قسطلانی نے اس کے علاوہ مزید باتیں بھی بیان کی ہیں۔ اور آیات و سورتوں کی باہمی مناسبت تفسیر کبیر وغیرہ میں تو ہر جگہ مفصل طور پر بیان کی گئی ہے۔ علامہ بقاعی کی اس موضوع پر مستقل تصنیف ہے نظم الدرر فی مناسبات الای و السور جو آٹھ جلدوں میں دائرۃ المعارف حیدرآباد سے شائع ہوئی ہے۔ ان بیانات کا مفاد یہی ہے کہ ترتیب سور توفیقی اور تعلیم رسول علیہ الصلاۃ والسلام کے مطابق ہے۔ بعینہ یہی ترتیب لوح محفوظ کی بھی ہے۔ علامہ کرمانی برہان میں فرماتے ہیں:

تَرْتِيبُ السُّورِ هَكَذَا هُوَ عِنْدَ اللَّهِ فِي اللُّوحِ الْمَحْفُوظِ عَلَى هَذَا التَّرْتِيبِ وَعَلَيْهِ كَانَ صَلَّى اللَّهُ تَعَالَى عَلَيْهِ وَسَلَّمَ يَعْزِضُ عَلَى جَبْرِيلَ كُلِّ سَنَةٍ مَا كَانَ يَجْتَمِعُ عِنْدَهُ مِنْهُ وَعَرَضَهُ عَلَيْهِ فِي السَّنَةِ الَّتِي تُؤْفَى فِيهَا مَرَّتَيْنِ وَكَانَ آخِرُ الْآيَاتِ نَزُولًا: {وَاتَّقُوا يَوْمًا

۱: ارشاد الساری، ج: ۷، ص: ۳۶۳

تُرْجَعُونَ فِيهِ إِلَى اللَّهِ} ، فَأَمْرُهُ جِبْرِيلُ أَنْ يَضَعَهَا بَيْنَ آيَتِي الرَّبِّ وَالَّذِينَ<sup>(۱)</sup>.

سورتوں کی بعینہ یہی ترتیب لوح محفوظ میں بھی ہے۔ اور اسی ترتیب پر رسول اللہ ﷺ ہر سال جبریل علیہ السلام سے قرآن کا دور کرتے جب جبریل حضور ﷺ سے رمضان میں ملتے اور اسی ترتیب پر وفات کے سال دوبارہ قرآن فرمایا۔ سب سے آخر میں {وَاتَّقُوا يَوْمًا تُرْجَعُونَ فِيهِ إِلَى اللَّهِ الْآيَةَ} نازل ہوئی جسے حضرت جبریل نے آیت ربا اور آیت دین کے درمیان رکھنے کو بتایا۔

جو لوگ ترتیب سور کو اجتہادی بتاتے ہیں ان کا عظیم استدلال یہ ہے کہ اگر ترتیب سور اجتہادی نہ ہوتی تو مصاحف سلف میں اختلاف نہ ہوتا۔

مگر مصاحف سلف قرآن کے زمانہ نزول کے --- اور آخری دورہ قرآن سے پہلے کے ہیں۔ حضرت عثمان رضی اللہ عنہ کے زمانے میں قرآن کی ترتیب آخری دورہ قرآن کے موافق رکھی گئی۔ جو اس بارے میں اصل اور مرجع و معتمد ہے۔ پھر اسی ترتیب پر صحابہ کرام کا اجماع ہو گیا۔ لہذا اس سے پہلے کا اختلاف اس ترتیب کے اجتہادی ہونے کی دلیل نہیں بن سکتا۔ اور اس اختلاف کی بنیاد پر عہد عثمانی کی تدوین کے توفیقی ہونے کا انکار درست نہیں۔

ملا علی قاری رضی اللہ عنہ فرماتے ہیں:

الأصح أن ترتيب السور توقيفي أيضا وإن كانت مصاحفهم مختلفة في ذلك قبل العرصة الأخيرة التي عليها مدار جمع عثمان<sup>(۲)</sup>.  
”صحیح ترین یہی ہے کہ سورتوں کی بھی ترتیب توفیقی ہے۔ اگرچہ ان کے مصاحف اس

۱: اتقان، ج: ۱، ص: ۶۴

۲: مرقات، ج: ۲، ص: ۶۳۳

آخری دورہ قرآن سے پہلے مختلف تھے جس پر تدوین عثمانی کا دار و مدار ہے۔“ اور حضرت علی کا مصحف تو محض اس لیے مختلف تھا کہ انھوں نے ترتیب قراءت کے مطابق اُسے لکھا ہی نہ تھا، بلکہ اُسے ترتیب نزول کے مطابق جمع کیا تھا، تاکہ یہ پتا چل سکے کہ کون سی سورہ پہلے اور کون بعد میں نازل ہوئی۔ تو یہ ایک علمی ترتیب ہوئی واقعہً اگر وہ ہوتا تو اُس سے ایک بڑا علم حاصل ہوتا۔ اور نسخ و منسوخ کی معرفت میں وہ کار آمد ہوتا۔ پھر مصحف عثمانی خود حضرت علی کا تائید یافتہ ہے۔ صحابہ کرام کے ساتھ وہ بھی شریک اجماع ہیں۔

علامہ قسطلانی تحریر فرماتے ہیں کہ ترتیب سور کے اجتہادی اور توقیفی ہونے کے بارے میں علما کا اختلاف لفظی ہے۔ معنی دونوں کا مال ایک ہی ہے۔

لأن القائل بالأول يقول إنه رمز إليهم ذلك لعلمهم بأسباب نزوله ومواقع كلماته، ولذلك قال الإمام مالك: وإنما ألفوا القرآن على ما كانوا يسمعون من النبي صَلَّى اللهُ تَعَالَى عَلَيْهِ وَسَلَّمَ.<sup>(۱)</sup>

”اس لیے کہ اجتہادی کے قائل بھی یہی کہتے ہیں کہ ترتیب کا معاملہ صحابہ کے سپرد کر دیا گیا اس لیے کہ وہ قرآن کے اسباب نزول اور اس کے کلمات کے مواقع سے اچھی طرح واقف تھے۔ جب ہی تو امام مالک نے فرمایا۔ کہ صحابہ نے قرآن کی تدوین اسی طرح کی ہے جس طرح وہ رسول اللہ ﷺ سے سنا کرتے تھے۔“

حالانکہ امام مالک ترتیب سور کے اجتہادی ہونے کے قائل ہیں۔ اس سے معلوم ہوا کہ اختلاف محض لفظی ہے کہ توقیفی کے قائلین یہ بتاتے ہیں کہ صحابہ نے سورتوں کی ترتیب حکم رسول کے مطابق رکھی ہے۔ اور اجتہادی کے قائلین یہ بتاتے

ہیں کہ اس بارے میں رسول اللہ ﷺ کا حکم صریح نہ تھا۔ بلکہ سورتوں کی ترتیب کا معاملہ صحابہ پر چھوڑ دیا گیا تھا، اس لیے کہ صحابہ خود جانتے تھے کہ ہر سورہ اور قرآن کے ہر کلمہ کا مقام کہاں ہے کیوں کہ وہ رسول اللہ ﷺ کی قراءت سن چکے تھے۔ چنانچہ اسی کے مطابق انھوں نے سورتوں کی ترتیب و تدوین رکھی۔ تو نتیجہ یہی نکلا کہ ترتیب سورہ بہر حال محض اجتہادی نہیں بلکہ حکم رسول یا قراءت رسول علیہ الصلوٰۃ والسلام کے مطابق ہے۔

### حضرت عثمان کا لقب جامع قرآن

حضرت عثمان ذوالنورین رضی اللہ عنہ کو جامع قرآن کہا جاتا ہے۔ بعض بزرگوں نے فرمایا وہ جامع قرآن نہیں۔ مگر تفصیلات جاننے والا آسانی سمجھ سکتا ہے کہ ایسا بھی نہیں کہ جمع قرآن میں ان کا کوئی دخل ہی نہ ہو۔ جمع قرآن کے سلسلے میں ان کا بھی نمایاں کردار ہے۔ لہذا بالکل یہ بھی نہیں کہا جاسکتا کہ وہ سرے سے جامع قرآن ہی نہیں۔ جب خلق خدا قرن اول ہی سے ایک حقیقت کی بنیاد پر انھیں جامع قرآن کے لقب سے یاد کرتی آئی ہے تو سب کو خطا کار ٹھہرانا بھی مناسب نہیں۔ حضرت ذوالنورین بھی بلاشبہ اس لقب کے مستحق ہیں۔ لہذا انھیں اس لقب سے یاد کرنا صحیح ہے۔

اعلیٰ حضرت امام احمد رضا قادری بریلوی علیہ الرحمۃ کا اس سلسلے میں ایک رسالہ ہے **جمع القرآن ویم عزوہ لعثمان** (۱۳۲۲ھ) اس میں فرماتے ہیں:

اصل جمع قرآن بحکم رب العزّة حسب ارشاد حضور پر نور سید الانبیاء ﷺ ہو لیا تھا سب سورہ کا ایک جا کرنا باقی تھا جو امیر المؤمنین صدیق اکبر نے بمشورہ امیر المؤمنین فاروق اعظم رضی اللہ تعالیٰ عنہ کیا پھر اسی جمع فرمودہ صدیقی کی نقلوں سے مصاحف بنا کر امیر المؤمنین عثمان غنی نے بمشورہ امیر المؤمنین مولیٰ علی رضی اللہ تعالیٰ عنہ بلاد اسلام میں شائع کیے

اور تمام امت کو اصل لہجہ قریش پر مجتمع ہونے کی ہدایت فرمائی اسی وجہ سے وہ جناب جامع القرآن کہلائے ورنہ حقیقۃً جامع القرآن رب العزۃ تعالیٰ شانہ ہے:

كما قال عز من قائل: ان علينا جمعه وقرآنه

(بے شک ہمارے ذمہ ہے اس کا جمع کرنا اور پڑھنا)

اور بنظر ظاہر حضور سید المرسلین ﷺ اور ایک جگہ اجتماع کے لحاظ سے سب میں پہلے جامع القرآن حضرت صدیق اکبر رضی اللہ عنہ۔

اسی رسالے میں دوسری جگہ لکھتے ہیں:

سور قرآنیہ اگرچہ متفرق مواقع سے ایک وعا (ظرف) میں مجتمع ہو گئی تھیں اور وہ مجموعہ صدیق پھر فاروق پھر ام المومنین حفصہ رضی اللہ عنہا کے پاس تھا مگر ہنوز تین کام باقی تھے:

(۱) اُن مجموع (جمع کردہ) صحیفوں کا ایک مصحف واحد میں نقل ہونا۔

(۲) اُس مصحف کے نسخے معظم بلاد اسلام، مملکت اسلامیہ کے عظیم عظیم قسموں میں

تقسیم ہونا۔

(۳) رخصت سابقہ کی بنا پر جو بعض اختلافات لہجہ کے آثار، کتابت قرآن عظیم میں متفرق لوگوں کے پاس تھے اور وہ قرآن عظیم کے حقیقی، اصلی، مُنزَل من اللہ، ثابت مستقر، غیر منسوخ، محفوظ لہجہ سے جدا تھے، دفعِ فتنہ کے لیے ان کا محو ہونا۔

یہ تینوں کام حفظ حافظ حقیقی، جامع ازلی جل جلالہ نے اپنے تیسرے بندے امیر المومنین، جامع القرآن ذی النورین عثمان رضی اللہ عنہ سے لیا۔۔۔ اور قرآن عظیم کا جمع کرنا حسب وعدۃ الہیہ تام وکامل ہوا۔ اس لیے اس جناب کو جامع القرآن کہتے ہیں۔



## اعراب قرآن

خط عربی میں پہلے حرکات، سکون، تشدید اور نقطوں کا وجود نہ تھا، اس لیے قرآن میں بھی اعراب اور نقطے نہ تھے۔ تعلمون، یعلمون، فتح، ففتح، سمن، شمن سب کی شکلیں یکساں ہوتیں۔ مگر یہ عرب کی قدرت زبان اور ان کے فہم کلام کا کرشمہ تھا کہ وہ ان سب کے بغیر اصلی حرف و حرکت کی تعیین کر لیتے اور صحیح پڑھتے، مصحف عثمانی کی تدوین کے بعد بھی قریباً پچاس سال تک لوگ اسی طرح پڑھتے رہے۔ جب مملکت اسلامیہ کے حدود وسیع ہوئے اور عرب و عجم کا اختلاط ہوا تو اکثر عجم اور بعض عرب سے بھی قراءت میں بہت سی غلطیاں ہونے لگیں جس کے پیش نظر حجان بن یوسف نے حکم دیا کہ ہم شکل حروف میں امتیاز کرنے کے لیے علامات مقرر کی جائیں چنانچہ حضرت نصر بن عاصم لیشی نے نقطے ایجاد کیے۔ جس سے ہم شکل حروف میں اشتباہ جاتا رہا، سب سے پہلے با اور تا پر نقطے لگائے گئے جسے دیکھ کر لوگ خوش ہوئے اور کہا اس میں کوئی حرج نہیں یہ نقطے تو حروف کے لیے نور اور رونق ہیں۔ انھوں نے اس وقت اختتام آیت کی علامت بھی اولاً نقطے ہی سے مقرر کی۔ پھر موجودہ علامات ایجاد کیں۔

اعراب کی سب سے پہلے ایجاد کرنے والے ابوالاسود دہلی تابعی بصری ہیں۔۔۔ جنھوں نے حضرت علی رضی اللہ عنہ کے طریقہ آغاز پر علم نحو کی ایجاد و تکمیل کی۔ انھوں نے ایک شخص کو ان اللہ بری من المشرکین و رسولہ (بکسرہ لام) پڑھتے سنا (جس کے معنی یہ ہو جاتے ہیں کہ بے شک اللہ مشرکوں سے بری ہے اور اپنے رسول سے) یہ غلطی بہت بڑی تھی انھوں نے فرمایا معاذ وجہ اللہ ان یبری من رسولہ (خدا کی پناہ اس سے کہ وہ اپنے رسول سے بری ہو) انھیں اعراب کی ضرورت کا شدت سے احساس ہوا۔ جس کے بعد انھوں نے اعراب وضع کیا، مگر اس وقت زبر، زیر، پیش وغیرہ کی یہ

شکلیں نہ تھیں جو آج ہیں، انھوں نے نقطوں ہی سے اعراب کا کام لیا۔  
 فرق یہ تھا کہ اعرابی نقطوں کے لیے اس رنگ کی روشنائی استعمال نہ ہوتی جس  
 رنگ سے قرآن لکھا ہوتا۔ بلکہ اس کے لیے مخالف رنگ کی روشنائی استعمال کرتے۔  
 زبر کے لیے حرف کے اوپر ایک نقطہ، زیر کے لیے حرف کے نیچے ایک نقطہ، ضمہ کے  
 لیے حرف کے اندر ایک نقطہ، اور تشدید کے لیے دو نقطے مقرر کیے۔

پھر خلیل بن احمد فراہیدی نے تشدید، مد، ہمزہ، جزم، وصل اور حرکات کی علامتیں  
 ایجاد کیں اور کسرہ، فتحہ، ضمہ، (زیر، زبر، پیش) کی وہ صورتیں وضع کیں جو آج ہیں۔  
 جب اعراب اور نقطوں کے بعد بھی لوگوں نے قراءت میں غلطیاں دیکھیں تو اس  
 کے حل پر بھی غور کیا، مگر سوائے اس کے کوئی حل نظر نہ آیا کہ لوگ قرآن، علما اور حفاظ  
 سے زبانی طور پر اصلاح اور تعلیم و تلقین حاصل کریں۔

پھر علمائے امت نے علم حروف، علم اعراب، فن تجوید، اور علم قراءتِ مختلفہ میں  
 باقاعدہ کتابیں لکھیں، تمام امور کی توضیح و تنقیح کی اور مشکلات کا ازالہ فرمادیا۔

قرآن الگ الگ سورتوں میں تو شروع ہی سے منقسم تھا، ایک حدیث گزری جس سے  
 معلوم ہوا کہ سات منزلوں کی تعیین و تقسیم بھی عہد رسالت ہی میں ہو چکی تھی۔ پاروں کی  
 تقسیم حجاج ہی کے زمانے میں ہوئی۔ اور مصحف میں منزلوں کے نشانات بھی اسی نے  
 حسن اور یحییٰ بن یعمر سے لگوائے۔ دس آیات کے اختتام پر ایک علامت (ے) لگی ہوتی  
 ہے۔ اس کی ایجاد مامون عباسی کے زمانے میں ہوئی۔ رکوع کی علامت بھی اسی زمانے  
 میں مقرر ہوئی، اس طرح کہ نماز تراویح میں جتنی مقدار پڑھ کر حضرت عثمان غنی رضی اللہ عنہ  
 رکوع کیا کرتے اس کے اختتام پر کنارے یہ علامت (ع) لگا دی گئی۔<sup>(۱)</sup>

۱: تفسیر روح البیان، از علامہ اسماعیل حقی، م ۱۱۳۷ھ ج: ۹، ص: ۹۹۔ آخر سورہ حجرات مطبع عثمانیہ  
 استنبول ۱۹۲۶ء / تفسیر نعیمی از مفتی احمد یار خاں صاحب نعیمی رحمۃ اللہ علیہ م ۱۳۹۱ھ، مقدمہ۔

## قرآن کی سورتوں، آیتوں اور کلمات و حروف کی تعداد

تمام معتبر لوگوں کا اس بات پر اجماع ہے کہ قرآن میں ایک سو چودہ (۱۱۴) سورتیں ہیں۔ آیتوں کے بارے میں ابو عمرو دانی ارشاد فرماتے ہیں کہ چھ ہزار آیات تو بالاجماع سب کہتے ہیں۔ زائد کی تعیین میں اختلاف ہے۔ ابن الضریس نے سید المفسرین حضرت عبداللہ بن عباس رضی اللہ تعالیٰ عنہما سے روایت کی ہے کہ قرآن میں چھ ہزار چھ سو سولہ (۶۶۱۶) آیتیں ہیں۔ اور تین لاکھ تیس ہزار چھ سو اکہتر (۳۲۳۶۷۱) حروف ہیں۔ ایک جماعت نے کلمات قرآن سہتر ہزار نو سو چونتیس (۷۷۹۳۴) شمار کیے ہیں۔ واللہ تعالیٰ اعلم<sup>(۱)</sup>

قرآن میں					
۱۰۱۹۹	ت	۱۱۴۲۸	ب	۴۸۸۷۲	الف
۳۹۹۳	ح	۳۲۷۳	ج	۱۰۲۷۷	ث
۴۶۹۹	ذ	۵۶۴۲	د	۱۴۱۶	خ
۵۸۹۱	س	۱۵۹۰	ز	۱۱۷۹۹	ر
۱۶۰۷	ض	۲۰۱۳	ص	۲۲۵۳	ش
۹۲۲۰	ع	۸۴۲	ظ	۱۲۷۴	ط
۶۸۱۳	ق	۸۴۹۹	ف	۲۲۰۸	غ
۲۶۱۳۵	م	۳۰۴۲۳	ل	۹۵۰۰	ک
۱۹۵۷۰	ہ	۲۵۵۳۶	و	۲۶۵۶۰	ن
۳۲۲۶۰۰	کل حروف	۲۵۹۱۹	ی	۴۷۲۰	لا

۱: اتقان ج: ۱، نوع: ۱۹، ص: ۶۹ و ۷۲ / مفتاح السعاده و مصباح السیادہ فی موضوعات العلوم، احمد بن مصطفیٰ طاش کبریٰ زادہ ج: ۲، ص: ۳۹۶ تا ۳۹۴

۳۹۵۸۲	زیر	۵۳۲۴۳	زبر	۱۰۵۶۸۴	نقطے
۱۲۵۳	تشریح	۱۷۷۱	مد	۸۸۰۴	پیش
۵۴۰	رکوعات	۱۱۴	سورتیں	۷۷۴۳۶	کلمات
۶۲۳	اعشار بصری	۴۲۳	اعشار کوفی	۱۴	آیات سجدہ
۶۶۶۶	آیات عامہ	۱۲۴۶	انحاس بصری	۸۴۷	انحاس کوفی
بستان العارفین از: فقیہ ابواللیث سمرقندی (م ۳۷۳ھ) بحوالہ استاذ قراءت شیخ عبدالعزیز بن عبداللہ علیہا الرحمہ <sup>(۱)</sup>					

۱: اعداد مندرجات کافرق شمار کرنے والوں کے شمار میں اختلاف کی وجہ سے ہے۔ اس صفحہ پر جو نقشہ دیا گیا ہے وہ بھی صرف ایک شمار کے تحت ہے۔

## فاتحہ الكتاب

سورہ فاتحہ سے متعلق حضرت ابن مسعود رضی اللہ عنہ کے بارے میں یہ منقول ہے کہ وہ اسے مصحف میں نہ لکھتے، ابو عبید نے بسند صحیح ابن سیرین سے روایت کی ہے:

قال كتب أبي بن كعب في مصحفه فاتحة الكتاب والمعوذتين واللهم انا نستعينك واللهم اياك نعبد وتركهن ابن مسعود وكتب عثمان منهن فاتحة الكتاب والمعوذتين<sup>(۱)</sup>  
ابن سیرین نے فرمایا: ابی بن کعب نے اپنے مصحف میں فاتحہ الكتاب، معوذتین اللهم انا نستعينك اور اللهم اياك نعبد لکھیں۔ اور حضرت ابن مسعود نے یہ سب نہ لکھیں۔ اور حضرت عثمان نے ان میں سے صرف فاتحہ الكتاب اور معوذتین لکھیں۔

عبد بن حمید نے ابراہیم سے روایت کی:

قال: كان عبد الله لا يكتب فاتحة الكتاب في المصحف وقال: لو كتبتها لكتبت في أول كل شيء<sup>(۲)</sup>  
ابراہیم نے فرمایا عبد اللہ بن مسعود فاتحہ الكتاب مصحف میں نہ لکھتے اور فرماتے اگر میں اسے لکھتا تو بالکل شروع میں لکھتا۔

ان روایتوں سے صرف یہ معلوم ہوتا ہے کہ حضرت ابن مسعود رضی اللہ عنہ فاتحہ الكتاب اپنے مصحف میں نہ لکھتے۔ کسی روایت سے یہ ثابت نہیں کہ انھیں قرآنیت فاتحہ میں کوئی شک رہا ہو، نہ ہی یہ کسی قابل ذکر شخصیت کا قول ہے۔ معوذتین کے بارے میں تو بعض حضرات اس کے قائل ہیں کہ حضرت ابن مسعود کو ان کی قرآنیت سے انکار تھا لیکن سورہ فاتحہ کے بارے میں وہ بھی یہی مانتے ہیں کہ حضرت ابن مسعود رضی اللہ عنہ بلاشبہ

۱: اتقان، ج: ۱، ص: ۶۵، نوع: ۱۹

۲: در منثور، ج: ۱، ص: ۱

قرآنی فاتحہ کے قائل تھے۔ مثلاً ابن قتیبہ مشکل القرآن میں رقم طراز ہیں (واضح رہے کہ ابن قتیبہ معوذتین کے بارے میں حضرت ابن مسعود کی طرف انکار قرآنیات کی نسبت صحیح ماننے والوں میں سے ہیں):

وَأَمَّا إِسْقَاطُهُ الْفَاتِحَةَ مِنْ مُصْحَفِهِ فَلَيْسَ لِظَنِّهِ أَنَّهَا لَيْسَتْ مِنَ الْقُرْآنِ مَعَاذَ اللَّهِ! وَلَكِنَّهُ ذَهَبَ إِلَى أَنَّ الْقُرْآنَ إِنَّمَا كُتِبَ وَجُمِعَ بَيْنَ اللَّوْحَيْنِ مَخَافَةَ الشُّكِّ وَالنِّسْيَانِ وَالزِّيَادَةِ وَالنَّقْصَانِ وَرَأَى أَنَّ ذَلِكَ مَأْمُونٌ فِي سُورَةِ الْحَمْدِ لِقِصَرِهَا وَوُجُوبِ تَعَلُّمِهَا عَلَى كُلِّ أَحَدٍ.<sup>(۱)</sup>

حضرت ابن مسعود رضي الله عنه کا اپنے مصحف میں سورہ فاتحہ نہ لکھنا اس گمان کی بنیاد پر نہیں کہ معاذ اللہ وہ قرآن نہیں بلکہ ان کا خیال یہ تھا کہ قرآن کی کتابت و تدوین کی غرض یہ ہے کہ شک و نسیان اور کمی بیشی کا اندیشہ جاتا رہے اور سورہ فاتحہ کے بارے میں یہ اندیشہ نہیں کیوں کہ یہ مختصر ہے اور ہر شخص پر اس کا سیکھنا واجب ہے۔ (اس لیے اس کی قرآنیات میں کسی شبہہ کی گنجائش یا اس کے نسیان کا امکان نہیں، لہذا اس کے لکھنے کی ضرورت بھی نہیں)۔

اور حضرت ابن مسعود رضي الله عنه کے لیے قرآنیات فاتحہ میں کسی شک و شبہہ کی گنجائش کیوں کر ہو سکتی ہے، جب کہ انھوں نے پوری زندگی نبی کریم صلی الله عليه وآله وسلم سے نماز میں اس کی قراءت سنی، خود بھی قراءت کی۔ خلفا و صحابہ سے بھی سنی پھر قراءت صحیحہ متواترہ جو حضرت ابن مسعود رضي الله عنه سے منقول ہے۔ اس میں بھی سورہ فاتحہ موجود ہے۔ لہذا یہ امر بالکل قطعی اور یقینی ہے کہ حضرت ابن مسعود رضي الله عنه کے نزدیک سورہ فاتحہ جزو قرآن ہے۔ اس پر مزید کسی بحث کی ضرورت نہیں۔ معوذتین کی بحث میں ضمنی طور پر سورہ فاتحہ کا ذکر جا بجا آ رہا ہے۔ مگر یہ قول فیصلہ پیش نظر رکھیں۔

## معوذتین کی قرآنیت

حضرت عبداللہ بن مسعود رضی اللہ عنہ کی ایک حدیث سے اس باب میں سخت خلجان پیدا ہو گیا ہے۔ مخالفین کو اعتراض کا موقع ملا، موافقین کو حیرت ہوئی اور ان کے اس سلسلے میں ظاہر آئین قول سامنے آگئے۔ یہ بحث بسط و تفصیل کا متقاضی ہے اس لیے تفصیل مناسب۔

امام احمد اور ابن حبان کی روایت میں ہے:

عبداللہ بن مسعود کان لایکتب المعوذتین فی المصحف<sup>(۱)</sup>  
عبداللہ بن مسعود معوذتین (قل اعوذ برب الفلق، قل اعوذ برب الناس) اپنے مصحف میں نہ لکھتے۔

عبداللہ بن امام احمد نے زیادات مسند میں، اور ابن مردویہ نے بطریق اعمش، ابواسحق سے انھوں نے عبدالرحمن بن یزید نخعی سے روایت کی ہے:

كَانَ عَبْدُ اللَّهِ بْنُ مَسْعُودٍ يَحْكُمُ الْمُعَوِّذَتَيْنِ مِنْ مَصَاحِفِهِ  
وَيَقُولُ إِنَّهُمَا لَيْسَتَا مِنْ كِتَابِ اللَّهِ.<sup>(۲)</sup>

عبداللہ بن مسعود اپنے مصاحف سے معوذتین کھرچ دیتے، اور کہتے یہ دونوں کتاب اللہ سے نہیں۔

علامہ جلال الدین سیوطی ”الدر المنثور فی التفسیر بالماثور“ میں مختلف روایات و طرق کو یک جا کرتے ہوئے رقم طراز ہیں:

اخرج أحمد والبزار والطبرانی وابن مردويه من طرق

۱: فتح الباری، ج: ۸، ص: ۵۲۶

۲: فتح الباری، ج: ۸، ص: ۵۲۶/ارشاد الساری ج: ۷، ص: ۳۵۲/عمدة القاری، ج: ۲۰، ص: ۱۱

صَحِيحَةٌ عَنْ ابْنِ عَبَّاسٍ وَابْنِ مَسْعُودٍ أَنَّهُ كَانَ يَحْكُمُ الْمَعْوِذَتَيْنِ مِنَ الْمُصْحَفِ وَيَقُولُ: لَا تَخْلُطُوا الْقُرْآنَ بِمَا لَيْسَ مِنْهُ إِنَّهُمَا لَيْسَتَا مِنْ كِتَابِ اللَّهِ إِنَّمَا أَمَرَ النَّبِيُّ صَلَّى اللَّهُ تَعَالَى عَلَيْهِ وَسَلَّمَ أَنْ يَتَعَوَّذَ بِهِمَا وَكَانَ ابْنُ مَسْعُودٍ دَلَّ يَقْرَأُ بِهِمَا. <sup>(۱)</sup>

امام احمد، بزار، طبرانی، ابن مردویہ نے بطریق صحیحہ حضرت ابن عباس و ابن مسعود رضی اللہ عنہم سے روایت کی ہے کہ حضرت ابن مسعود معوذتین مصحف سے کھرنج دیتے اور فرماتے: قرآن کو اس سے نہ ملاؤ جو قرآن سے نہیں۔ یہ دونوں کتاب اللہ سے نہیں۔ نبی ﷺ صرف ان سے تعوذ کا حکم دیتے۔ ابن مسعود ان دونوں کی قراءت نہ کرتے۔ ان طرق و روایات سے حضرت ابن مسعود کے بارے میں چند باتیں معلوم ہوئیں:

(۱) حضرت ابن مسعود معوذتین کو مصحف سے مٹا دیتے۔

(۲) وہ فرماتے قرآن کو اس سے مخلوط نہ کرو ”جو قرآن سے نہیں“۔

(۳) معوذتین ”کتاب اللہ“ سے نہیں۔

(۴) نبی کریم ﷺ نے معوذتین سے صرف تعوذ کا حکم دیا ہے۔

(۵) حضرت ابن مسعود معوذتین کی قراءت نہ کرتے۔

یہ بھی ذہن نشین رہے کہ خاتم الحفظ علامہ جلال الدین سیوطی نے ان تمام طرق کے صرف ”حسن“ نہیں بلکہ صحیح ہونے کی صراحت کی فرمائی ہے۔

## اقوال علما

اس بحث میں علما کے تین اقوال نظر آتے ہیں:

(۱) حضرت ابن مسعود کی طرف قرآنیت معوذتین کے انکار کی نسبت صحیح ہے

:۱ در منشور، ج: ۲، ص: ۲۱۶ مطبوعہ بیروت عکس طبع المطبعة الميمنية مصر ۱۳۱۲ھ



مگر صرف ان کے انکار سے قرآنیت معوذتین کے تواتر و قطعیت پر کوئی اثر نہیں پڑتا۔  
 (۲) حضرت ابن مسعود کی طرف فاتحہ و معوذتین کے انکار قرآنیت کی نسبت بالکل غلط، باطل اور نامقبول ہے۔  
 (۳) روایات انکار صحیح ہیں مگر ان میں انکار قرآنیت کا ذکر نہیں۔ صرف اتنا ہے کہ وہ مصحف میں انھیں لکھنے سے انکار کرتے تھے۔

## قول اول

علامہ جلال الدین سیوطی اتقان میں ناقل ہیں:

وَقَالَ ابْنُ قُتَيْبَةَ فِي مُشْكِ الْقُرْآنِ: ظَنَّ ابْنُ مَسْعُودٍ أَنَّ  
 الْمُعْوَذَتَيْنِ لَيْسَتَا مِنَ الْقُرْآنِ لِأَنَّهُ رَأَى النَّبِيَّ صَلَّى اللَّهُ تَعَالَى عَلَيْهِ  
 وَسَلَّمَ يُعَوِّذُ بِهِمَا الْحَسَنَ وَالْحُسَيْنَ فَأَقَامَ عَلَى ظَنِّهِ وَلَا نَقُولُ: إِنَّهُ  
 أَصَابَ فِي ذَلِكَ وَأَخْطَأَ الْمُهَاجِرُونَ وَالْأَنْصَارُ. <sup>(۱)</sup>

ابن قتیبہ مشکل القرآن میں لکھتے ہیں: حضرت ابن مسعود نے گمان کیا کہ معوذتین قرآن سے نہیں، اس لیے کہ انھوں نے نبی کریم ﷺ کو دیکھا کہ وہ حضرات حسنین رضی اللہ تعالیٰ عنہما کو معوذتین پڑھ کر دم کیا کرتے، تو وہ اپنے ظن پر قائم رہے۔ اور ہم یہ نہیں کہتے کہ وہ اس بارے میں صحیح خیال پر ہیں اور مہاجرین و انصار غلطی پر۔

اس قول پر یہ اعتراض ہوتا ہے کہ جب حضرت ابن مسعود معوذتین کو قرآن نہیں مانتے تو قرآنیت معوذتین اجماعی و یقینی نہ رہی۔ علامہ جلال الدین سیوطی اس کا جواب ذکر فرماتے ہیں:

قَالَ الْبِزَارُ: لَمْ يُتَابِعِ ابْنُ مَسْعُودٍ أَحَدًا مِنَ الصَّحَابَةِ وَقَدْ صَحَّ

۱: اتقان ج: ۱، ص: ۸۲

عَنْ النَّبِيِّ صَلَّى اللَّهُ تَعَالَى عَلَيْهِ وَسَلَّمَ أَنَّهُ قَرَأَ بِهِمَا فِي الصَّلَاةِ  
وَأَثَبْتَا فِي الْمُصْحَفِ. <sup>(۱)</sup>

اس جواب کا حاصل یہ ہے کہ

(۱) حضرت ابن مسعود اپنی اس راے میں منفرد ہیں۔ ہزار نے مسند میں بیان فرمایا کہ ایک صحابی نے بھی حضرت ابن مسعود کی یہ راے نہ مانی۔

(۲) نبی کریم ﷺ سے بصحت ثابت ہے کہ انھوں نے نماز میں معوذتین کی قراءت فرمائی۔۔۔ ظاہر ہے کہ نماز میں قراءت قرآن ہی کی ہو سکتی ہے غیر قرآن کی نہیں۔۔۔ لہذا جب سرکار سے قرآنیت معوذتین ثابت تو حضرت ابن مسعود کے انکار کا کیا اثر؟

(۳) یہ دونوں سورتیں مصحف عثمانی میں ثبت کی گئیں۔ مصحف میں وہی چیز لکھی گئی ہے جس کا قرآن غیر منسوخ ہونا ثابت ہے۔ اس مصحف پر اجماع صحابہ قائم ہے۔ لہذا اس اجماعی مصحف میں کتابت معوذتین سے ان کی قرآنیت اجماعی و یقینی ہو گئی۔ اور اس مصحف کے بالمقابل تنہا حضرت ابن مسعود کا قول حجت نہیں۔

معوذتین کی قرآنیت رسول اللہ ﷺ سے ثابت ہے۔ اس بارے میں علامہ جلال الدین سیوطی کی ذکر کردہ احادیث سے ہم یہاں صرف وہ حدیثیں نقل کرتے ہیں جن سے صراحتاً قرآنیت معوذتین کا ثبوت فراہم ہوتا ہے۔

(۱) امام احمد اور ابن ضریس نے بسند صحیح حضرت ابوالعلاء یزید بن عبداللہ بن شیبہ سے روایت کی۔ وہ بیان کرتے ہیں کہ ایک شخص (صحابی) نے کہا۔ ہم رسول اللہ ﷺ کے ساتھ ایک سفر میں تھے۔ اور لوگ باری باری سوار ہوتے، رسول اللہ ﷺ کے اور میرے اترنے کی باری آئی تو سرکار مجھ سے آملے، میرے کاندھے پر مار کر فرمایا

ا: در منشور، ج: ۶، ص: ۴۱۶

قل اعوذ برب الفلق میں نے کہا اعوذ برب الفلق۔ سرکار نے اسے پڑھا اور ان کے ساتھ میں نے بھی پڑھا۔ پھر فرمایا قل اعوذ برب الناس سرکار نے اسے بھی پڑھا، اور ان کے ساتھ میں نے پڑھا۔ فرمایا:

اذا انت صليت فاقرا بهما

جب تم نماز پڑھو تو ان دونوں کی قراءت کرو۔

(۲) مسلم، ترمذی، نسائی، ابن الضریس، ابن الانباری، ابن مردویہ، نے عقبہ بن عامر رضی اللہ عنہ سے روایت کی۔ رسول اللہ صلی اللہ علیہ وسلم نے ارشاد فرمایا:

أنزلت علی آيات، لم أر مثلهن قط قل اعوذ برب الفلق و قل اعوذ برب الناس.

مجھ پر ایسی آیتیں نازل ہوئیں جن کی مثل میں نے کبھی نہ دیکھیں۔ قل اعوذ برب الفلق و قل اعوذ برب الناس.

(۳) ابن ضریس، ابن الانباری، حاکم (بافادہ صحیح) ابن مردویہ اور بیہقی (فی الشعب) نے عقبہ بن عامر رضی اللہ عنہ سے روایت کی۔

انھوں نے فرمایا۔ میں رسول اللہ صلی اللہ علیہ وسلم کے ساتھ جحفہ اور ابوا کے درمیان چل رہا تھا کہ ہم پر آندھی اور سخت تاریکی نے چھا لیا، رسول اللہ صلی اللہ علیہ وسلم اعوذ برب الفلق اور اعوذ برب الناس سے تعوذ کرنے لگے۔ اور فرمانے لگے اے عقبہ! تم بھی ان سے تعوذ کرو کہ کوئی تعوذ کرنے والا ان کے مثل سے تعوذ نہ کر پائے گا۔ فرماتے ہیں:

وسمعتہ یؤنابہما فی الصلاة

میں نے سرکار کو نماز میں ان ہی دونوں سورتوں سے امامت کرتے سنا۔

(۴) ابن مردویہ نے حضرت عقبہ بن عامر رضی اللہ عنہ سے روایت کی۔ انھوں نے فرمایا

کہ مجھ سے رسول اللہ ﷺ نے فرمایا:

يَا عَقِبَةَ أَقْرَأَبْ "قُلْ أَعُوذُ بِرَبِّ الْفَلَقِ وَقُلْ أَعُوذُ بِرَبِّ النَّاسِ"  
فَإِنَّكَ لَنْ تَقْرَأَ أَبْلَغَ مِنْهُمَا.

اے عقبہ قُلْ اَعُوذُ بِرَبِّ الْفَلَقِ اور قُلْ اَعُوذُ بِرَبِّ النَّاسِ کی (نماز میں) قراءت کرو کہ تم ان دونوں سے بلوغت کی قراءت ہرگز نہ کرو گے۔

سرکار نے قُلْ اَعُوذُ بِرَبِّ الْفَلَقِ اور قُلْ اَعُوذُ بِرَبِّ النَّاسِ کی قراءت کا حکم دیا۔ اگر یہ بعینہ قرآن کی سورتیں نہ ہوتیں تو بغیر قُلْ اَعُوذُ بِرَبِّ الْفَلَقِ، اَعُوذُ بِرَبِّ النَّاسِ پڑھنے کا حکم دیتے علاوہ ازیں اقرباً عموماً قراءت نماز کے لیے استعمال ہوتا ہے۔ ورنہ اقراہ کہا جاتا ہے۔

(۵) ابن مردویہ نے ام المؤمنین حضرت ام سلمہ رضی اللہ تعالیٰ عنہا سے روایت کی انھوں نے فرمایا۔ رسول اللہ ﷺ کا ارشاد ہے:

مَنْ أَحَبَّ السُّورَةَ إِلَى اللَّهِ قُلْ أَعُوذُ بِرَبِّ الْفَلَقِ وَقُلْ أَعُوذُ بِرَبِّ النَّاسِ.  
اللَّهُ كَرَمٌ نَزْدِيكَ مَحْبُوبٌ تَرِينٌ سَوْرَتُونَ مِثْلَ قُلْ أَعُوذُ بِرَبِّ الْفَلَقِ وَقُلْ أَعُوذُ بِرَبِّ النَّاسِ هُنَّ -

(۶) ابن مردویہ نے حضرت معاذ بن جبل رضی اللہ تعالیٰ عنہ سے روایت کی انھوں نے فرمایا: میں رسول اللہ ﷺ کے ساتھ ایک سفر میں تھا۔

فَصَلَّى الْغَدَاةَ فَقَرَأَ فِيهَا بِالْمَعُودَتَيْنِ ثُمَّ قَالَ: يَا مَعَاذَ هَلْ سَمِعْتِ قُلْتَ: نَعَمْ قَالَ: مَا قَرَأَ النَّاسُ بِمِثْلِهِنَّ.

تو سرکار نے نماز صبح پڑھی اور اس میں معوذتین کی قراءت فرمائی۔ پھر فرمایا۔ اے معاذ! تم نے سنا؟ میں نے عرض کیا جی ہاں! فرمایا ان کے مثل سے لوگوں نے قراءت نہ کی۔

(۷) ابن ابی شیبہ، اور ابن الضریس نے عقبہ بن عامر جہنی رضی اللہ عنہ سے روایت کی وہ فرماتے ہیں میں رسول اللہ صلی اللہ علیہ وسلم کے ساتھ ایک سفر میں تھا۔ جب فجر طلوع ہوئی اذان و اقامت کہی۔ پھر مجھے اپنے دائیں کھڑا کیا۔ پھر معوذتین کی قراءت کی۔ جب فارغ ہوئے فرمایا تم نے کیسا دیکھا۔ میں نے عرض کیا۔ میں نے دیکھا یا رسول اللہ۔ فرمایا تو ان دونوں کو پڑھ لیا کرو۔ جب سوؤ اور جب اٹھو۔

اسی واقعہ اور اسی معنی کے قریب حاکم نے بھی حضرت عقبہ بن عامر رضی اللہ عنہ سے روایت کی۔

(۸) ابن الانباری نے حضرت قتادہ سے روایت کی وہ فرماتے ہیں رسول اللہ صلی اللہ علیہ وسلم نے عقبہ بن عامر رضی اللہ عنہ سے فرمایا:

اقْرَأْ بِقَلِّ أَعُوذُ بِرَبِّ الْفَلَقِ وَ قَلِّ أَعُوذُ بِرَبِّ النَّاسِ فَإِنَّهُمَا مِنْ أَحَبِّ الْقُرْآنِ إِلَيَّ اللَّهُ.  
قل اعوذ برب الفلق، اور قل اعوذ برب الناس کی قراءت کرو کہ یہ دونوں اللہ کے نزدیک محبوب ترین قرآن سے ہیں۔

(۹) ابن مردویہ نے حضرت ابو ہریرہ رضی اللہ عنہ سے روایت کی انھوں نے بیان کیا کہ نجاشی نے رسول اللہ صلی اللہ علیہ وسلم کو ایک بھوری مادہ چرمد یہی کی اس میں ذرا سرکشی تھی۔ سرکار نے زمیر سے فرمایا۔ اس پر سوار ہو کر اسے رام کرو۔ حضرت زمیر ڈرے۔ سرکار نے فرمایا۔ اس پر سوار ہوؤ۔ اور قرآن پڑھو۔ عرض کیا، کیا پڑھوں؟ فرمایا قل اعوذ برب الفلق، قسم اس ذات کی جس کے دست قدرت میں میری جان ہے ما قیمت تصلی بثلها اس کے مثل کے ساتھ نماز نہ پڑھو گے۔

(۱۰) امام احمد نے عقبہ بن عامر رضی اللہ عنہ سے روایت کی، نبی کریم صلی اللہ علیہ وسلم نے فرمایا:  
يَا عَقِبَةَ بْنَ عَامِرٍ أَلَا أَعْلَمُكَ خَيْرَ ثَلَاثِ سُورٍ أَنْزَلْتُ فِي التَّوْرَةِ

وَالْإِنْجِيلَ وَالزَّبُورَ وَالْفُرْقَانَ الْعَظِيمَ قُلْتَ بَلَىٰ جَعَلَنِي اللَّهُ فِدَاءَكَ  
 قَالَ: فَأَقْرَأْنِي { قُلْ هُوَ اللَّهُ أَحَدٌ } و (قل أعوذ برب الفلق) و (قل  
 أعوذ برب الناس) ثُمَّ قَالَ: يَا عَقِبَةَ لَا تَنْسَاهُنَّ وَلَا تَبْتَ لَيْلَةً حَتَّى  
 تَقْرَأَهُنَّ.

اے عقبہ بن عامر کیا تمہیں توریت، انجیل، زبور اور فرقان عظیم میں نازل شدہ تین  
 سورتوں میں سب سے بہتر نہ سکھا دوں۔ میں نے عرض کیا۔ کیوں نہیں مجھے اللہ آپ پر  
 قربان کرے۔ بیان کیا کہ پھر سرکار نے مجھے قل هو اللہ احد، قل اعوذ برب الفلق اور قل  
 اعوذ برب الناس پڑھائیں۔ پھر فرمایا عقبہ انھیں نہ بھولنا اور انھیں پڑھے بغیر کوئی رات  
 بسر نہ کرنا۔

ان احادیث سے معوذتین کی قرآنیت اس طرح ثابت ہوتی ہے کہ کہیں رسول  
 اللہ ﷺ نے صراحتاً انھیں جزو قرآن بتایا، کہیں نماز میں ان کی قراءت کا حکم دیا۔ نماز  
 میں قراءت، قرآن ہی کی ہوتی ہے۔ کہیں انھیں سورہ، اور آیت فرمایا۔ یہ اطلاق جزو  
 قرآن ہی کے لیے ہوتا ہے۔

حضرت ابن مسعود کی طرف نسبت انکار صحیح مان لینے پر ایک اعتراض لازم  
 آئے گا جسے امام فخر الدین رازی نے عقدہ لا ینخل فرمایا ہے۔ وہ یہ کہ اگر ہم یہ کہیں کہ  
 معوذتین کا قرآن ہونا حضرت ابن مسعود کے زمانے میں متواتر تھا تو اس کے منکر کی تکفیر  
 لازم آئے گی۔ اور اگر یہ کہیں کہ معوذتین کی قرآنیت اس زمانے میں متواتر نہ تھی تو بعض  
 قرآن کا غیر متواتر ہونا لازم آئے گا۔ مگر اس کا جواب دیا جا چکا ہے کہ معوذتین حضرت  
 ابن مسعود کے زمانے میں متواتر تھیں مگر ان کے نزدیک متواتر نہ تھیں۔ اور اس وقت  
 تک ان کی قرآنیت پر چوں کہ اجماع صحابہ قائم نہ ہوا تھا اس لیے یہ متواتر ضروریات  
 دین سے نہ قرار پایا تھا۔ لہذا حضرت ابن مسعود کی تکفیر نہ لازم آئے گی۔۔۔ ہاں اگر آج

کوئی شخص ان کی قرآنیت سے انکار کرے تو اس کی تکفیر کی جائے گی۔  
علامہ ابن حجر ناقل ہیں:

وَقَدْ قَالَ ابْنُ الصَّبَّاحِ فِي الْكَلَامِ عَلَيَّ مَا نَعِيَ الزَّكَاةَ وَإِنَّمَا قَاتَلَهُمْ أَبُو بَكْرٍ عَلَيَّ مَنَعَ الزَّكَاةَ وَلَمْ يَقُلْ إِنَّهُمْ كَفَرُوا بِذَلِكَ وَإِنَّمَا لَمْ يَكْفُرُوا لِأَنَّ الْإِجْمَاعَ لَمْ يَكُنْ اسْتَقْرًا قَالَ وَنَحْنُ الْآنَ نَكْفُرُ مَنْ جَنَحَهَا قَالَ وَكَذَلِكَ مَا نَقَلَ عَنِ ابْنِ مَسْعُودٍ فِي الْمَعْوِذَتَيْنِ يَعْنِي أَنَّهُ لَمْ يَثْبُتْ عِنْدَهُ الْقَطْعُ بِذَلِكَ ثُمَّ حَصَلَ الْإِتِّفَاقُ بَعْدَ ذَلِكَ. <sup>(۱)</sup>

مانعین زکات پر کلام کرتے ہوئے علامہ ابن الصباغ نے فرمایا: حضرت ابو بکر نے مانعین سے منع زکات پر قتال تو کیا مگر یہ نہ کہا کہ وہ اس کی وجہ سے کافر ہو گئے۔ مانعین و منکرین زکات کی تکفیر اس لیے نہ کی گئی کہ اس وقت تک (باوجود فرضیت زکات کی قطعیت کے، اس کی فرضیت پر) اجماع قائم نہ ہوا تھا۔ ہاں آج ہم ہر اس شخص کو کافر کہیں گے جو زکات کا انکار کرے۔ ابن صباغ نے فرمایا: اسی طرح وہ جو حضرت ابن مسعود سے معوذتین کے بارے میں منقول ہے یعنی ان کے نزدیک اس کی قطعیت حاصل نہ تھی۔ پھر بعد میں اجماع قائم ہوا۔

یہی جواب علامہ ابن حجر ہیتمی (۸۵۱ھ - ۹۲۳ھ) نے الاعلام بقواطع الاسلام (ج: ۲، ص: ۶۲) میں ذکر کیا ہے۔ بہر حال انکار قرآنیت کی نسبت صحیح ماننے پر جو اعتراض قوی لازم آ رہا تھا اس کا معقول و محقق جواب موجود ہے۔ پھر بھی یہ قول اول راہم کے نزدیک محل نظر ہے۔ آخر بحث میں اس پر کلام ہوگا۔ مگر یہاں اس قول کو بالاستیعاب ذکر کرنے کا مقصد یہ واضح کرنا ہے کہ حضرت ابن مسعود کی طرف انکار قرآنیت کی نسبت

:۱ فتح الباری ج: ۸، ص: ۵۲۶

صحیح مان لینے کے بعد بھی قرآنیت معوذتین کے اجماعی اور متواتر ہونے میں کوئی فرق نہیں آتا۔ اور حضرت ابن مسعود رضی اللہ عنہ کے انکار کو سند بنا کر قرآن میں نقص نہائی کی کوشش بہر حال ناکام ہے۔

مخالفین کا جواب تو اتنے ہی سے مکمل ہو جاتا ہے مگر موافقین کی تسکین اور اس بارے میں حضرت ابن مسعود رضی اللہ عنہ کا موقف واضح کرنے کے لیے اگلی بحث ضروری ہے۔

## قول ثانی

امام فخر الدین رازی فرماتے ہیں:

نُقِلَ فِي الْكُتُبِ الْقَدِيمَةِ أَنَّ ابْنَ مَسْعُودٍ كَانَ يُنْكِرُ كَوْنَ سُورَةِ الْقَاتِحَةِ مِنَ الْقُرْآنِ، وَكَانَ يُنْكِرُ كَوْنَ الْمُعَوِّذَتَيْنِ مِنَ الْقُرْآنِ، وَاعْلَمَ أَنَّ هَذَا فِي غَايَةِ الصُّعُوبَةِ، لِأَنَّ ابْنَ قُلْنَا إِنَّ النَّقْلَ الْمُتَوَاتِرَ كَانَ حَاصِلًا فِي عَصْرِ الصَّحَابَةِ بِكَوْنِ سُورَةِ الْقَاتِحَةِ مِنَ الْقُرْآنِ فَحِينَئِذٍ كَانَ ابْنُ مَسْعُودٍ عَالِمًا بِذَلِكَ فَإِنْ كَارَهُ يُوجِبُ الْكُفْرَ أَوْ نُقْصَانَ الْعَقْلِ، وَإِنْ قُلْنَا إِنَّ النَّقْلَ الْمُتَوَاتِرَ فِي هَذَا الْمَعْنَى مَا كَانَ حَاصِلًا فِي ذَلِكَ الزَّمَانِ فَهَذَا يَفْتَضِي أَنْ يُقَالَ إِنَّ نَقْلَ الْقُرْآنِ لَيْسَ بِمُتَوَاتِرٍ فِي الْأَصْلِ وَذَلِكَ يُخْرِجُ الْقُرْآنَ عَنْ كَوْنِهِ حُجَّةً يَقِينَةً، وَالْأَغْلَبُ عَلَى الظَّنِّ أَنَّ نَقْلَ هَذَا الْمَذْهَبِ عَنِ ابْنِ مَسْعُودٍ نَقْلٌ كَاذِبٌ بَاطِلٌ، وَبِهِ يَحْصُلُ الْخَلَاصُ عَنِ هَذِهِ الْعُقْدَةِ.<sup>(۱)</sup>

پرائی کتابوں میں منقول ہے کہ حضرت ابن مسعود رضی اللہ عنہ سورۃ فاتحہ اور معوذتین

۱: مفاتیح الغیب (تفسیر کبیر) ج: ۱، ص: ۲۱۸



کے قرآن ہونے سے انکار کرتے تھے، یہ انتہائی مشکل مسئلہ ہے۔ اس لیے کہ اگر ہم یہ کہتے ہیں کہ سورہ فاتحہ کے جزو قرآن ہونے پر عہد صحابہ میں نقل متواتر حاصل تھی تو حضرت ابن مسعود اس سے باخبر ہوں گے۔ پھر ان کے انکار سے کفر یا کم عقلی لازم آتی ہے۔ اور اگر ہم یہ کہیں کہ اس بارے میں اس وقت نقل متواتر نہ تھی تو اس کا مطلب یہ ہے کہ ابتدا میں قرآن کی نقل، متواتر نہیں۔ جب تو قرآن یقینی حجت نہ رہ جائے گا اور زیادہ غالب گمان یہ ہے کہ حضرت ابن مسعود رضی اللہ عنہ سے اس مذہب کی نقل جھوٹی اور باطل نقل ہے۔۔۔ یہی ماننے سے یہ عقدہ حل ہو سکے گا۔

ملا علی قاری رحمۃ اللہ علیہ شرح شفا میں ناقل ہیں:

قال النووي في شرح المذهب أجمع المسلمون على أن المعوذتين والفاتحة وسائر السور المكتوبة في المصحف قرآن وأن من جحد شيئاً منها كفر وما نقل عن ابن مسعود رضي الله تعالى عنه في الفاتحة والمعوذتين باطل ليس بصحيح. قال ابن حزم في أول كتابه المحلى هذا كذب على ابن مسعود رضي الله تعالى عنه.<sup>(۱)</sup> علامہ نووی نے شرح مہذب میں فرمایا کہ مسلمانوں کا اس بات پر اجماع ہے کہ معوذتین، فاتحہ اور مصحف میں لکھی ہوئی تمام سورتیں قرآن ہیں اور جو ان میں سے کسی کا منکر ہو کافر ہے اور حضرت ابن مسعود رضی اللہ عنہ سے فاتحہ اور معوذتین کے بارے میں جو منقول ہے، وہ باطل ہے صحیح نہیں۔ ابن حزم نے اپنی کتاب **محل** کے شروع میں کہا کہ یہ ابن مسعود رضی اللہ عنہ پر دروغ و افتراء ہے۔

امام رازی نے فرمایا: اس مذہب کو حضرت ابن مسعود سے نقل کرنا غلط اور باطل ہے، امام نووی نے فرمایا حضرت ابن مسعود سے فاتحہ اور معوذتین کے بارے میں

۱: شرح شفا، ج: ۲، ص: ۵۵۱

- جو نقل کیا گیا ہے باطل و غیر صحیح ہے۔ ان عبارتوں میں تین معانی کا احتمال ہے:
- (۱) وہ روایات جو آغاز بحث میں ذکر ہوئیں باطل و غیر صحیح ہیں۔
- (۲) روایات مذکورہ باطل و غیر صحیح نہیں بلکہ وہ روایات باطل ہیں جن میں صراحتاً یہ ذکر ہے کہ حضرت ابن مسعود قرآنیت معوذتین کے منکر تھے۔
- (۳) صدر بحث میں ذکر شدہ روایات کو پیش نظر رکھ کر حضرت ابن مسعود سے متعلق انکار قرآنیت کا جو مذہب نقل کیا گیا ہے، یہ نقل مذہب باطل و کاذب ہے۔
- (الف) اگر پہلا معنی ہی ان عبارتوں کی مراد ہے تو یقیناً یہ قابل قبول نہیں جیسا کہ علامہ ابن حجر نے فرمایا۔ اس لیے کہ روایات صحیح ہیں انھیں باطل قرار دینے کے لیے کوئی سند اور دلیل چاہیے۔ بلا دلیل روایات صحیحہ میں طعن کرنا کوئی علمی طریقہ نہیں۔
- (ب) اگر دوسرا معنی ان عبارتوں کا مقصود ہے تو یہ ضرور قابل قبول ہے مگر کہیں ان روایات کا ذکر بھی کرنا چاہیے کہ وہ روایات جن میں صراحتاً یہ ذکر ہے کہ حضرت ابن مسعود رضی اللہ عنہما قرآنیت معوذتین کے منکر تھے وہ یہ ہیں۔ اور یہی باطل و کاذب ہیں۔
- (ج) اگر تیسرا معنی مراد ہے تو یہ بالکل بے غبار ہے۔ اس لیے کہ اس تقدیر پر مذکورۃ الصدر روایات میں ہرگز کوئی طعن نہیں۔ طعن صرف ان لوگوں پر ہے جو مذہب انکار قرآنیت کے ناقل ہیں۔ یا یہ کہا جائے کہ طعن صرف اس نقل مذہب پر ہے۔ ورنہ مذکورۃ الصدر روایات کو یہ حضرات (امام رازی و امام نووی) بھی صحیح مان کر ان کا کوئی قابل قبول حل نکالتے ہیں۔
- اب سوال یہ ہے کہ عبارات مذکورہ میں کون سا معنی راجح اور قوی ہے۔ اس پر تھوڑی بحث قول ثالث کے بعد ملاحظہ کیجیے۔

## قول ثالث

علامہ ابن حجر وغیرہ بیان کرتے ہیں:

وَقَدْ تَأَوَّلَ الْقَاضِي أَبُو بَكْرٍ الْبَاقِلَانِيُّ فِي كِتَابِ الْإِنْتِصَارِ  
وَتَبِعَهُ عِيَاضٌ وَغَيْرُهُ مَا حُكِيَ عَنْ ابْنِ مَسْعُودٍ فَقَالَ لَمْ يُنْكَرِ ابْنُ  
مَسْعُودٍ كَوْنَهُمَا مِنَ الْقُرْآنِ وَإِنَّمَا أَنْكَرَ إِثْبَاتَهُمَا فِي الْمُصْحَفِ  
فَإِنَّهُ كَانَ يَرَى أَنْ لَا يَكْتُبَ فِي الْمُصْحَفِ شَيْئًا إِلَّا إِنْ كَانَ النَّبِيُّ  
صَلَّى اللَّهُ تَعَالَى عَلَيْهِ وَسَلَّمَ أَدْنَى فِي كِتَابَتِهِ فِيهِ وَكَأَنَّهُ لَمْ يَبْلُغْهُ  
الْإِدْنُ فِي ذَلِكَ قَالَ فَهَذَا تَأْوِيلٌ مِنْهُ وَلَيْسَ جَحْدًا لِكَوْنِهِمَا قُرْآنًا.

حضرت ابن مسعود سے نقل شدہ روایت کی قاضی ابوبکر باقلانی نے کتاب الانتصار  
میں تاویل کی ہے۔ اور قاضی عیاض وغیرہ (حلیل القدر علما) نے بھی ان کا اتباع  
کیا ہے۔ وہ فرماتے ہیں کہ حضرت ابن مسعود نے معوذتین کے جزو قرآن ہونے کا انکار  
نہ کیا۔ بلکہ انہیں مصحف کے اندر صرف کتابت معوذتین سے انکار تھا۔ اس لیے کہ وہ یہ  
راے رکھتے تھے کہ مصحف میں بس وہی چیز لکھی جائے جسے مصحف میں لکھنے کی رسول  
اللہ ﷺ نے اجازت دی ہے۔ گویا انہیں اس بارے میں حضور ﷺ کی اجازت  
کا علم نہ ہوا۔ پس اس معنی کے پیش نظر انہیں قرآن میں معوذتین کے صرف لکھنے سے  
انکار تھا۔ ان کی قرآنیت سے انکار نہ تھا۔

علامہ ابن حجر فرماتے ہیں و هو تاویل حسن قاضی ابوبکر باقلانی کی یہ تاویل  
عمدہ تاویل ہے۔ مزید لکھتے ہیں:

إِلَّا أَنَّ الرَّوَايَةَ الصَّحِيحَةَ الَّتِي ذَكَرْتُهَا تَدْفَعُ ذَلِكَ حَيْثُ جَاءَ  
فِيهَا: وَيَقُولُ: إِنَّهُمَا لَيْسَتَا مِنْ كِتَابِ اللَّهِ "نعم يُمَكِّنُ حَمْلُ لَفْظِ

کتاب اللہ علی المصحف فیتمشى التأویل المذکور<sup>(۱)</sup>۔  
مگر وہ صحیح روایت اس تاویل کے برخلاف ہے جو میں نے ذکر کی۔ کیوں کہ اس میں یہ آیا ہے کہ حضرت ابن مسعود کہتے تھے کہ یہ دونوں (معوذتین) کتاب اللہ سے نہیں۔ ہاں اگر کتاب اللہ سے مصحف مراد لے لیا جائے تو تاویل مذکور چل سکتی ہے۔

### قول ثانی و ثالث میں تطبیق

حضرت ابن مسعود رضی اللہ عنہما سے نقل شدہ انکار میں ظاہراً یہ دو قول ہو گئے، ایک سے معلوم ہوتا ہے کہ حضرت ابن مسعود کی طرف نسبت انکار باطل و مردود ہے۔ اور دوسرے کا خلاصہ یہ ہے کہ جب روایات صحیحہ سے انکار ثابت ہے تو روایات صحیحہ میں طعن بے جا ہے۔ نسبت انکار صحیح ہے مگر یہ انکار، انکار قرآنیت ہرگز نہ تھا بلکہ انکار کتابت تھا۔

قول ثانی کے بعد راقم نے یہ لکھا کہ مذکورہ عبارات ائمہ میں تین معانی کا احتمال ہے۔ انہیں پیش نظر رکھ کر آپ دیکھیں کہ جب قول ثانی کا پہلا معنی لیا جائے تو بلاشبہ یہ قول ثالث کے خلاف ہو گا جس طرح کہ قول ثانی و ثالث دونوں ہی قول اول کے معارض ہیں۔ لیکن اگر قول ثانی کا دوسرا یا تیسرا معنی لیا جائے تو یہ قول ثالث کے معارض ہرگز نہ ہو گا بلکہ دونوں ایک قول ہو جائیں گے۔ کیوں کہ اس معنی پر اصحاب قول ثانی نے بھی روایات صحیحہ (مذکورۃ الصدر) کو صحیح تسلیم کیا۔ اور یقیناً انہیں بھی ان کی وہی تاویل کرنی ہوگی جو اصحاب قول ثالث نے کی۔ اور ابطال و تغلیط کا تعلق دوسری روایات باطلہ سے ہو گا یا ان لوگوں سے، جو یہ نقل کرتے ہیں کہ حضرت ابن مسعود کو قرآنیت معوذتین سے انکار تھا۔ اس تطبیق کی روشنی حضرت ملا علی قاری رحمۃ اللہ علیہ سے ملی۔ وہ علامہ نووی کا قول انہ کذب علیہ (ای ابن مسعود) اور اس کا رد نقل کر کے تحریر

۱: فتح الباری، ج: ۸، ص: ۵۲۶

فرماتے ہیں:

قلت يحمل قول النووي أنه كذب عليه على إنكار أصل  
القرآنية فيكون مقبولاً لا مردوداً وهو الظاهر.<sup>(۱)</sup>  
میں کہتا ہوں کہ علامہ نووی کی عبارت کا مطلب یہ ہے کہ حضرت ابن مسعود کی  
طرف اصل قرآنیت کے انکار کی نسبت غلط اور ان پر دروغ ہے جب علامہ نووی کے  
قول کا یہ معنی ہو گیا، تو ان کا قول مقبول ہوگا، مردود نہیں۔ اور یہی ظاہر ہے۔  
یعنی حضرت ابن مسعود کی طرف انکار کتابت کی نسبت باطل و غلط نہیں۔ بلکہ ان  
کی طرف انکار قرآنیت کا انتساب باطل و غلط اور ان پر دروغ ہے۔ اور یہی معنی علامہ  
نووی سے متوقع بھی ہے۔ ورنہ ایسے عظیم الشان عالم حدیث اور عارف اسانید سے یہ  
قطعاً بعید ہے کہ وہ روایات صحیحہ میں طعن کریں اور انہیں باطل و غلط ٹھہرائیں۔  
جب ملا علی قاری علیہ الرحمۃ نے علامہ نووی کے ارشاد کا یہ مطلب بتایا ہے تو ابن حزم  
کی عبارت میں بھی یہ تاویل ہو سکتی ہے۔ اور امام فخر الدین رازی رحمۃ اللہ علیہ کی عبارت  
سے تو اس کا واضح اشارہ ملتا ہے۔ اس لیے کہ اخیر میں ان کے الفاظ یہ ہیں:  
وَالْأَغْلَبُ عَلَى الظَّنِّ أَنَّ نَقْلَ هَذَا الْمَذْهَبِ عَنِ ابْنِ مَسْعُودٍ نَقْلٌ  
كَاذِبٌ.

زیادہ غالب گمان یہ ہے کہ حضرت ابن مسعود رضی اللہ عنہ سے اس مذہب کی نقل  
جھوٹی نقل ہے۔

امام رازی نے یہاں انکار کتابت کی نسبت کا کوئی تذکرہ نہیں کیا ہے۔ بلکہ حضرت  
ابن مسعود رضی اللہ عنہ کا مذہب انکار قرآنیت بتانے کو بالکل غلط اور جھوٹی نقل قرار دیا ہے۔  
امام فخر الدین رازی کی ایک اور عبارت انکار کتابت کے اعتراف میں بالکل صریح

۱: مرقات، ج: ۱، ص: ۵۳۳

ہے۔ اُسے پیش نظر رکھیں تو قول ثانی و ثالث بلکہ خود امام رازی کی دونوں عبارتوں میں تطبیق زیادہ ضروری ہے۔ اور واضح بھی۔ فرماتے ہیں:

وَأَيْضًا فَقَدْ نُقِلَ عَنِ ابْنِ مَسْعُودٍ رَضِيَ اللَّهُ تَعَالَى عَنْهُ حَذْفُ  
الْمَعْوِذَتَيْنِ وَحَذْفُ الْفَاتِحَةِ عَنِ الْقُرْآنِ وَيَجِبُ عَلَيْنَا إِحْسَانُ الظَّنِّ  
بِهِ، وَأَنْ نَقُولَ: إِنَّهُ رَجَعَ عَنْ هَذَا الْمَذْهَبِ.<sup>(۱)</sup>

حضرت ابن مسعود رضی اللہ عنہ سے منقول ہے کہ وہ قرآن (یعنی مصحف) سے معوذتین، اور سورہ فاتحہ حذف کر دیتے۔ ہم پر واجب ہے کہ ہم ان کے بارے میں نیک گمان رکھیں اور یہ کہیں کہ انھوں نے اس مذہب سے رجوع کر لیا۔

حاصل یہ کہ قرآنیت معوذتین کے منکر تو کبھی نہ تھے۔ مصحف میں لکھنے سے ابتداءً انھیں انکار تھا لیکن جب مصحف عثمانی میں یہ سورتیں لکھی گئیں۔ اور اس پر اجماع صحابہ قائم ہوا تو وہ مصحف میں لکھنے کے بھی قائل ہو گئے، اور اپنے پہلے مذہب (انکار کتابت) سے رجوع کر لیا۔

جب قول ثانی کے تحت ذکر شدہ علامہ نووی و امام رازی وغیرہما کی عبارتوں میں ایک مناسب معنی کا احتمال قوی موجود ہے۔ اور قرائن و شواہد بھی اس کی تائید کر رہے ہیں تو پھر کیا وجہ ہے کہ ان عبارتوں کا خلاف قرائن ایسا معنی لیا جائے جس پر یہ الزام عائد ہو کہ ان حضرات نے روایات صحیحہ میں طعن کیا۔ اور ان عبارتوں کی بنیاد پر قول اول و ثالث کے علاوہ ایک اور قول نکالا جائے۔ مذکورہ معقول توجیہ کو کیوں نہ اختیار کیا جائے جس سے مؤخر الذکر دونوں قولوں میں تطبیق بھی ہو جائے۔ اور اعتراضات بھی اٹھ جائیں۔ نہ حضرت ابن مسعود پر کسی سورہ کی قرآنیت سے انکار کا الزام عائد ہو، اور نہ ان علما پر اسانید صحیحہ میں طعن اور روایات صحیحہ کے انکار کا اعتراض ہو۔

علامہ محب اللہ بہاری رحمۃ اللہ علیہ کی ایک عبارت سے بھی اس تطبیق کی تائید ہوتی ہے۔ **مُسلَّم الثبوت میں فرماتے ہیں:**

وما نقل عن ابن مسعود رضی اللہ تعالیٰ عنہ من انکار المعوذتین والفاتحة فلم یصح وانما صح خلو مصحفہ عنہا۔  
حضرت ابن مسعود رضی اللہ عنہ سے معوذتین اور فاتحہ کا جو انکار منقول ہے وہ صحیح نہیں۔  
البتہ ان کے مصحف کا ان سورتوں سے خالی ہونا صحیح ہے۔

اس عبارت سے بالکل واضح ہے کہ یہاں دو قسم کی نقلیں ہیں۔ ایک وہ جس میں انکار قرآنیت کا ذکر ہے۔ وہ غلط ہے اور ایک وہ جس میں عدم کتابت کا ذکر ہے۔ وہ صحیح ہے۔  
بحر العلوم مولانا عبدالعلی فرنگی محلی لکھنوی، فواتح الرحموت شرح مسلم الثبوت میں فرماتے ہیں:

ومن أسند الانکار الی ابن مسعود رضی اللہ تعالیٰ عنہ فلا یعبأ بسندہ عند معارضة هذه الاسانید الصحیحة بالإجماع والمتلقاة بالقبول عند العلماء الکرام بل والأمة کلها كافة فظہر أن نسبة الانکار الی ابن مسعود رضی اللہ تعالیٰ عنہ باطل۔<sup>(۱)</sup>

جس نے حضرت ابن مسعود رضی اللہ عنہ کی طرف انکار کی نسبت کی، اس کی سند کا کوئی اعتبار نہیں، کیوں کہ وہ ان سندوں کے معارض ہے جو بالا جماع صحیح ہیں اور علمائے کرام بلکہ تمام امت کے نزدیک مقبول بھی۔ تو ظاہر ہو گیا کہ حضرت ابن مسعود رضی اللہ عنہ کی طرف نسبت انکار باطل ہے۔

ان تفصیلات سے روشن ہوا کہ حضرت ابن مسعود رضی اللہ عنہ قرآنیت معوذتین کے منکر نہ تھے۔ صرف کتابت سے انہیں انکار تھا۔ پھر عہد عثمانی میں مصحف پر اجماع صحابہ

۱: فواتح الرحموت، ج: ۲، ص: ۳۱۵

قائم ہونے کے بعد انہوں نے اس سے بھی رجوع کر لیا۔

## قول اول پر تنقید

حضرت ابن مسعود کی طرف قرآنیہ معوذتین کے انکار کی نسبت صحیح ہے۔ یہ قول تفصیلاً گزر چکا، اسے وہاں ہم نے محل نظر قرار دیا۔ اب یہاں پوری وضاحت کے ساتھ تحریر ہے کہ یہ قول سرے سے صحیح نہیں۔ حضرت ابن مسعود رضی اللہ عنہ نے ابتداءً معوذتین مصحف میں نہ لکھیں، یہ تسلیم ہے، لیکن ایسا ہرگز نہیں کہ انہیں معوذتین کی قرآنیہ سے انکار رہا ہو۔ اس دعوے پر حسب ذیل دلائل ہیں:

(۱) حضرت ابن مسعود رضی اللہ عنہ ہر سال ماہ رمضان میں مسجد نبوی کے اندر باقتداءً امام نماز تراویح ادا کرتے، امام نماز تراویح میں معوذتین کی قراءت کرتے مگر حضرت ابن مسعود رضی اللہ عنہ نے اس پر کبھی انکار نہیں کیا جس سے ثابت ہوتا ہے کہ نسبت انکار غلط ہے۔<sup>(۱)</sup>

(۲) امام عاصم کی قراءت حضرت ابن مسعود رضی اللہ عنہ سے بتواتر منقول ہے اس میں معوذتین اور سورہ فاتحہ شامل ہیں۔ جس سے قطعی طور پر یہ ثابت ہو جاتا ہے کہ حضرت ابن مسعود رضی اللہ عنہ کا عقیدہ و قول یہی تھا کہ معوذتین قرآن ہیں۔

حضرت امام عاصم کی سند یہ ہے۔ عاصم، ابو عبد الرحمن عبد اللہ بن حبیب سلمیٰ و ابو مریم زبیر بن حبیب اسدی و سعید بن عیاش شیبانی، عبد اللہ بن مسعود رضی اللہ تعالیٰ عنہ و عنہم، رسول اللہ صلی اللہ علیہ وسلم۔

(۳-الف) امام حمزہ (امام عاصم کی طرح یہ بھی قرآن سے سب سے ہیں) کا سلسلہ سند

۱: فواتح الرحموت شرح مسلم الثبوت، ج: ۲، ص: ۳۱۴، از بحر العلوم علامہ عبد العلیٰ فرنگی محلی مطبوعہ نوکسور لکھنؤ، ذی الحجہ ۱۲۹۵ھ / جنوری ۱۸۷۸ء



بھی حضرت ابن مسعود رضی اللہ عنہ تک پہنچتا ہے اس میں بھی معوذتین اور سورہ فاتحہ ہیں۔ ان کی سند یہ ہے:

حضرت حمزہ، اعمش ابو محمد سلیمان بن مہران۔ یحییٰ بن وثاب، علقمہ واسود و عبید بن نضلہ خزاعی۔ وزر بن حبیش و ابو عبد الرحمن سلمی، ابن مسعود رضی اللہ عنہ، رسول اللہ صلی اللہ علیہ وسلم۔  
(ب) امام حمزہ کی ایک دوسری سند یہ ہے:

حضرت حمزہ، ابواسحاق سبعی و محمد بن عبد الرحمن بن ابی لیلیٰ و امام جعفر صادق۔ علقمہ ابن قیس و زر بن حبیش و زید بن وہب و مسروق۔ منہال و دیگر حضرات۔ ابن مسعود و امیر المؤمنین علی کرم اللہ وجہہما۔ رسول اللہ صلی اللہ علیہ وسلم۔

(۴) امام کسائی کی سند بھی حضرت ابن مسعود رضی اللہ عنہ تک پہنچتی ہے اس لیے کہ امام کسائی نے امام حمزہ سے قراءت حاصل کی ہے۔ یوں ہی امام خلف (جو قرآن عشرہ سے ہیں) کی سند حضرت ابن مسعود رضی اللہ عنہ تک پہنچتی ہے۔ اس لیے کہ انھوں نے سلیم سے اور سلیم نے امام حمزہ سے قراءت حاصل کی ہے۔

قرآن عشرہ کی سندیں اجماعی اور امت کے درمیان قبول یافتہ ہیں۔ لہذا جب صحیح سندوں سے ثابت ہو گیا کہ امام عاصم، امام حمزہ، امام کسائی، امام خلف سب کی سندیں حضرت ابن مسعود رضی اللہ عنہ تک پہنچتی ہیں، اور ان سب قراءتوں میں فاتحہ اور معوذتین جزو قرآن ہیں تو بلاشبہ حضرت ابن مسعود رضی اللہ عنہ کی طرف انکار قرآنیت کا اہتمام غلط اور باطل ہے۔

اس تفصیل سے ایک عقدہ یہ بھی حل ہو گیا، کہ جس ترتیب پر آج قراءت قرآن ہو رہی ہے یہ ترتیب رسول اللہ صلی اللہ علیہ وسلم سے ثابت ہے۔ اس لیے کہ قرآن عشرہ نے (جن کی سندیں صحیح تر اور اجماعی ہیں) اپنی قراءتیں رسول اللہ صلی اللہ علیہ وسلم سے نقل کی ہیں اور اس ترتیب پر قراءت فرمائی ہے۔ اور اس بات کی صراحت کی ہے کہ ان کے شیوخ

نے انہیں اسی طرح پڑھایا۔ اور شیوخ کے شیوخ نے شیوخ کو اسی طرح پڑھایا۔ یوں ہی رسول اللہ ﷺ تک۔

اس سے یہ بھی معلوم ہوا کہ حضرت ابن مسعود رضی اللہ عنہ کی طرف قراءت شاذہ مثلاً متابعات، کا انتساب صحیح نہیں ہے کیوں کہ انہوں نے اسے بطور قرآن نقل نہ کیا۔ اگر وہ قرآن ہوتی تو ان قراءتوں میں (جن کا سلسلہ اسناد حضرت ابن مسعود رضی اللہ عنہ پر ختم ہوتا ہے) اس کی قراءت ہوتی۔ حضرت ابن مسعود نے اپنے مصحف میں متابعات بطور تفسیر لکھا۔ اور راوی کو وہم ہوا کہ یہ ان کے نزدیک قرآن ہے یا پہلے قرآن تھا پھر اس کی تلاوت منسوخ ہوگئی۔<sup>(۱)</sup>

(۵) طبرانی نے معجم اوسط میں بسند حسن حضرت ابن مسعود رضی اللہ عنہ سے روایت کی ہے۔ نبی کریم ﷺ نے فرمایا:

لقد أنزل علي آيات لم ينزل علي مثلهنَّ المعوذتين.<sup>(۲)</sup>

مجھ پر چند ایسی آیات نازل ہوئیں جیسی مجھ پر نازل نہ ہوئیں وہ معوذتین ہیں۔

اس حدیث میں بھی معوذتین کو رسول اللہ ﷺ نے آیات کہا، آیت کا اطلاق قرآن ہی کے لیے ہوتا ہے۔ دعاؤں کے لیے نہیں۔ لہذا جس طرح دیگر صحابہ کی روایات سے معوذتین کی قرآنیت کا ثبوت ملتا ہے۔ حضرت ابن مسعود رضی اللہ عنہ کی روایت کردہ اس حدیث سے بھی معوذتین کا قرآن ہونا ثابت ہوتا ہے۔ پھر یہ اصول مسلمہ سے ہے کہ صحابی کا اپنی روایت کردہ حدیث پر اعتقاد ضروری ہے بشرطے کہ سرکار سے اس کا کوئی نسخہ اس کے نزدیک ثابت نہ ہو۔ اس اصول کے تحت ماننا ہوگا کہ حضرت ابن مسعود رضی اللہ عنہ قرآنیت معوذتین کے قائل ضرور تھے۔

۱: فواتح الرحموت شرح مسلم الثبوت، ص: ۳۱۲ و ۳۱۵، ج: ۲

۲: در منشور

## روایات انکار کی تنقیح

البتہ یہاں یہ سوال ہوگا کہ ان صحیح روایات کا کیا جواب ہے جن سے قول اول والوں نے انکار قرآنیت کا استدلال کیا ہے اس کے جواب میں ہم دو طریق اختیار کر سکتے ہیں:

(۱) یہ کہ ان قراءات صحیحہ متواترہ کو ہم اصل قرار دیتے ہوئے دیگر روایات کو ان ہی پر محمول کریں اور تطبیق دیں۔

(۲) اگر تطبیق نہ ہو سکے تو روایات انکار میں انقطاع باطنی مانیں اس لیے کہ یہ فن اصول میں ثابت ہے کہ جب ثقہ راویوں کی روایات حدیث مشہورہ کے خلاف ہوں تو حدیث مشہورہ کو ترجیح دی جائے گی اور اس کے خلاف روایات غیر مقبول قرار دی جائیں گی۔<sup>(۱)</sup>

اس زمانے کے بعض نام نہاد محققین نے یہاں یہ طریقہ اختیار کیا ہے کہ روایات انکار کے تمام راویوں پر جرحیں لکھ ماری ہیں یہاں تک کہ جلیل القدر تابعی سلیمان بن مہران الاعمش کو شیعہ قرار دیا ہے۔ کتب رجال میں فیہ تشیع دیکھا اور انہیں شیعہ لکھ دیا۔ جبکہ اس زمانے میں شیعہ روافض کو کہتے ہیں اور سلف میں جو تمام خلفائے کرام رضی اللہ عنہم کے ساتھ حسن عقیدت رکھتا اور حضرت امیر المومنین علی کرم اللہ تعالیٰ وجہہ الکریم کو ان میں افضل جانتا، شیعہ کہا جاتا بلکہ جو صرف امیر المومنین عثمان غنی رضی اللہ عنہ پر تفضیل دیتا اسے بھی شیعہ کہتے۔ حالانکہ یہ مسلک بعض علمائے اہل سنت کا تھا۔ اسی بنا پر متعدد ائمہ کوفہ کو شیعہ کہا گیا۔ بلکہ کبھی محض غلبہ محبت اہل بیت کرام رضی اللہ عنہم کو شیعیت سے تعبیر کرتے حالانکہ یہ محض سنیت ہے۔<sup>(۲)</sup>

۱: نور الانوار وغیرہ

۲: فتاویٰ رضویہ، ج: ۲، ص: ۲۱۹

یہ ایک عام طریقہ ہے کہ جو حدیث اپنے مطلب کے خلاف نظر آئی اس کا کوئی قابل قبول حل نکالنے کی بجائے میزان، تہذیب، تذکرۃ الحفاظ وغیرہ کھول کر اس حدیث کے رواۃ پر جتنی جرحیں ملیں سب نقل کر کے ثقہ رواۃ کو غیر ثقہ بنا دیا۔ اور قطعاً یہ لحاظ نہ کیا کہ ان رواۃ کے محاسن روایت کیا ہیں۔ اور ان کی تضعیف و توثیق میں قول فیصل کیا ہے؟ نہ ہی یہ خیال فرمایا کہ ان رواۃ کو ضعیف اور ساقط الاعتبار کہہ دینے سے ان کی بے شمار وہ حدیثیں بھی ضعیف ہو جائیں گی جنہیں اپنے مفید مطلب مقامات میں زندگی بھر خود ہی صحیح مانتے رہے ہیں۔

## طریقہ اول

بہر حال مسئلہ زیر بحث میں راہ تطبیق اختیار کرنے کے لیے قسم اول کی جملہ روایات پر نظر ثانی کرتے ہوئے ان کا حل ملاحظہ کیجیے:

(۱) حضرت ابن مسعود معوذتین کو مصحف سے مٹا دیتے تھے۔ قاضی ابوبکر قلابانی سے اس کی تاویل گزر چکی کہ حضرت ابن مسعود رضی اللہ عنہ معوذتین کی قرآنیت کے قائل تھے۔ لیکن مصحف سے انہیں محو کر دیتے تھے، اس لیے کہ مصحف میں ثبت کرنے کے بارے میں سرکار سے کوئی حکم ان کے پاس نہ تھا۔ اور ان کی رائے یہ تھی کہ مصحف میں وہی لکھا جائے جس کے لکھنے کا سرکار سے حکم مل چکا ہو۔

(۲) قرآن کو اس سے نہ ملاؤ جو قرآن سے نہیں۔

(۳) معوذتین کتاب اللہ سے نہیں۔۔۔ دونوں جگہ اگر قرآن اور کتاب اللہ سے مصحف مراد لے لیا جائے تو ان روایتوں کا بھی وہی مفہوم ہو جائے گا جو مذکورہ بالا روایت کا ہے۔ جب روایات صحیحہ و قراءات متواترہ سے حضرت ابن مسعود رضی اللہ عنہ کا اعتقاد قرآنیت ثابت ہے اور ان روایات میں ایک صحیح معنی کی گنجائش ہے تو کوئی وجہ نہیں کہ ان

روایات میں قرآن بمعنی کلام اللہ لے کر انھیں ساقط الاعتبار ہی قرار دیا جائے حالانکہ مصحف پر قرآن اور کتاب اللہ کا اطلاق عام طور پر ہوتا رہا ہے اور اب بھی ہوتا ہے۔

(۴) انما امر النبی ﷺ ان يتعوذ بهما. اس روایت کا جس طرح یہ معنی لیا جاتا ہے کہ نبی کریم ﷺ نے معوذتین سے صرف تعوذ کا حکم دیا (یعنی ان کی قراءت کا حکم نہ دیا) اسی طرح یہ معنی بھی تو لیا جاسکتا ہے کہ رسول اللہ ﷺ نے صرف معوذتین سے تعوذ کا حکم دیا۔ دوسری چیزوں سے نہیں۔ یہ معنی پہلے معنی سے زیادہ واضح اور اس بحث میں خود حضرت ابن مسعود رضی اللہ عنہما کی دوسری روایات صریحہ کے مطابق ہے۔

ابوداؤد اور نسائی نے حضرت ابن مسعود رضی اللہ عنہما سے روایت کی ہے۔ ان نبی اللہ ﷺ کان یکرہ عشر خصال نبی کریم ﷺ دس باتیں ناپسند کرتے۔ ان دس باتوں میں یہ بھی ذکر کیا ہے والرقی الا بالمعوذات غیر معوذات سے جھاڑ پھونک (ناپسند کرتے)۔

بیہقی نے شعب الایمان میں حضرت ابن مسعود سے روایت کی۔ انھوں نے فرمایا:

كان رسول الله ﷺ يكره الرقى الا بالمعوذات  
رسول اللہ ﷺ جھاڑ پھونک ناپسند فرماتے مگر معوذات سے۔

یہ حدیثیں اس معنی میں واضح اور بالکل صریح و مفسر ہیں کہ رسول اللہ ﷺ غیر معوذات (غالباً جمع اس لیے ہے کہ اس میں تغلیباً قل هو اللہ احد بھی شامل ہے جیسا کہ بعض حدیثوں میں وقت تعوذ معوذتین کے ساتھ اسے بھی شامل کرنے سے معلوم ہوتا ہے) سے جھاڑ پھونک ناپسند کرتے۔ لہذا ان حدیثوں کی روشنی میں حدیث بالا کا بھی یہی معنی لیا جائے گا کہ رسول اللہ ﷺ نے صرف معوذتین سے تعوذ کا حکم دیا اس

کے معنی یہ نہیں کہ معوذتین سے صرف تعوذ کا حکم دیا قراءت کا نہیں۔

(۵) کان ابن مسعود لا یقرأ بہما۔ اگر اس کا یہ معنی لیا جائے کہ حضرت ابن مسعود معوذتین کو مطلق پڑھتے ہی نہ تھے تو یہ قرین قیاس بھی نہیں اور قراءت صحیحہ کے خلاف بھی۔ لہذا کان لا یقرأ بہما کا یہ معنی لیا جائے گا کہ حضرت ابن مسعود رضی اللہ عنہ نماز میں معوذتین کی قراءت نہ کرتے۔ مگر ہم یہ کہیں گے کہ ایک راوی کے صرف اتنے بیان سے یہ نتیجہ لینا آسان نہیں کہ وہ معوذتین کو قرآن نہیں مانتے تھے۔ راوی کا بیان صرف راوی کے علم کی حد تک ہے۔ انھوں نے حضرت ابن مسعود سے نماز میں معوذتین کی قراءت نہ سنی۔ تو اس سے صرف یہ معلوم ہوا کہ جن جہری نمازوں میں یہ راوی ان کے ساتھ تھے ان میں حضرت ابن مسعود سے معوذتین کی قراءت نہ سنی۔ ہو سکتا ہے کہ وہ سری نمازوں میں پڑھتے رہے ہوں یا بہت سی ان جہری نمازوں میں بھی پڑھا ہو جن میں یہ راوی ان کے ساتھ نہ تھے۔ اور اگر یہی تسلیم کر لیا جائے کہ حضرت ابن مسعود نے زندگی بھر نماز میں معوذتین کی قراءت نہ کی تو بھی اس سے یہ ثابت نہیں ہوتا کہ حضرت ابن مسعود معوذتین کی قرآنیت کے قائل نہ تھے۔ کسی نے زندگی بھر نماز میں کوئی سورہ (یاد ہوتے ہوئے بھی) نہ پڑھی تو اس سے یہ نتیجہ کیسے نکل سکتا ہے کہ اس نے اس سورہ کو قرآن ہی نہ مانا۔

بھلا حضرت ابن مسعود رضی اللہ عنہ کو معوذتین کی قرآنیت سے انکار کیوں کر ہو گا جبکہ وہ خود رسول اللہ صلی اللہ علیہ وسلم کا یہ فرمان نقل کر رہے ہیں کہ

لقد أنزل علیّ آیات لم یُنزل علیّ مثلهنّ المعوذتین۔

مجھ پر ایسی آیات نازل ہوئیں جیسی پہلے نازل نہ ہوئیں۔ وہ معوذتین ہیں۔

سرکار پر نازل ہونے والی چیز وحی اور کلام الہی ہے۔ اور کلام الہی اگرچہ سب یکساں ہے۔ مگر بعض میں امت کے لیے فضیلت و ثواب زیادہ ہے اسی لحاظ سے

حضور ﷺ معوذتین کو نازل شدہ چیزوں میں بے مثال بتا رہے ہیں۔ جس سے قرآن کی بہت سی ان سورتوں اور آیتوں پر معوذتین کی افضلیت ثابت ہوتی ہے جنہیں سرکار نے کہیں صراحتاً معوذتین سے افضل نہیں بتایا ہے۔ کیا یہ ممکن ہے۔ کہ سرکار غیر قرآن کو قرآن سے افضل بتادیں؟ غیر قرآن اگرچہ کلام الہی غیر متلو ہی ہو، یادگیر کتب سماویہ ہوں، بہر حال قرآن کا سب سے افضل ہونا صراحتاً ثابت ہے، اس لیے ہرگز یہ متوقع نہیں کہ حضرت ابن مسعود رضی اللہ عنہ سرکار سے سن کر معوذتین کو نازل شدہ چیزوں میں افضل و بے مثال تو مابین مگر انہیں غیر قرآن کہہ کر اپنے سریہ الزام لیں کہ ابن مسعود غیر قرآن کو قرآن سے افضل مانتے ہیں۔

اور یہ تو پہلے ذکر ہو چکا کہ آیات کا اطلاق قرآن ہی کے لیے ہوتا ہے۔ اس لیے یہ قطعاً ناممکن ہے کہ حضرت ابن مسعود رضی اللہ عنہ معوذتین کو آیات اور سورتیں مان کر بھی قرآن نہ مانیں۔

اور سب سے قوی دلیل وہ قراءات متواترہ ہیں جو حضرت ابن مسعود رضی اللہ عنہ سے منقول ہیں۔ اور ان میں معوذتین موجود ہیں۔ لہذا ان سب کے ہوتے ہوئے چند غیر صریح روایات سے انکار قرآنیت کا استدلال ہرگز صحیح نہیں۔

### طریقہ دوم

حتی الوسع ہم نے روایات انکار کے صحیح معانی بتاتے ہوئے تطبیق دکھائی۔ کیوں کہ متعارض روایات واقوال میں پہلا درجہ تطبیق ہی کا ہے۔ اس کے باوجود اگر کوئی تطبیق سے متفق نہ ہو تو لامحالہ اُسے تسلیم کرنا ہوگا کہ جن روایات سے بظاہر انکار قرآنیت کا معنی نکلتا ہے وہ قراءات صحیحہ متواترہ کے مقابلہ میں مرجوح ہوں گی۔ اگرچہ ان کے رواۃ ثقہ اور معتبر ہیں۔ مگر جب ایسی کوئی حدیث دوسری حدیث مشہور کے معارض ہو تو حدیث

مشہور کو ترجیح ہوتی ہے۔ اور دوسری روایت میں انقطاع باطنی مانا جاتا ہے کہ راوی کو فہم معنی میں کوئی وہم عارض ہوا۔۔۔ ان کلمات پر ہم بحث معوذتین ختم کرتے ہیں۔ حاصل بحث یہ ہوا کہ (۱) حضرت ابن مسعود رضی اللہ عنہ کو قبل اجماع صحابہ کتابتِ معوذتین سے انکار تھا، بعد اجماع وہ کتابت کے بھی قائل ہو گئے۔ (۲) حضرت ابن مسعود رضی اللہ عنہ کسی زمانے میں قرآنیت معوذتین کے منکر نہ تھے۔



## دعاے خلع و دعاے حقد

متعدد روایات سے ثابت ہے کہ حضرت ابی بن کعب رضی اللہ عنہ کے مصحف میں سورۃ الناس کے بعد یہ دو دعائیں تھیں:

(۱) بِسْمِ اللّٰهِ الرَّحْمٰنِ الرَّحِیْمِ. اللّٰهُمَّ اِنَّا نَسْتَعِیْنُكَ وَنَسْتَغْفِرُكَ وَنُثْنِیْ عَلَیْكَ الْخَیْرَ وَلَا نَكْفُرُكَ وَنَخْلَعُ وَنَتْرُكُ مَنْ یَفْجُرُكَ.  
(۲) بِسْمِ اللّٰهِ الرَّحْمٰنِ الرَّحِیْمِ اللّٰهُمَّ اِیَّاكَ نَعْبُدُ وَلَكَ نُصَلِّیْ وَنَسْجُدُ وَ اِلَیْكَ نَسْعٰی وَنَحْفِدُ، نَخْشٰی عَذَابَكَ وَنَرْجُو رَحْمَتَكَ اِنَّ عَذَابَكَ بِالْكَفّٰرِ مُلْحِقٌ.

تمام روایات میں ان دعاؤں کے الفاظ یکساں اور برابر نہیں۔ کمی بیشی اور تقدیم و تاخیر بھی ہے۔

بعض راویوں نے ان دعاؤں کو دو سورتوں سے تعبیر کیا۔ جس سے یہ وہم ہوتا ہے کہ دونوں دعائیں جزو قرآن ہیں۔ مگر بلاشبہ یہ دعائیں جزو قرآن نہیں۔ نہ ہی اس پر کسی دلیل کی حاجت۔ مگر جب جاہل یا متجاہل اعداے اسلام نے انھیں پیش کر کے قرآن مقدس پر نقص و کمی کا الزام عائد کیا ہے تو اس پر بھی تھوڑی گفتگو ضروری ہے۔

(۱) رسول اللہ صلی اللہ علیہ وسلم سے ان دعاؤں کا سورہ یا جزو قرآن ہونا کسی روایت میں ثابت نہیں۔ درمنثور میں اس سے متعلق پندرہ سے زائد صحیح، حسن، ضعیف، قریباً تمام روایات پیش کر دی ہیں۔ مگر کسی روایت میں یہ ذکر نہیں کہ رسول اللہ صلی اللہ علیہ وسلم نے انھیں جزو قرآن بتایا ہو یا سورہ کے لقب سے یاد فرمایا ہو۔ بیہقی کی حضرت خالد بن عمران سے روایت کردہ صرف ایک روایت میں یہ ہے کہ حضرت جبریل سرکار کی خدمت اقدس میں حاضر ہوئے (کچھ کلمات کے بعد ہے) ثم علمہ هذا القنوت پھر انھوں نے حضور صلی اللہ علیہ وسلم کو یہ قنوت سکھایا اللّٰهُمَّ اِنَّا نَسْتَعِیْنُكَ الْخ

اولاً یہ روایت ہمارے خلاف نہیں اس میں بھی صراحت ہے کہ علمہ هذا القنوت۔ حضرت جبرئیل نے سرکار کو یہ قنوت سکھایا علمہ هذه السورة یا هاتین السورتین (یہ سورہ یا یہ دونوں سورتیں سکھائیں) نہیں ہے۔ جس سے خود ہی واضح ہے کہ یہ دعائے قنوت تو ہے سورہ قرآن نہیں۔

ثانیاً ایسا ہرگز نہیں کہ حضرت جبرئیل نے جو کچھ بتایا ہو سب جزو قرآن ہی ہو۔ حدیث کے طالب علم پر مخفی نہیں کہ ایسی کتنی روایات ہیں جن میں حضرت جبرئیل کے بعض باتیں بتانے اور سکھانے کا ذکر ہے مگر وہ جزو قرآن نہیں۔ قرآن ہونے کے لیے ضروری ہے کہ وہ بطور قرآن نازل ہو۔ اور رسول اللہ ﷺ نے قرآن بتا کر تعلیم و تبلیغ فرمائی ہو۔ الغرض ان کلمات کا دعائے قنوت ہونا تو مسلم ہے مگر ان کی قرآنیت کا کوئی ثبوت نہیں۔

(۲) خود حضرت ابی بن کعب سے ایسی کوئی روایت نہیں ملتی جس میں انھوں نے اس دعائے قنوت کو صراحۃً قرآن بتایا ہو۔

(۳) عہد صدیقی کی تدوین میں اعلان عام تھا کہ جس کے پاس جو کچھ قرآن ہو لے آئے۔ مگر حضرت ابی بن کعب کا ان سورتوں کو بطور قرآن پیش کرنا کہیں ثابت نہیں۔

(۴) تدوین ثالث میں بھی اس کا موقع تھا مگر حضرت ابی بن کعب کا ان دعاؤں کو قرآن بتا کر پیش کرنا کسی روایت میں مذکور نہیں۔ جب کہ اس تدوین میں حضرت ابی بن کعب بنفس نفیس شامل تھے۔ اور بعض روایات سے ثابت ہے کہ حضرت زید کو املا کرانے والے یہی تھے۔

(۵) بالفرض اگر کسی صحیح روایت میں حضرت ابی بن کعب کا ان دعاؤں کو جزو قرآن بتانا مل جائے تو بھی خبر واحد سے قرآنیت کا ثبوت نہیں ہوتا۔ اس کے لیے تو اتنی ضروری ہے۔

(۶) مصحف عثمانی وہ ہے جو رسول اللہ ﷺ کے دورہ اخیرہ کے مطابق تدوین ہوا۔ اس پر صحابہ کرام نے اجماع و اتفاق کیا۔ اس میں جو درج تھا اسے قرآن غیر منسوخ ثابت و مستقر تسلیم کیا۔ اس کے علاوہ کو بلا اجماع غیر قرآن یا قرآن منسوخ قرار دیا۔ ان اہل اجماع میں حضرت ابی بن کعب رضی اللہ عنہ بھی شریک ہیں۔ لہذا جب مصحف عثمانی میں یہ دعائیں نہ لکھی گئیں اور سورۃ الناس پر قرآن ختم کر دیا گیا۔ تو بلا اجماع ان کا قرآن نہ ہونا ثابت و متعین ہو گیا۔ اور ان کے عدم قرآنیت میں کسی شک و شبہ کی بھی گنجائش باقی نہ رہی۔

### ان دعاؤں کے لکھنے کا سبب

حضرت ابی بن کعب نے مصحف میں یہ دعائیں محض یادداشت کے طور پر لکھیں۔ رہا یہ کہ انھوں نے ان دعاؤں کی یادداشت کو اتنی ہیئت کیوں دی؟ تو اس کی وجہ یہ ہے کہ:

(۱) یہ آسمان سے نازل ہوئیں حضرت جبریل علی نبینا وعلیہ السلام نے خدمت اقدس میں انھیں پیش کیا۔

(۲) یہ اندرون نماز اس مقام میں پڑھی جاتی ہیں جہاں بجز قرآن یا کسی دعاے قنوت اور تسمیہ و درود کے اور کسی چیز کا موقع نہیں۔ یعنی وتر کی تیسری رکعت کے قیام میں بعد قراءت انھیں پڑھا جاتا ہے۔ اگرچہ اللہ اکبر کہہ کر انھیں قراءت سے جدا کر لیا جاتا ہے پھر بھی قراءت قرآن سے ان کا قرب و اتصال اور مشابہت مقام واضح ہے۔

(۳) دعاے قنوت واجب ہے۔ اس اداے واجب کے لیے یقیناً افضل وہی ہے جو سرکار سے ثابت اور آسمان سے نازل ہو۔ اس کے پیش نظر روزانہ نماز وتر میں ان کی حاجت ہے۔ لہذا ان کی حفاظت و یادداشت بھی اہم۔ ان امور کی بنا پر حضرت ابی بن کعب نے بطور یادداشت انھیں مصحف میں ثبت کر لیا۔

یہ بھی ذہن نشین رہے کہ انھوں نے وہ مصحف صرف اپنی یادداشت ہی کے لیے تو لکھا تھا۔ ہرگز ان کا مقصد یہ نہ تھا کہ اسے تمامہ بلاد اسلام میں رائج کرنا ہے، نہ ہی یہ گمان کہ لوگ اسے رائج کریں گے۔ لہذا جب اسے اپنی ذات تک محدود رکھنا تھا تو اگر بطور یادداشت وہ دواہم دعائیں بھی انھوں نے لکھ لیں تو ان پر کیا اعتراض؟ انھوں نے تو یہی خیال رکھا کہ یہ غیر قرآن ہیں۔ مگر بطور یادداشت میں نے لکھ لیا ہے۔

اگر وہ ان دعاؤں کو قرآن بتاتے اپنے تلامذہ کو قرآن کہہ کر پڑھاتے تو یہ شبہہ ہو سکتا تھا کہ انھیں ان دعاؤں کی قرآنیت کا گمان تھا مگر ان سے مروی قراءات متواترہ بلاشبہہ ان دعاؤں سے خالی ہیں۔ جس سے یقینی طور پر یہ واضح ہو جاتا ہے کہ انھیں ایسا کوئی گمان بھی نہ تھا۔

حاصل کلام یہ کہ ان دعاؤں کا قرآن نہ ہونا صرف یہی نہیں کہ جملہ صحابہ و تابعین اور امت اسلامیہ کے نزدیک قطعاً و یقینی ہے بلکہ حضرت ابی بن کعب رضی اللہ عنہ کے نزدیک بھی ان کی عدم قرآنیت ہی متعین اور متیقن ہے۔

## اختلاف قراءت

[۱] اختلاف قراءت کیا چیز ہے؟ --- [۲] کیا اختلاف قراءت سے قرآن کے معانی میں اتنی تبدیلی ہو جاتی ہے کہ حلال و حرام کا فرق ہو جائے۔ ایک قراءت سے کسی چیز کا جواز ہو اور دوسری سے اسی کا عدم جواز نکلتا ہو؟ --- [۳] یہ اختلاف کب سے اور کیوں کر پیدا ہوا؟ [۴] ائمہ قراءت کون تھے؟ [۵] قراءات سب سے کسے کہتے ہیں؟ یہ اس موضوع کے بنیادی سوالات ہیں جنہیں اگلی سطور میں بیان کرنا مقصود ہے۔

[۲] [۱] اختلاف قراءت کا ایک نقشہ ہم اگلے صفحات میں پیش کریں گے جس سے واضح ہو گا کہ یہ معمولی اختلافات ہیں۔ صرف بعض کلمات یا حروف، یا حرکات، یا طریق ادا کا فرق ہے۔ اور معانی میں ہرگز ایسی غیر معمولی تبدیلی نہیں ہوتی جس سے کوئی جائز، ناجائز یا حرام، حلال ہو جائے۔

(۳) صفحات گزشتہ میں تفصیلاً اس کا ذکر آچکا ہے کہ عرب کے فصیح قبائل کی زبانوں اور طریق ادا میں فرق تھا۔ جس کے پیش نظر قرآن سات لہجوں میں نازل ہوا۔ خلافت عثمانی میں اولین زبان نزول، زبان قریش کے اور قرآن کے دورہ اخیر کے موافق مصحف شریف کی تدوین ہوئی۔ مگر بعض فرق کلمات و حروف و حرکات و ادا جو عرضہ اخیرہ میں باقی رہے، اور جن کی روایت رسول اللہ ﷺ سے ثابت تھی، وہ علیٰ حالہ قائم رکھے گئے۔ یہی مختلف قراءات ہیں جنہیں رسول اللہ ﷺ سے صحابہ کرام کی کثیر جماعت نے سیکھا، اور صحابہ سے تابعین نے حاصل کیا، اور تابعین سے تبع تابعین نے لیا، اسی طرح ہر زمانے اور ہر دور میں یہ قراءات کتابت و ادا کی نقل متواتر کے ساتھ ہم تک پہنچیں۔

اس لیے تمامی متواتر قراءتیں حق و صحیح، واجب الاعتقاد اور واجب العمل ہیں، ان کا منکر کافر ہے۔

## [۴] ائمہ قراءت

یہ قراءتیں سرکارِ دو عالم ﷺ سے تواتر کے ساتھ منقول ہوئیں۔ مگر ہر زمانے میں کچھ بزرگوں کو ان میں امامت کا درجہ حاصل رہا۔ اور وہ اس فن سے اپنے غیر معمولی شغف اور اس میں اختصاص کی بنا پر زیادہ مشہور ہوئے۔  
 زمانہ مابعد میں بعض حضرات نے کسی خاص قراءت کی تعلیم و اشاعت سے شغف اختیار کیا، اور ان سے خاص ایک ایک قراءت بتواتر روایت کی گئی۔ جس کے سبب وہ قراءت ان ہی کی طرف منسوب ہوئی۔ اور خاص ان کی قراءت کہلائی۔ ورنہ ہر قراءت کا مصدر و مرجع رسول اللہ ﷺ ہی کی ذاتِ حقیقت مآب ہے۔

## صحابہ

صحابہ کرام میں قراءت اور تعلیم قراءت میں سات اکابر زیادہ مشہور ہوئے۔ (۱) حضرت عثمان (۲) حضرت علی (۳) حضرت ابی بن کعب (۴) حضرت زید بن ثابت (۵) حضرت عبداللہ بن مسعود (۶) حضرت ابوالدرداء (۷) حضرت ابو موسیٰ اشعری رضی اللہ عنہم۔

حضرت ابی بن کعب سے خود صحابہ کی ایک جماعت نے فن قراءت حاصل کیا جن میں حضرت ابو ہریرہ، حضرت عبداللہ بن عباس، حضرت عبداللہ بن سائب رضی اللہ تعالیٰ عنہم جمعین بھی شامل ہیں۔  
 حضرت ابن عباس نے حضرت زید سے بھی شرف تلمذ حاصل کیا ہے۔

## تابعین

صحابہ کرام سے تابعین کی ایک عظیم جماعت نے قراءت سیکھی۔ جن کی مختصر

فہرست یہ ہے۔

مدینہ میں: (۱) عبداللہ بن مسیب (۲) عروہ (۳) سالم (۴) عمر بن عبدالعزیز (۵) سلیمان بن یسار (۶) عطا بن یسار (۷) معاذ بن حارث معروف بہ قاضی قاری (۸) عبدالرحمن بن ہرمل الاعرج (۹) ابن شہاب زہری (۱۰) مسلم بن جندب (۱۱) زید بن اسلم۔

مکہ میں: (۱) عبید بن عمیر (۲) عطا بن ابی رباح (۳) طاؤس (۴) مجاہد (۵) عکرمہ (۶) ابن ابی ملیکہ۔

کوفہ میں: (۱) علقمہ (۲) اسود (۳) مسروق (۴) عبیدہ (۵) عمرو بن شرییل (۶) حارث بن قیس (۷) ربیع بن خثیم (۸) عمرو بن میمون (۹) ابو عبدالرحمن سلمی (۱۰) زربن حبیب (۱۱) عبید بن نضلہ (۱۲) سعید بن جبیر (۱۳) نخعی (۱۴) شعبی۔

بصرہ میں: (۱) ابو عالیہ (۲) ابورجا (۳) نصر بن عاصم (۴) یحییٰ بن یعمر (۵) حسن (۶) ابن سیرین (۷) قتادہ۔

شام میں: (۱) مغیرہ بن شہاب مخزومی شاگرد حضرت عثمان رضی اللہ عنہ (۲) خلیفہ بن سعد تلمیذ حضرت ابودرداء رضی اللہ عنہ۔

یہ وہ حضرات تھے جو قراءت میں اور لوگوں کی نسبت زیادہ نمایاں اور ممتاز شہرت کے حامل تھے۔ اس کے بعد کچھ لوگوں نے قراءت کو اپنے خاص فن کی حیثیت سے اختیار کیا۔ اور اس پر زیادہ توجہ صرف کی، جس کے باعث لوگوں نے ان کو اپنا مرجع و مقتدا بنا لیا۔

ان حضرات میں سے مدینہ میں ابو جعفر یزید بن قعقاع پھر شیبہ بن نضاع پھر نافع بن نعیم ---- مکہ میں عبداللہ بن کثیر، حمید بن قیس الاعرج، محمد بن ابی محیصن ----  
-- کوفہ میں یحییٰ بن وثاب، عاصم ابن ابی النجود اور سلیمان اعمش پھر حمزہ پھر کسائی ----

-بصرہ میں عبداللہ بن ابی اسحاق، عیسیٰ بن عمر، ابو عمرو بن العلاء، عاصم جحدری پھر یعقوب حضرمی ----- شام میں عبداللہ بن عامر، عطیہ بن قیس کلابی، اسماعیل بن عبداللہ بن مہاجر، پھر یحییٰ بن حارث ذماری، پھر شریح بن یزید حضرمی زیادہ مشہور ہوئے۔

### قراءات سببعہ

اور ان میں سے ائمہ سببعہ کو عالم گیر شہرت اور عظیم درجہ امامت حاصل ہوا۔ آج انھیں کی قراءتیں پڑھی پڑھائی جاتی ہیں۔ ان کے دور میں خود ان سے بے شمار حضرات نے فن قراءت کی تحصیل کی۔ مگر ان کے تلامذہ میں سے بھی چند ہی حضرات شہرت دوام و عام سے سرفراز ہوئے۔

ان ساتوں اماموں کی قراءتیں متواتر ہیں۔ اور ہر قاری کی طرف ایک قراءت منسوب ہے۔ ان قاریوں میں سے ہر ایک کے دو خاص راوی ہیں۔ جن سے ان کی قراءتیں مروی ہیں۔

پھر ان رواۃ کا بھی ایک سلسلہ تعلیم ہے۔ جس طرح اس وقت احادیث کا سلسلہ اسناد فاضل حدیث سے مصنفین کتب حدیث پھر حضور ﷺ تک ہوتا ہے۔ اسی طرح قراءت کا سلسلہ اسناد بھی فاضل قراءت سے لے کر کسی امام قراءت یا ائمہ سببعہ تک اور پھر ان سے حضور ﷺ تک ہوتا ہے۔

ان ائمہ قراءت اور ان کے رواۃ کے مختصر حالات یہاں نقل کیے جاتے ہیں۔

شمار	قاری	راوی	راوی
۱	نافع مدنی	قالون	ورش
۲	ابن کثیر مکی	بزی	قُذْبَل
۳	ابو عمرو بصری	دوری	سوسی



۴	ابن عامر شامی	ہشام	ابن ذکوان
۵	عاصم کوفی	شعبہ	حفص
۶	حمزہ کوفی	خلف	خَلَّاد
۷	علی کسائی کوفی	ابوالحارث	دُوری

ساتوں قاریوں کے راوی تو بے شمار ہیں مگر ہر قاری کے دو دو راوی زیادہ مشہور ہیں جن سے آج کل بھی روایتِ قراءت جاری ہے اس لیے انہیں حضرات کے تذکرے پر اکتفا کیا گیا ہے۔

## قراءات عشرہ

ان ساتوں قاریوں کے ساتھ تین قرا ابو جعفر (یزید بن القعقاع) یعقوب اور خلف کی قراءتیں قراءت عشرہ اور یہ حضرات قرآن عشرہ کہلاتے ہیں۔ ان ائمہ کی قراءتیں بھی متواتر ہیں۔

## (۱) نافع مدنی

نافع نام، ابورویم کنیت، ولادت ۷۰ھ تقریباً۔ وفات ۱۶۹ھ مدینہ طیبہ میں ستر تابعین سے تحصیل قراءت کی۔ خود بھی تابعی تھے۔ کلام کرتے تو منہ سے مشک کی خوشبو آتی۔ پوچھا گیا، آپ خوشبو لگا کر پڑھاتے ہیں؟ فرمایا نہیں۔ میں نے سرور عالم ﷺ کو خواب میں دیکھا کہ میرے منہ میں قراءت فرما رہے ہیں جب ہی سے یہ خوشبو آتی ہے۔

مدینہ منورہ میں بلا اختلاف امام قراءت مانے جاتے تھے۔ مدینہ ہی میں قیام رہا، اور وہیں جنت البقیع میں مدفون ہیں۔ قریباً سو سال عمر پائی۔

تلامذہ کی تعداد بہت ہے، جن میں اسماعیل بن جعفر انصاری، اصمعی اور امام مالک

جیسی عظیم شخصیتیں بھی ہیں۔ تمام علماء اس کی توثیق کرتے ہیں کہ امام نافع ستر برس سے زیادہ مسند درس پر فائز رہے۔ ان کے راویوں میں قالون اور ورش زیادہ مشہور ہیں۔

**قالون:** عیسیٰ بن مینا نام۔ ابو موسیٰ کنیت۔ قالون لقب، جس سے شہرت ہوئی۔ ولادت ۱۲۰ھ مدینہ منورہ، وفات ۲۲۰ھ مدینہ منورہ۔

قالون رومی لفظ ہے جس کے معنی جید (عمدہ) ہیں۔ امام نافع ہی نے انھیں یہ لقب عطا کیا تھا۔ کان کے بہرے تھے۔ لیکن یہ انعام خداوندی تھا، کہ قرآن کریم سننے میں کوئی رکاوٹ نہیں ہوتی تھی۔ ۱۵۰ھ تک امام نافع سے پڑھتے رہے۔

خود فرماتے ہیں کہ میں جب امام نافع سے ان کی قراءت ان گنت مرتبہ پڑھ چکا تو امام نافع نے فرمایا: تم مجھ سے کب تک پڑھتے رہو گے، اب درس دینا شروع کرو۔ پھر انھوں نے ستر سال درس دیا۔ پورے سو سال کی عمر میں وفات پائی۔

**ورش:** عثمان بن سعید نام۔ ابو سعید کنیت۔ ورش لقب ہے۔ اور یہ بھی لقب ہی سے مشہور ہیں۔ ولادت ۱۱۰ھ مصر۔ وفات ۱۹۷ھ مصر۔ عمر ۸۷ سال۔ مصر سے مدینہ منورہ آکر امام نافع سے قراءت کی تعلیم حاصل کی۔ انتہائی خوش آواز تھے۔ اسی وجہ سے امام نافع نے انھیں ورشان لقب عطا فرمایا تھا۔

ورشان زرافختہ کو کہتے ہیں۔ کثرت استعمال سے الف نون حذف ہو کر ورش رہ گیا، یونس بن عبدالاعلیٰ فرماتے ہیں کہ ورش خوش قراءت اور خوش الحان تھے۔ ان کی قراءت سننے والوں پر ایک عجیب کیفیت طاری ہو جاتی تھی۔ مدینہ منورہ میں تعلیم سے فارغ ہو کر ۱۵۵ھ میں مصر واپس آگئے۔ اور وہیں کار تدریس میں مصروف ہوئے۔

## (۲) ابن کثیر مکی

عبداللہ بن کثیر نام۔ ابو معبد کنیت۔ ولادت ۴۵ھ مکہ بزمانہ امیر معاویہ رضی اللہ تعالیٰ عنہ۔ وفات ۱۲۰ھ مکہ معظمہ بعہد ہشام ابن عبدالملک۔

دوسرے طبقہ کے تابعی تھے۔ حضرت ابو ایوب انصاری، عبداللہ بن زبیر قرشی، انس بن مالک وغیرہم رضی اللہ عنہم سے ملاقات کا شرف حاصل تھا۔ عبداللہ بن سائب صحابی سے تحصیل علم کی تھی۔ عراق میں عرصہ تک رہنے کے بعد مکہ معظمہ پھر واپس آگئے۔ اور قاضی مقرر ہوئے۔ مشہور محدث و فقیہ سفیان بن عیینہ، امام النخوخلیل بن احمد جیسے ائمہ آپ کے شاگرد تھے۔

ان کے روایات میں بڑی اور قنبل زیادہ مشہور ہیں۔ دونوں ان سے بالواسطہ روایت کرتے ہیں۔

**بڑی:** احمد بن محمد نام۔ کنیت ابو الحسن۔ ولادت ۱۷۰ھ وفات ۲۵۰ھ مکہ معظمہ۔ اپنے جد اعلیٰ ابو بزہ کی طرف نسبت کی بنا پر بڑی کہلاتے ہیں۔ بڑی، عکرمہ بن سلیمان سے، یہ اسماعیل بن عبداللہ قسط اور شبلی بن عباد سے اور یہ دونوں حضرات امام ابن کثیر سے روایت کرتے ہیں۔

**قُنْبُل:** محمد بن عبدالرحمن (خزومی مکی) نام، ابو عمر کنیت۔ قنبل لقب۔ ولادت ۱۹۵ھ - وفات ۲۹۱ھ - عمر ۹۶ سال۔

قراءت میں حجاز کے امام اور رئیس القراء تھے۔ مکہ میں ان کا گھرانہ آج تک قنابلہ کے نام سے مشہور ہے۔

### (۳) ابو عمر و بصری

ابو عمرو بن العلاء مازنی۔ نام میں اختلاف ہے۔ بعض نے کنیت ہی کو نام کہا ہے۔ ولادت ۶۸ھ مکہ معظمہ - وفات ۱۵۴ھ کوفہ۔

بصرہ میں پرورش پائی۔ تابعی ہیں۔ حضرت انس بن مالک سے روایت کرتے ہیں۔ قراءت، عربیت، لغت، انساب، تاریخ اور شاعری میں اعلم الناس تھے۔

حضرت حسن بصری آپ کے مداح تھے۔ رمضان میں کبھی شعر نہ پڑھتے، شام جاتے ہوئے کوفہ میں وفات پائی۔

ان کے راویوں میں دُوری اور سوسی زیادہ مشہور ہیں۔ اور دونوں ان سے بالواسطہ روایت کرتے ہیں۔

**دُوری بصری:** حفص بن عمر نام۔ ابو عمر کنیت۔ ولادت ۱۵۰ھ دُور۔ وفات ۲۴۶ھ

سامرہ۔

بغداد کے قریب ہی دُور نامی ایک قریہ ہے اسی کی طرف نسبت کے باعث دُوری کہلاتے ہیں۔ اپنے استاد ابو محمد یحییٰ بن مبارک بصری معروف بہ یزیدی کے واسطے سے ابو عمر بصری کی قراءت، روایت کرتے ہیں۔ یزیدی بڑی شان کے ساتھ بغداد میں رہتے تھے۔ یزید بن منصور کے لڑکوں کے اتالیق ہونے کے باعث یزیدی سے مشہور ہو گئے۔ قراءت، حدیث، نحو اور لغت کے ماہر، شاعر اور صاحب تصانیف بزرگ تھے۔

ملا علی قاری فرماتے ہیں: دُوری نے قراءتیں جمع کیں، اور ان کے متعلق ایک کتاب بھی لکھی۔ متعدد حضرات سے حدیثیں سنیں۔ قرآن و تفسیر کے عالم تھے۔

**سوسی:** صالح بن زیاد نام۔ ابو شعیب کنیت۔ ولادت ۱۷۱ھ تقریباً۔ وفات محرم ۲۶۱ھ خراسان۔ اہواز کے موضع سوس میں پیدا ہوئے۔ علامہ یزیدی سے تحصیل قراءت کی۔ ان ہی کے واسطے سے روایت کرتے ہیں۔ رَقَّہ جو دریائے فرات کے کنارے ارض ربیعہ کا ایک شہر ہے۔ وہیں رہتے تھے۔ ۹۰ سال عمر پائی۔

### (۴) ابن عامر شامی

عبداللہ نام۔ ولادت ۲۱ھ وفات ۱۰ / محرم ۱۱۸ھ دمشق بعہد ہشام بن عبدالملک، دمشق کے رہنے والے تابعی ہیں۔ صحابہ رضوان اللہ تعالیٰ علیہم اجمعین سے پڑھا۔

جن میں مغیرہ بن ابی شہاب اور حضرت ابوالدرداء رضی اللہ تعالیٰ عنہما بھی ہیں۔ ابن عامر شامی باعتبار زمانہ و بلحاظ شیوخ سب سے مقدم ہیں۔ شام کے ایک گاؤں میں۔ جس کو رحاب یا جابہ کہتے ہیں۔ پیدا ہوئے۔ ۹ سال کی عمر میں دمشق تشریف لائے اور وہیں قیام فرمایا۔ دمشق کے قاضی بھی تھے۔ حضرت عمر بن عبدالعزیز اپنی خلافت کے زمانے میں ان کے پیچھے نماز پڑھتے تھے۔

رواۃ میں ہشام اور ابن ذکوان زیادہ مشہور ہیں۔ دونوں حضرات ان سے بالواسطہ روایت کرتے ہیں۔

**ہشام:** ہشام بن عمار نام۔ ولادت ۱۵۳ھ دمشق، وفات آخر محرم ۲۴۵ھ دمشق۔ یہ ابوالضحاک عراق بن خالد مروزی تابعی اور ابوسلیمان ایوب بن تمیم تمیمی سے اور یہ دونوں یحییٰ بن حارث اباری سے اور یہ ابن عامر شامی سے روایت کرتے ہیں۔ ہشام حفاظ حدیث میں سے ہیں۔ بخاری، ابوداؤد، ترمذی، ابن ماجہ اور محدثین کی ایک جماعت کثیرہ ان سے روایت کرتی ہے۔ عقل و درایت، فصاحت و بلاغت، نقل و روایت، اور علم و فضل میں مشہور تھے۔

**ابن ذکوان:** عبداللہ بن احمد بن بشیر بن ذکوان نام۔ ابو عمر و کنیت۔ ولادت۔ عاشورا ۱۷۳ھ دمشق۔ وفات شوال ۲۴۲ھ دمشق۔

ہشام کی طرح ابوسلیمان ایوب بن تمیم تمیمی سے بہ سند مذکور روایت کرتے ہیں، ان سے ابوداؤد، ابن ماجہ، وغیرہما محدثین کی ایک جماعت روایت حدیث کرتی ہے۔ ولید بن عتبہ فرماتے ہیں تمام عراق میں ان سے بہتر قرآن شریف پڑھنے والا کوئی نہیں تھا۔ ابوزرعہ کہتے ہیں: قراءت قرآن میں حجاز، شام، مصر اور خراسان میں، ان کا کوئی ثانی نہ تھا۔ ایوب بن تمیم کے بعد دمشق کی ریاست قرآن ان ہی پر منتہی ہوتی ہے۔

## (۵) امام عاصم کوفی

عاصم بن ابی انجو دنام۔ ابو بکر کنیت۔ وفات ۱۲۷ھ۔  
عبداللہ بن حبیب سلمی، زربن حبیش، سعید بن عیاش شیبانی سے تحصیل قراءت کی۔ یہ تینوں حضرات کبار تابعین سے ہیں۔ اور بلا واسطہ حضرت عثمان، حضرت علی، حضرت عبداللہ بن مسعود، حضرت ابی بن کعب، اور حضرت زید رضی اللہ عنہم کے شاگرد ہیں۔ امام عاصم خود بھی تابعی ہیں، حارث بن حسان اور دیگر صحابہ کرام سے ملاقات کی ہے۔ امام احمد بن حنبل فرماتے ہیں: عاصم صاحب قراءت ہیں اور میں ان کو زیادہ پسند کرتا ہوں۔ عجل فرماتے ہیں: عاصم صاحب سنت و قراءت، ثقہ اور رئیس القراء تھے۔

ابو اسحاق ربیع فرماتے ہیں: میں نے عاصم سے بہتر قاری نہیں دیکھا۔ اور عاصم سے زیادہ قرآن مجید کا عالم نہیں پایا۔۔۔۔ فصاحت و بلاغت، ضبط و اتقان، اور تجوید میں کمال رکھتے تھے۔ طرز ادا اور لہجہ عجیب تھا۔ خوش الحانی میں بے نظیر تھے۔ ساتھ ہی عابد و زاہد اور کثیر الصلاة بھی تھے۔ وفات کے وقت آیہ ثم ردوا الی اللہ مولہم الحق بار بار پڑھ رہے تھے۔

پچاس سال تک مسند درس پر فائز رہے۔ آپ کے شاگرد بہت ہیں۔ کتنے تلامذہ تو خود اکابر ائمہ ہیں۔ جیسے امام ابو حنیفہ، حضرت فضیل اور حضرت حماد رحمۃ اللہ تعالیٰ علیہم۔

رواۃ میں ان کے دو شاگرد زیادہ مشہور ہیں۔ ابو بکر شعبہ، دوسرے حفص بن سلیمان۔

**امام شعبہ:** شعبہ نام۔ کنیت ابو بکر۔ ولادت ۹۵ھ کوفہ۔ وفات ۲۱ جمادی الآخرہ ۱۹۳ھ کوفہ۔

عالم و فاضل تھے۔ امام احمد بن حنبل فرماتے ہیں: شعبہ ثقہ صالح، صدوق اور

صاحب قرآن و سنت تھے۔ خود فرماتے ہیں: میں نے کبھی کوئی منکر نہیں کیا۔ اور تیس سال سے زیادہ ہو رہے ہیں کہ روزانہ ایک ختم قرآن شریف کرتا ہوں۔

ستر سال عبادت میں گزار دیے۔ اور چالیس سال ان کے لیے بستر نہیں بچھایا گیا۔ اس عرصہ میں زمین سے پیٹھ نہیں لگائی۔ تلاوت قرآن سے خاص شغف تھا۔ حدیہ ہے کہ نشست کے لیے جو جگہ مقرر کی تھی وہاں چوبیس ہزار ختم قرآن فرمایا۔

امام عاصم سے تیس سال کی عمر میں تین مرتبہ قرآن شریف پڑھا۔ پانچ پانچ آیتیں پڑھ کر تین سال میں ختم کیا۔ امام کسائی وغیرہ ان کے تلامذہ میں ہیں۔

**امام حفص:** حفص بن سلیمان نام۔ ابو عمر کنیت۔ ولادت ۹۰ھ۔ وفات ۱۸۰ھ۔

امام عاصم کے ربیب (پروردہ) تھے۔ ابن معین فرماتے ہیں کہ حفص و شعبہ امام عاصم کی قراءت میں، علم الناس تھے۔ اور حفص، ابو بکر شعبہ سے آقراء تھے۔

علامہ ذہبی فرماتے ہیں کہ قراءت میں حفص ثقہ ضابط تھے امام عاصم سے متعدد بار قرآن شریف پڑھا۔ ان کا حافظہ بہت قوی تھا۔ حضرت امام اعظم ابو حنیفہ کے ساتھ کپڑے کی تجارت کرتے تھے۔ جو کچھ اپنے استاد سے پڑھتے اسے خوب یاد رکھتے۔

### (۶) امام حمزہ کوئی

حمزہ بن حبیب الزیات نام۔ کنیت ابو عمارہ۔ ولادت ۸۰ھ کوفہ۔ وفات ۱۵۶ھ حلوان۔ تبع تابعی ہیں۔ امور شرعیہ میں بڑے محتاط، عابد و زاہد اور قائم اللیل تھے۔ تلاوت قرآن کا شوق بہت زیادہ تھا۔ ہر مہینہ ۲۵، ۲۶ بار قرآن شریف ختم کرتے۔ علم فرائض میں بڑے ماہر تھے۔ ابن فضل فرماتے ہیں: کوفہ سے امام حمزہ کے باعث بلا دور ہوتی ہے ان کے استاذ حضرت امش انھیں دیکھتے تو فرماتے: یہ جبر قرآن ہے۔

امام اعظم ابو حنیفہ فرماتے ہیں: حمزہ قراءت اور فرائض میں بلا نزاع، ہم سب پر فائق ہیں۔

امام قراءت کسائی، سفیان ثوری، اور ابراہیم بن ادہم جیسے جلیل القدر حضرات امام حمزہ کے شاگردوں میں ہیں۔

ان کے روات میں خلف اور خَلاد زیادہ مشہور ہیں۔ دونوں حضرات بواسطہ ابو عیسیٰ سلیم بن عیسیٰ کوفی امام حمزہ سے روایت کرتے ہیں۔

کوفہ کے اندر ۳۰ھ میں حضرت سلیم کی ولادت ہوئی اور ۱۸۸ھ یا ۲۰۰ھ میں وہیں وفات پائی۔ امام حمزہ کے تلامذہ میں خاص جلالت رکھتے تھے۔ بچی فرماتے ہیں کہ جب سلیم آتے تو امام حمزہ فرماتے مَوَدِبْ هُوَ جَاوِ سَلِيمِ آرہے ہیں۔ امام سلیم خود فرماتے ہیں: میں نے امام حمزہ سے دس مرتبہ قرآن شریف پڑھا۔ اور ایک حرف میں بھی ان کی مخالفت نہیں کی۔

**خلف:** خلف بن ہشام ہزار۔ خود ائمہ عشرہ سے ہیں۔ ۱۵۰ھ میں پیدا ہوئے اور جمادی الآخرہ ۲۲۹ھ بغداد میں وفات پائی۔

دس سال کی عمر میں قرآن حفظ کرچکے تھے اور تیرھویں سال میں سماعت حدیث کی۔ عابد و زاہد، صائم الدہر ثقہ اور جلیل الشان امام تھے۔ حفاظ حدیث میں سے ہیں۔ ان سے امام مسلم و امام ابو داؤد وغیرہما محدثین روایت حدیث کرتے ہیں۔

**خَلاد:** خَلاد بن خالد صیرفی نام۔ ابو عیسیٰ کنیت۔ وفات ۲۲۰ھ کوفہ میں۔ قوی الحافظ، ثقہ، محقق، مجتہد، صاحب ضبط و اتقان تھے، جامع ترمذی اور صحیح ابن خزیمہ میں ان سے حدیث مروی ہے۔

## (۷) امام کسائی کوفی

علی بن حمزہ کوفی نام، ابوالحسن کنیت، ولادت ۱۱۹ھ کوفہ۔ وفات ۱۸۹ھ۔ احرام کی حالت میں کسسا (اونی چادر) پہنتے تھے اسی لیے کسائی سے مشہور ہو گئے۔ امام حمزہ، عیسیٰ بن عمرو اور ابوبکر بن عیاش سے تحصیل فن کی، علم قراءت کے امام ہونے کے علاوہ نحو و لغت کے بھی امام تھے۔ معانی القرآن، کتاب النحو، نوادر کبیر، وغیرہ ان



کی تصانیف ہیں۔ سیبویہ سے ان کا مناظرہ ہوا تھا۔  
 ہارون کے ساتھ ”رے“ جاتے ہوئے موضع مرنبویہ میں وفات پائی وہیں امام محمد  
 شاگرد امام اعظم ابوحنیفہ رحمۃ اللہ تعالیٰ علیہا نے بھی وفات پائی۔ جس پر ہارون نے  
 کہا تھا: ہم نے فقہ اور قراءت کو یہاں دفن کر دیا۔  
 ان کے شاگردوں میں دوراوی زیادہ مشہور ہیں۔ ابوالحارث، اور دوری۔  
**ابوالحارث**: لیث بن خالد، (مروزی بغدادی) نام۔ ابوالحارث کنیت۔  
 ثقہ، ضابطہ، صالح، محقق اور قراءت کے ماہر امام کسائی کے اجل تلامذہ سے تھے۔  
 ۲۴۰ھ میں انتقال فرمایا۔

**دوری**: ان کا حال گزر چکا۔ چون کہ یہ ابو عمرو بصری، اور امام کسائی دونوں کے  
 راوی ہیں اس لیے امام کسائی کی روایت بیان کرتے وقت دوری علی یا دوری کسائی ---  
 اور ابو عمرو بصری کی روایت کے وقت دوری بصری لکھتے ہیں۔<sup>(۱)</sup>

## (۸) یعقوب حضرمی بصری

(قاری عشرہ) ولادت ۷۱ھ - وفات ۲۰۵ھ۔  
 جماعت کثیرہ سے تحصیل قراءت کی۔ امام کسائی، محمد بن زریق کوفی، اور امام حمزہ  
 سے بھی سماع حاصل ہے۔ ان کی سند قراءت یہ ہے: یعقوب بن زید، سلام، عاصم،  
 ابو عبد الرحمن سلمی، علی بن ابی طالب، رسول اللہ ﷺ۔  
 ان سے جماعت کثیرہ نے تحصیل قراءت کی ہے۔ بصرہ کی جامع مسجد کے امام  
 ہمیشہ یعقوب ہی کی قراءت پر نماز پڑھتے۔ ان کے باپ اور دادا دونوں حضرات قاری  
 ہیں۔ صاحب فضل و کمال، متقی و زاہد تھے، زہد اور خدا کی طرف توجہ کا حال یہ تھا کہ ایک  
 بار نماز میں ان کے کاندھے سے چادر چرائی گئی، مگر انھیں خبر نہ ہوئی۔ پھر چادر لا کر رکھ  
 ا: تیسیر الطبع فی اجراء السبع، از: مولانا محمد حسین اشرفی، مقدمہ

دی گئی تو بھی انہیں پتانا چلا۔

قرآن، عربیت، روایت حدیث، اور فقہ میں کمال حاصل تھا۔ ابو حاتم فرماتے ہیں: ہم نے جن لوگوں کو پایا ان میں یعقوب سب سے بڑے قاری و عالم تھے۔ ذی الحجہ ۲۰۵ھ میں ۸۸ سال کی عمر میں وفات پائی۔ ان کے باپ، دادا اور پردادا کی بھی یہی عمریں تھیں۔ تمام حضرات نے ۸۸ سال کی عمر میں وصال فرمایا۔

### (۹) ابو جعفر یزید بن القعقاع مدنی

وفات: ۱۳۰ھ۔ مدینہ

عبداللہ ابن عیاش مخزومی کے آزاد کردہ غلام ہیں۔ اپنے مولیٰ عبداللہ بن عیاش ابن ابی ربیعہ، عبداللہ بن عباس اور ابو ہریرہ رضی اللہ عنہم سے تحصیل قراءت کی۔ عبداللہ بن عمر بن خطاب رضی اللہ تعالیٰ عنہما اور مروان بن الحکم سے بھی سماع حاصل ہے۔ کم سنی میں ام المؤمنین حضرت ام سلمہ رضی اللہ تعالیٰ عنہا کے پاس حاضر کیے گئے۔ انہوں نے ان کے سر پر دست مبارک پھیرا اور دعاے برکت کی۔

واقعہ حرہ ۶۳ھ سے پہلے مدینہ میں یہ سب سے بڑے قاری تھے۔ امام نافع بن ابی نعیم، سلیمان بن مسلم، عیسیٰ بن وردان، امام ابو عمرو، عبدالرحمن بن زید بن سلم، اور خود ان کے دونوں فرزند اسماعیل و یعقوب نے ان سے روایت قراءت کی ہے۔ عبدالرحمن بن ہر مزالاعرج جیسے جلیل القدر تابعی پر اس زمانے میں انہیں مقدم کیا جاتا۔

صوم داؤدی (ایک دن روزہ ایک دن افطار) کے پابند تھے۔ فرماتے اس روزے سے اپنے نفس کو عبادت الہی کے لیے تیار کرتا ہوں۔ درمیان شب چار رکعت نماز ادا کرتے۔ ہر رکعت میں سورہ فاتحہ کے بعد طویل مفصل (حجرات تا بروج) کی کوئی سورہ پڑھتے۔ بعد نماز اپنے لیے، تمام مسلمانوں کے لیے اور ان سب لوگوں کے لیے دعائیں کرتے جنہوں نے ان سے پڑھا اور ان کے بعد یا ان سے پہلے ان کی قراءت کی۔

امام نافع بیان کرتے ہیں بعد وفات جب امام ابو جعفر کو غسل دیا جا رہا تھا تو لوگوں نے دیکھا کہ ان کے گلے سے دل تک ورقِ مصحف کی طرح روشن ہے۔ دیکھنے والوں کو اس میں کوئی شک نہ رہا کہ یہ نور قرآن تھا۔ مدینہ کے اندر ۱۳۰ھ میں وفات پائی۔

### (۱۰) خلف بن ہشام بغدادی

رواۃ امام حمزہ کے ضمن میں ان کے حالات گزر چکے۔

### ارباب تصنیف

**ابو عمرو دانی: عثمان بن سعید بن عثمان بن سعید اموی۔** ولادت ۱۷۳ھ۔ وفات

۱۵/ شوال ۲۲۲ھ دانیہ۔

**تصانیف:** (۱) کتاب التیسیر (۲) جامع البیان فی القراءات السبع (۳) المتعنی فی رسم المصحف (۴) المحکم فی النقط (۵) المحتوی فی القراءات الشواذ (۶) طبقات القراء، ۴ جلدیں۔ (۷) شرح قصیدۃ الخاقانی فی التجوید وغیرہا۔

**امام شاطبی: قاسم بن فیثرہ۔** ولادت ۵۳۳ھ شاطبہ (قریہ اندلس) وفات

۲۸/ جمادی الآخرہ ۵۹۰ھ قاہرہ۔

**تصنیفات** میں سب سے زیادہ اعلیٰ قصیدہ لامیہ شاطبیہ ہے اور قصیدہ رائیہ۔

**امام سخاوی: علی بن محمد بن عبد الصمد ہمدانی سخاوی۔** ولادت ۵۵۸ھ یا ۵۵۹ھ سخا

(مصر) وفات ۱۸/ جمادی الآخرہ ۶۴۳ھ۔

**تصانیف** (۱) فتح الوصید شرح شاطبیہ (شاطبیہ کی سب سے پہلی شرح) (۲) الوسیلہ الی شرح العقیدہ، امام شاطبی کے قصیدہ رائیہ کی شرح (۳) المفصل فی شرح المفصل (نحو) ۴ جلدیں (۴) سفر السعاده و سفیر الافادۃ (مفصل ہی کی دوسری شرح) (۵) زمخشری کے احاجی نحویہ کی شرح (۶) چار جلدوں میں سورہ کہف تک کی تفسیر (۷)

القصاص السبع فی مدح سید الخلق ﷺ (۸) المفآخرہ بین دمشق والقآھرہ وغیرہا۔  
**شیخ جعبری**: ابواسحق ابراہیم بن عمر جعبری۔ ولادت ۶۴۰ھ تقریباً (قلعہ جعبر)  
 وفات ۱۳/رمضان ۷۳۲ھ۔

**تصنیفات** میں شاطبیہ ورائیہ کی شرحیں اور بہت سی کتابیں ہیں۔  
**ابویوسف ہمدانی**: منتخب الدین بن ابی العزبن رشید۔ وفات ۶۳۳ھ دمشق۔  
 تصنیفات میں شرح شاطبیہ وشرح مفصل ہیں۔

**امام جزری**: محمد بن محمد بن محمد بن علی بن یوسف جزری۔ ولادت شب شنبہ  
 ۲۵/رمضان ۷۵۱ھ دمشق۔ وفات چاشت جمعہ ۵/ربیع الاول ۸۳۳ھ شیراز۔  
**تصنیفات** (۱) النشر فی القراءات العشر ۲ جلدیں (۲) مختصر نشر، تقریب (۳)  
 تخییر التیسیر فی القراءات العشر (۴) طبقات القراء و تاریح نجم کبریٰ وصغریٰ (۵) شرح  
 المصاحح، ۳ جلدیں (۶) غایۃ المہرہ فی الزیادۃ علی العشرہ (۷) طیبۃ النشر فی القراءات العشر  
 (منظوم) (۸) الجوہرۃ فی النحو وغیرہا۔<sup>(۱)</sup>

نقشہ اختلاف قراءت (سورۃ النور پارہ ۱۸)							
قاری	(۱)	(۲)	(۳)	(۴)	(۵)	(۶)	(۷)
راوی	۱- قالون	۱- یزیدی	۱- ذوری	۱- ہشام	۱- شعبہ	۱- خلف	۱- ابوالحارث
راوی	۲- ورش	۲- قنبل	۲- سوسی	۲- ابن ذکوان	حفص	۲- خلاد	۲- دوری

۱: مفتاح السعاده ومصباح السیادہ فی موضوعات العلوم، احمد بن مصطفیٰ طاش کبریٰ زادہ، ج: ۲، ص: ۵۶۳۶

شمارہ کلمات خانہ	کلمات (قرأت)	توضیح قراءت	اصحاب قراءت	ترجمہ
۱	فَرَضْنَهَا فَرَضْنَهَا	۱ //	را مشدد را مخفف	ہم نے اسے خوب فرض کیا ہم نے اسے فرض کیا
۲	تَذَكَّرُونَ تَذَكَّرُونَ	۲۷ //	ذال مخفف ذال مشدد	(تاکہ تم) دھیان کرو //
۳	رَافَةَ رَافَةَ رَافَةَ	۲ // //	ہمزہ مفتوحہ ہمزہ ساکنہ الف	رحم، ترس // //
۴	المُحْصِنَاتِ المُحْصِنَاتِ	۲۳ و ۲۴ //	صاد کو زیر صاد کو زیر	پار ساعورتیں //
۵	اربع شہدات اربع شہدات	۶ //	عین کو پیش عین کو زیر	(ایسے کسی کی گواہی چار گواہیاں ہیں) (ایسے کسی کی گواہی یہ ہے کہ چار بار گواہیاں دے)
۶	أَنْ لَعْنَتْ أَنْ لَعْنَتْ	۷ //	آن بلا تشدید نون، تاکو ضمہ آن بنون مشدد، تاکو فتح	یہ کہ اللہ کی لعنت //
۷	لَعْنَتَهُ (وقف میں) لَعْنَتُ (//)	۷ //	تاکو ہا سے بدل کر تاکو ساکن کر کے	یہ کہ اللہ کی لعنت //
۸	الخَامِسَةَ الخَامِسَةَ	۹ //	تاکو نصب تاکو رفع	پانچویں (یوں گواہی دے) پانچویں گواہی یہ کہ
۹	أَنْ غَضِبَ اللَّهُ أَنْ غَضِبَ اللَّهُ	۹ //	آن مخفف، ضاد کو کسرہ، ہاکو ضمہ آن مشدد، ضاد کو فتح، ہاکو کسرہ	اللہ غضب کرے (اس پر) اللہ کا غضب (اس پر)

شمارہ کلمات غازی	کلمات (قرأت)	توضیح قرأت	اصحاب قرأت	ترجمہ
۱۰	لَا تَحْسِبُوهُ تَحْسِبُونَهُ يَحْسِبُهُ لَا تَحْسِبَنَّ (مذکورہ چار کلمات)	سین کو زیر // // // سین کو زیر	نافع، ابن کثیر مکی، ابو عمرو بصری // // // باقی قراء	اسے نہ سمجھو تم اسے سمجھتے ہو اسے سمجھتا ہے ہرگز نہ سمجھنا اَلَيْسَا
۱۱	لَا يَحْسِبَنَّ لَا تَحْسِبَنَّ	یا کے ساتھ تائے خطاب کے ساتھ	ابن عامر، حمزہ باقی قراء	ہرگز نہ سمجھے ہرگز نہ سمجھنا
۱۲	اِذْ تَلَقَّوْنَهُ اِذْ تَلَقَّوْنَهُ	تاشدود تامخفف	نافع، مکی، بصری باقی قراء	جب تم ایسی بات ایک دوسرے سے سن کر لاتے
۱۳	رَعَوْفٌ رَعَوْفٌ	بنغیر واو واو کے ساتھ	ابو عمرو، شعبہ، حمزہ، کسائی باقی قراء	مہربان //
۱۴	خُطَوَاتٍ (دونوں جگہ) خُطَوَاتٍ	طا کو پیش طاساکن	قنبل، ابن عامر، حفص باقی قراء	قدموں //
۱۵	يَوْمَ يَشْهَدُ يَوْمَ تَشْهَدُ	یا، مذکر کے ساتھ تا، تانیث کے ساتھ	حمزہ، کسائی باقی قراء	ان پر گواہی دیں۔ //
۱۶	بَيْوتٍ (جہاں بھی ہو) بَيْوتٍ	باکو پیش باکو زیر	ورش، ابو عمرو، حفص باقی قراء	گھروں //
۱۷	قَبِيلٍ (ماضی مجہول) قَبِيلٍ (جہاں بھی ہو)	بالاشتام بلااشتام	ہشام، کسائی باقی قراء	کہا گیا //
۱۸	جِيُوبِهِنَّ جِيُوبِهِنَّ	جیم کو پیش جیم کو زیر	نافع، ابو عمرو، ہشام، عاصم باقی قراء	اپنے گریبانوں //

شہادت کلمات غازی	کلمات (قرآت)	توضیح قرآت	اصحاب قرآت	ترجمہ
۱۹	غیرِ اُولیٰ غیرِ اُولیٰ	راکوزیر راکوزیر	ابن عامر، شعبہ باقی قرآء	شہوت والوں کے علاوہ جو شہوت والے نہ ہوں
۲۰	اٰیۃُ المومنون	ہا کو پیش	ابن عامر (بحالت وصل)	اے ایمان والو
	اٰیۃُ المومنون اٰیہا (بحالت وقف)	ہا کو زیر ہا مع الف	باقی قرآء ابو عمرو، کسائی	// //
	اٰیۃُ (//)	ہ موقوف	باقی قرآء	//
۲۱	مُبَيِّنَات	یا کو زیر	ابن عامر، حفص، حمزہ، کسائی	صاف بیان کرنے والی (آیتیں)
	مُبَيِّنَات	یا کو زیر	باقی قرآء	روشن آیتیں
۲۲	دَّرِيٌّ دَّرِيٌّ دَّرِيٌّ	دال کو زیر، یاساکن پھر ہمزہ دال کو پیش، بغیر یا مدہ بجائے ہمزہ یا مشدودہ دال کو پیش، یاساکن پھر ہمزہ	ابو عمرو، کسائی نافع، ابن کثیر، ابن عامر، حفص حمزہ، شعبہ	موتی سا چمکتا // //
	یُسَبِّحُ یُسَبِّحُ	بصیغہ مجہول، با کو زیر معروف با کو زیر	ابن عامر، شعبہ باقی قرآء	اللہ کی تسبیح کی جاتی ہے اللہ کی تسبیح کرتے ہیں
	سَحَابٌ ظَلَمَتْ سَحَابٌ ظَلَمَتْ سَحَابٌ ظَلَمَتْ	با پر پیش بلا تنوین تا پر زیر مع تنوین۔ با پر پیش مع تنوین // با اور تا پر پیش مع تنوین	یربی قنبل باقی قرآء	تاریکیوں کے بادل بادل-تاریکیاں بادل-تاریکیاں

شمارہ کلمات خائف	کلمات (قرأت)	توضیح قراءت	اصحاب قراءت	ترجمہ
۲۵	يُنزِلُ يُنزِلُ	۴۳ باب افعال سے۔ نون ساکن، زا کو کسرہ بلا تشدید تفعیل سے۔ نون کو فتحة زا کو کسرہ مع تشدید	مکی، بصری بقیہ قراء	اتارتا ہے اتارتا ہے۔ (تھوڑا تھوڑا)
۲۶	خَلِقُ كُلِّ دَابَّةٍ خَلَقَ كُلَّ دَابَّةٍ	۴۵ خا کے بعد الف، لام کو کسرہ، ق کو ضمہ کُلِ کے لام کو کسرہ خا کو فتحة بلا الف، لام اور قاف کو فتحة کُلِ کے لام کو فتحة	حمزہ، کسائی بقیہ قراء	(اللہ) زمین پر ہر چلنے والے کا (پانی سے) بنانے والا (اللہ نے) زمین پر ہر چلنے والا (پانی سے) بنایا۔
۲۷	صِرَاطٍ صِرَاطٍ صِرَاطٍ	۴۶ سین سے بالاشام، صاد کو قدرے زکی بودے کر پڑھنا صاد	قنبل خلف دیگر قراء	راستہ // //
۲۸	وَيَتَّقِيهِ وَيَتَّقِيهِ وَيَتَّقِيهِ وَيَتَّقِيهِ	۵۲ قاف کو زیر، ہا کو زیر بلا صلہ قاف ساکن، ہا کو زیر بلا صلہ قاف کو زیر، ہا ساکن قاف کو زیر، ہا کو زیر مع صلہ	قالون (بلا خلف) ہشام (با خلف) حفص بصری و شعبہ بلا خلف، خلاد بالخلف۔ ورش، مکی، ابن ذکوان، خلف، کسائی	اور اس سے ڈرے // // //



شمارہ کلمات غازی	کلمات (قرأت)	توضیح قراءت	اصحاب قراءت	ترجمہ
۲۹	فَان تَوَلَّوْا فَان تَوَلَّوْا	تامشدد بلا تشدید	بڑی (بحالت وصل) باقی قراء	پھر اگر تم منہ پھيرو //
۳۰	كَمَا اسْتَخْلَفَ كَمَا اسْتَخْلَفَ	بصیغہ مجہول تا کو پیش لام کو زیر (معروف) تا اور لام کو زیر	شعبہ باقی قراء	جیسے خلافت دی گئی اُن سے پہلوں کو جیسے اس نے خلافت دی
۳۱	وَلْيَبْدِلْهُمْ وَلْيَبْدِلْهُمْ	باساکن، دال مخفف بامفتوح، دال مشدد	ابن کثیر، شعبہ باقی قراء	اور وہ اُسے ضرور بدل دے گا //
۳۲	ثَلَاثَ عَوْرَاتٍ ثَلَاثَ عَوْرَاتٍ	دوسری تا کورفع دوسری تا کو نصب	نافع، مکی، بصری، شامی، حفص حمزہ، کسائی، شعبہ	یہ تمہارے لیے تین اوقات شرم ہیں تین شرم کے اوقات میں
۳۳	بِئْتِمَاتِكُمْ بِئْتِمَاتِكُمْ بِئْتِمَاتِكُمْ	ہمزہ اور میم دونوں کو زیر ہمزہ کو زیر میم کو زیر ہمزہ کو پیش میم کو زیر	حمزہ (بحالت وصل) کسائی ( // ) حمزہ و کسائی بحالت ابتدا باقی قراء بہر دو حالت	اپنی ماؤں کے گھروں // //

پوری سورہ نور کے اختلافات قراءت ہم نے پیش کر دیے۔ نقشہ اختلاف سے ظاہر ہے کہ یہ اختلافات صرف بعض حرکات و حروف یا طریق ادا سے متعلق ہیں۔ معانی میں ہرگز کوئی ایسی تبدیلی نہیں ہوتی جس سے کوئی حلال، حرام یا کوئی حرام حلال ہو جائے۔ بلکہ آپ غور کریں تو اکثر جگہ یہی واضح ہوگا کہ محض اعراب و ترکیب یا طریق ادا کا فرق ہے۔ جن سے مفہوم پر کوئی اثر نہیں پڑتا۔ بعض مقامات پر اگر کلمات کا فرق ہے تو بھی مقصود کلام پر کوئی حرف نہیں آتا۔ مثلاً سورہ فاتحہ میں ملک یوم الدین (روز

جزا کا بادشاہ) ملک یوم الدین (روز جزا کا مالک) مالک اور بادشاہ دونوں خدا کے لیے صحیح، اور دونوں صفات پر اہل اسلام کا اعتقاد ہے۔ انزل (یک بارگی اترا) نزل (تھوڑا تھوڑا اترا) قرآن کے بارے میں دونوں حق ہیں۔ لوح محفوظ سے آسمان دنیا کی طرف پورا قرآن یک بارگی اترا۔ اور رسول اللہ ﷺ پر تیسریس سال کی مدت میں تھوڑا تھوڑا نازل ہوا۔ علاوہ ازیں انزل اور نزل ایک دوسرے کی جگہ بھی استعمال ہوتے ہیں۔

### فوائد اختلاف

کوئی سوچ سکتا ہے کہ آخر ان اختلافات میں کیا خوبی اور کیا حکمتیں تھیں کہ منسوخ نہ ہوئے بلکہ باقی رکھے گئے؟ ایسے حضرات کے لیے جواباً اور افادۃً لکھا جاتا ہے کہ ان اختلافات میں بھی بہت سے فوائد اور بہت سی حکمتیں ہیں جن میں سے چند یہ ہیں:

(۱) امت کے لیے اس میں بہت نرمی، سہولت اور آسانی ہے کہ ان مختلف طریقوں میں سے جس طریق پر کوئی چاہے قرآن کی تلاوت کرے۔ اس کی نماز جائز۔ اس کا مقصود حاصل۔ اور اس کے لیے اجر ثابت۔

(۲) اگر کوئی شخص تمام طرق کی قراءت کرے تو اس کا ثواب اس حیثیت سے بہت عظیم و کثیر کہ اس نے ان قراءتوں اور طریقوں کی تحقیق لفظ، لفظ، حرف، حرف حتیٰ کہ مدوں کی کثیر مقداروں اور مالوں کے فروق تک کے ضبط و حفظ۔ اور ان سب کی مراعات میں بھرپور محنت صرف کی۔ اور ان سب کی ادائیگی اور تلاوت سے شرف یاب ہوا۔ ظاہر ہے کہ محنت و عمل میں جس قدر زیادتی ہوگی۔ ثواب میں بھی اضافہ ہوتا جائے گا۔ ان اللہ لا یضیع اجر المحسنین (قرآن) بے شک اللہ نیکوکاروں کا اجر ضائع نہیں فرماتا۔ افضل العبادات احمزھا (حدیث) بہترین عبادت وہ ہے جس میں مشقت زیادہ ہو۔

(۳) ان اختلافات کے باعث اہل علم و اجتہاد کے لیے معانی میں فکر و تدبر کی مزید

راہیں کھلتی ہیں۔ ہر قراءت کے نظم کی عبارت، دلالت، اشارت، اور اقتضا سے احکام و مسائل کے استنباط کا امکان پیدا ہوتا ہے۔ ہر کلمہ مختلف یا مختلف کلمات کی توجیہ، تعلیل اور ترجیح ظاہر کرنے پر تحقیقی و تدقیقی نظر کا موقع ملتا ہے۔ اور ان سب میں فکر و اجتہاد سے کام لے کر واقعہ انہوں نے بے شمار شرعی احکام کا استخراج کیا۔ جس سے امت کو اپنے مختلف شعبہ ہائے زندگی کے مسائل و احکام دست یاب ہوئے۔ بہت سی آسانیاں بھی ملیں۔ اور ان مسائل و احکام پر عمل کر کے وہ اجر و ثواب کی مستحق ہوئی اور ہوتی ہے۔ ان سب کا ثواب اصحاب اجتہاد و استنباط کو بھی ملتا ہے۔ ان کا ذاتی ثواب، علمی رفعت، امتیازی فضل و شرف، اور دوسرے عمومی فوائد کا حصول مزید برآں۔ واللہ ذوالفضل العظیم۔

(۴) پھر ان کثیرا اختلافات اور ان کی بقائیں حفاظت ربانی کا اعجاز بھی نمایاں ہے کہ اس نے اپنی مقدس کتاب کو ان تمام وجوہ کثیرہ اور قراءات مختلفہ کے ساتھ، اسی عالم رنگ و بو، اور اسی دنیاے متغیر میں ہر قسم کی تحریف اور تغیر و تبدل سے محفوظ رکھا۔

(۵) اس میں اس امت مرحومہ کے فضل و شرف اور عند اللہ اس کی عظمت و محبوبیت کا بھی اظہار ہے کہ دیگر امتوں کو ایک ہی طرز و طریق پر کتابیں ملیں۔ اور یہ امت ان طرق کثیرہ سے بہرہ ور ہوئی۔

(۶) اگر قراءتوں کے تنوع پر غور کیا جائے تو معلوم ہوگا کہ ہر قراءت علاحدہ آیت کا حکم رکھتی ہے۔ مثلاً ملک اور مالک دونوں قراءتوں کے اعتبار سے ملک یوم الدین اور ملک یوم الدین۔ گویا دو آیتیں ہیں ایک سے ہمیں یہ علم حاصل ہوتا ہے کہ رب تعالیٰ کی صفت اور اس کا نام ہے ”بادشاہ روز جزا“۔ اور دوسری سے اس کی ایک اور صفت مالک روز جزا معلوم ہوتی ہے۔ اسی لیے اصول فقہ میں یہ مسئلہ طے ہو چکا ہے کہ دو قراءتیں دو آیتوں کا حکم رکھتی ہیں۔ اس طرح صرف ایک کلمہ میں اختلاف قراءت کے باعث ہمیں دو یا زیادہ حکم معلوم ہو جاتے ہیں، جو الگ الگ بیان ہوتے تو دو یا زیادہ آیتوں کی

ضرورت ہوتی اور موجودہ صورت میں صرف کلمات کے اندر اختلافات قراءت کئی آیات کی ضرورت پوری کر دیتے ہیں۔ لہذا اگر اختلاف قراءت کی بجائے علاحدہ علاحدہ قراءتیں الگ الگ آیتوں میں ہوتیں تو بہت زیادہ طول و اطباب ہوتا۔ صرف قراءتوں کے مختلف، اور آیتوں کے متحد رہنے میں کمال ایجاز کا ظہور ہے کہ دیکھنے میں تو آیات مختصر ہیں مگر بلحاظ تعدد قراءت، معانی بہت زیادہ، اور ایک آیت کئی آیتوں کے مضامین پر مشتمل ہے۔ اس نوع کا کمال ایجاز بھی قرآن کریم کا عظیم اعجاز ہے۔ جس کی مثال کسی اور کتاب میں نہیں مل سکتی۔

(۷) بعض مقامات میں ایک قراءت، دوسری قراءت کے اجمال کی تفسیر و تفصیل کر دیتی ہے۔ مثلاً ایک قراءت میں يَطْهَرْنَ تَخْفِيف کے ساتھ ہے۔ دوسری میں يَطْهَرْنَ تَشْدِيد کے ساتھ ہے پہلی کے معنی وہ پاک ہو جائیں۔ دوسری کے معنی وہ خوب پاک ہو جائیں۔ دوسری قراءت پہلی قراءت کی تفسیر کر دیتی ہے۔<sup>(۱)</sup> ایک قراءت میں ہے فامضوا الی ذکر اللہ دوسری میں فاسعوا الی ذکر اللہ پہلی کے معنی (جب جمعہ کے دن نماز کی اذان ہو) تو خدا کے ذکر کی طرف چل پڑو۔ دوسری کے معنی اللہ کے ذکر کی طرف دوڑو۔ پہلی قراءت سے دوسری کی تفسیر ہو گئی کہ مقصود یہ ہے کہ ذرا چستی کے ساتھ چل پڑو۔ دوڑنا مراد نہیں۔<sup>(۲)</sup>

اختلاف قراءت میں علما نے اور بھی حکمتیں بتائی ہیں۔ یہاں بطور نمونہ چند بیان کر دی گئیں۔ ان تفصیلات سے معلوم ہوا کہ

(۱) اختلاف قراءت سے اصل مفہوم و مقصود میں کوئی تبدیلی نہیں ہوتی بلکہ بیشتر مقامات میں تو ترجمہ پر بھی کوئی اثر نہیں پڑتا۔

۱: ہماری کتب اصول فقہ میں اس کی ایک اور عمدہ توجیہ ہے۔ اُسے وہیں سے معلوم کریں۔ یہاں بخوف طوالت ترک کی جاتی ہے۔

۲: اتفاق، ج: ۱، ص: ۸۴، باضافہ تشریح و توضیح

(۲) اختلاف قراءت کوئی عیب و نقص نہیں بلکہ بہت سے فوائد، حکم، مصالح اور بے مثال محاسن پر مشتمل ہے۔

(۳) یہ کسی کی ایجاد و اختراع نہیں بلکہ خدا کی طرف سے نازل اور سرکار مہبط وحی ﷺ سے ثابت ہے اور قرآن کے دورہ اخیرہ میں قائم و باقی، اور دور رسالت سے اب تک بتواتر منقول ہے۔

جب حقیقت یہ ہے تو اختلاف قراءت کو خواہ مخواہ ایک زبردست اعتراض بنا کر پیش کرنا آخر کون سی حکمت پر مبنی ہے؟ کیا اس طرح کے بے مغز اعتراضات سے تورات و انجیل کی تحریفیات پر کوئی پردہ پڑ سکتا ہے؟ صدیوں کے کھلے ہوئے جرائم، بہر حال جرائم ہی رہیں گے۔ وہ عیوب و قبائح، قرآن پر اعتراض کر لینے سے محاسن و کمالات میں تبدیل نہیں ہو سکتے۔ نہ ہی ان کے خود کردہ جرائم اور قرآن کے ازلی وابدی محاسن پر کوئی پردہ پڑ سکتا ہے۔ وھو الھادی الی سواء السبیل۔

### قراءت سبعمہ پر اقتضار کیوں؟

اب یہ ایک سوال رہ جاتا ہے کہ جب ائمہ قراءت بہت تھے، جن میں بعض حضرات ائمہ سبعمہ سے زیادہ جلیل القدر اور ان پر فائق ہیں۔ اور بعض حضرات ان کے ہم رتبہ ہیں پھر سات ہی ائمہ کی قراءتوں پر اقتضار کیوں ہے؟

اس کا جواب یہ ہے کہ ائمہ اور ان کے رُواۃ واقعہً بہت تھے، مگر جب حوصلے پست ہو گئے۔ تمام قراء، اور ان کے بے شمار تلامذہ و رُواۃ سے اخذ و روایت مشکل و دشوار ٹھہری تو لوگوں نے خط مصحف کے موافق قراءتوں میں سے صرف ان طُرُق پر اقتضار کر لیا جن کا حفظ آسان ہو اور جن سے قراءتوں کا انضباط بھی ہو جائے یعنی اس طرح کہ ثابت شدہ قراءتوں میں سے کوئی چھوٹ نہ سکے۔ اس لیے ہر شہر سے ایک امام کو لے لیا۔ اور ان دوسری قراءتوں کی بھی روایت و قراءت نہ ترک کی جو ان کے علاوہ دیگر ائمہ قراءت کے

نزدیک تھیں۔ جیسے امام یعقوب، امام ابو جعفر، امام شیبہ وغیرہم کی قراءتیں۔<sup>(۱)</sup>  
ابو بکر ابن العربی فرماتے ہیں:

لَيْسَتْ هَذِهِ السَّبْعَةُ مُتَعَيِّنَةً لِلْجَوَازِ حَتَّى لَا يَجُوزَ غَيْرُهَا  
كَقِرَاءَةِ أَبِي جَعْفَرٍ وَشَيْبَةَ وَالْأَعْمَشِ وَنَحْوِهِمْ فَإِنَّ هَؤُلَاءِ مِثْلُهُمْ  
أَوْ فَوْقَهُمْ.<sup>(۲)</sup>

”ایسا نہیں کہ صرف یہی سات قراءتیں جائز ہیں، اور دوسری قراءتیں نہیں جیسے  
ابو جعفر، شیبہ، اعمش اور دوسرے ائمہ کی قراءتیں۔ (ان کی قراءتیں کیوں کر جائز نہ ہوں  
گی جب کہ) یہ لوگ بھی ائمہ سب سے ہم رتبہ یا ان سے بھی فائق ہیں۔“  
جس طرح کثرتِ ائمہ اور ان کی قراءتوں کے جواز کے بارے میں فرمایا گیا۔ یوں  
ہی ائمہ سب سے روات سے متعلق بھی اقوال ہیں۔ ابو حیان نے کہا:

هَذَا أَبُو عَمْرٍو بْنِ الْعَلَاءِ اشْتَهَرَ عَنْهُ سَبْعَةُ عَشَرَ رِوَايَا ثُمَّ سَأَلَ  
أَسْمَاءَهُمْ وَاقْتَصَرَ فِي كِتَابِ ابْنِ مُجَاهِدٍ عَلَى الْيَزِيدِيِّ  
وَاشْتَهَرَ عَنِ الْيَزِيدِيِّ عَشْرَةَ أَنْفُسٍ فَكَيْفَ يَقْتَصِرُ عَلَى  
السُّوسِيِّ وَالْدُّورِيِّ وَلَيْسَ لَهُمَا مَزِيَّةٌ عَلَى غَيْرِهِمَا! لِأَنَّ الْجَمِيعَ  
يَشْتَرِكُونَ فِي الضَّبْطِ وَالِاتِّقَانِ وَالِاسْتِرَاكِ فِي الْأَخْذِ. قَالَ:  
وَلَا أَعْرِفُ لَهُذَا سَبَبًا إِلَّا مَا قَضِي مِنْ نَقْصِ الْعِلْمِ.<sup>(۳)</sup>

(قرآن سب سے) یہ ابو عمرو بن العلاء ہیں جن سے سترہ روات (ابو حیان نے  
ان کے نام بھی گنائے) مشہور ہیں۔ اور کتاب ابن مجاہد میں صرف یزیدی کا نام ہے پھر

۱: اتقان، ج: ۱، ص: ۸۳

۲: اتقان، ج: ۱، ص: ۸۲

۳: اتقان، ج: ۱، ص: ۸۲

یزیدی سے دس راوی شہرت یافتہ ہیں تو صرف سوسی و دوری پر اقتضار کیوں ہوگا۔ جب کہ انھیں دوسروں پر کوئی فضیلت نہیں کیوں کہ ضبط و اتقان اور شرکت تحصیل میں سب برابر ہیں۔ مجھے اس کا کوئی سبب سمجھ میں نہیں آتا۔ سوائے اس کے کہ علم کی کمی مقدر ہو چکی ہے۔

یوں ہی امام مکی، ابوالعلاء ہمدانی، بغوی وغیرہم ائمہ قراءت کے ارشادات ہیں۔ اس کی صراحت کرنے والے آخری شخص امام تقی الدین سبکی ہیں۔ ان کے صاحبزادے فرماتے ہیں۔ ہمارے والد سے ایک شخص نے قراءت سبب کی اجازت مانگی تو انھوں نے فرمایا۔ میں نے تمہیں قراءت عشرہ کی اجازت دی۔ ایک سوال کے جواب میں فرمایا:

الْقَرَاءَاتُ السَّبْعُ الَّتِي افْتَصَرَ عَلَيْهَا الشَّاطِئِيُّ وَالثَّلَاثُ الَّتِي هِيَ قِرَاءَةُ أَبِي جَعْفَرٍ وَيَعْقُوبَ وَخَلْفٍ مُتَوَاتِرَةً مَعْلُومَةً مِنَ الدِّينِ بِالضَّرُورَةِ وَكُلِّ حَرْفٍ انْفَرَدَ بِهِ وَاحِدٌ مِنَ الْعَشْرَةِ مَعْلُومٌ مِنَ الدِّينِ بِالضَّرُورَةِ أَنَّهُ مُنَزَّلٌ عَلَى رَسُولِ اللَّهِ صَلَّى اللَّهُ تَعَالَى عَلَيْهِ وَسَلَّمَ لَا يُكَابِرُ فِي شَيْءٍ مِنْ ذَلِكَ إِلَّا جَاهِلٌ.

وہ سات قراءتیں جن پر شاطی نے اقتضار کیا ہے اور وہ تین جو ابو جعفر، یعقوب اور خلف کی قراءتیں ہیں یہ سب بالضرورت دین سے معلوم ہیں۔ اور ہر وہ قراءت جو ائمہ عشرہ میں سے کسی ایک کے پاس ہو وہ بھی ضروریات دین سے، اور رسول اللہ ﷺ پر نازل شدہ ہے۔ ان میں سے کسی بات پر بھی کوئی جاہل ہی مکارہ کرے گا۔

وہی علامہ سبکی کے فرزند منع الموانع میں فرماتے ہیں کہ --- ہم نے جمع الجوامع میں یہ بتایا کہ ساتوں قراءتیں متواتر ہیں۔ پھر شاذ اور صحیح کے بارے میں کہا کہ یہ عشرہ کے علاوہ ہیں۔ ہم نے یہ نہ کہا کہ عشرہ متواتر ہیں۔ اس لیے کہ سبب کے تواتر میں کوئی اختلاف نہیں۔ لہذا ہم نے انھیں پہلے ذکر کیا۔ پھر مقام خلاف کو اسی پر منعطف کیا۔





تعلّمون دونوں پڑھ سکتے ہیں، اس لیے کہ اس وقت تک نقطے ایجاد نہ ہوئے تھے۔  
(۳) وہ قراءت صحیح سند سے ثابت ہو۔

جب کسی قراءت میں یہ تینوں ارکان پالیے جائیں تو وہ قراءت مقبول، صحیح اور ناقابل انکار ہے۔ خواہ ائمہ سب سے مروج ہو یا دوسرے ائمہ مقبولین سے۔ اور اگر ان تین ارکان میں سے کوئی رکن فوت ہو تو وہ قراءت ضعیف، شاذ، یا باطل کہی جائے گی۔ اگرچہ ائمہ سب سے بھی بزرگ ترائمہ کی طرف منسوب ہو۔<sup>(۱)</sup>

اس سے واضح ہوا کہ (۱) ہر ایسی قراءت جس کی روایت ائمہ سب سے علاوہ سے ہو ضعیف و شاذ نہیں (۲) اور ہر وہ قراءت جو ائمہ سب سے منسوب ہو صحیح و متواتر نہیں، معیار قبول پر پوری اتنا شرط ہے۔۔۔ ہاں ائمہ سب سے اکثر قراءتیں متواتر ہیں۔ بعض مشہور اور چند شاذ بھی ہیں۔ علمائے قراءت نے ان سب کی تحقیق و تنقیح کر دی ہے۔

## اقسام قراءت

اسی لیے ائمہ نے قراءتوں کی پانچ قسمیں بتائی ہیں:

- (۱) متواتر۔ جسے ہر دور میں ایسی جماعت اور ایسے لوگوں نے روایت کیا ہو جن کا جھوٹ پر اتفاق کر لینا محال ٹھہرے۔ اکثر قراءتیں متواتر ہی ہیں۔
- (۲) مشہور۔ جس کی سند صحیح، عربی زبان اور رسم صحف کے موافق، قرا کے نزدیک شہرت یافتہ ہو۔ مگر درجہ تواتر کو نہ پہنچتی ہو۔ اس کی مثال وہ قراءتیں ہیں، جن کے ائمہ سب سے منقول ہونے میں طرق مختلف ہوں کسی راوی نے ذکر کیا ہو کسی نے نہیں۔ فُروشِ حروف میں اس کی مثالیں بکثرت ہیں۔

۱: اتقان، ج: ۱، ص: ۷۷ ملخصاً

- اس بارے میں مشہور تصانیف یہ ہیں: تیسیر لللدانی، تصیّدہ شاطبی، اوعیۃ النشر فی القراءات العشر لابن الجزری، تقریب النشر (لہ)۔
- (۳) آحاد۔ جس کی سند صحیح ہو، مگر رسم مصحف یا زبان عربی کے مخالف ہو، یا اُسے مشہور کی شہرت نصیب نہ ہو۔ ایسی قراءات قابل تلاوت نہیں۔
- (۴) شاذ۔ جس کی سند صحیح نہ ہو۔
- (۵) موضوع۔ جو بالکل بے اصل، گڑھی ہوئی ہو۔
- (۶) مدرج۔ علامہ جلال الدین سیوطی نے اس کا اضافہ کیا ہے۔ اس سے مراد وہ عبارت ہے جو درمیان تلاوت بطور تفسیر آگئی ہو۔<sup>(۱)</sup>

## شیعہ اور قرآن

مخالفین اسلام قرآن پر جہاں اور بہت سے بے جا اعتراضات کرتے ہیں وہیں اختلاف شیعہ کو بھی حجت بنا کر پیش کرتے ہیں۔ اور یہ حقیقت ہے کہ ان ہی کی بے باکیوں، گستاخیوں، اور الزام تراشیوں نے منکرین اسلام کو قرآن کے خلاف زہر افشانیوں کا حوصلہ دیا ہے۔۔۔ اس لیے ایک ذمہ دار اور منصف مزاج شخص کی طرح صبر کے ساتھ ان کی باتیں بھی ذکر کر کے ان پر پوری تنقید ضروری ہے۔

(۱) شیعوں کا مزاج یہ ہے کہ وہ ہر اس کام کی تحقیر کرتے ہیں جسے خلفائے ثلاثہ صدیق و فاروق و ذوالنورین یا ان صحابہ کرام نے انجام دیا ہو جن سے روافض کو دشمنی ہے۔ گذشتہ اوراق میں آپ نے ملاحظہ کیا کہ صدیق اکبر کی قرآنی خدمت پر یہ بدعت کا الزام عائد کرتے ہیں۔

اسی طرح یہ قرآن کو تحریف شدہ بھی کہتے ہیں۔ کلینی نے (جسے شیعوں میں وہ درجہ دیا جاتا ہے جو اہل سنت میں امام بخاری کو حاصل ہے) ابو عبد اللہ سے بروایت ہشام بن سالم نقل کیا ہے کہ جو قرآن حضرت جبرئیل محمد ﷺ کے پاس لائے اس میں سترہ ہزار آیتیں ہیں۔ جب کہ اہل سنت کے نزدیک قول مشہور یہ ہے کہ قرآن میں کل چھ ہزار چھ سو سولہ آیات ہیں۔

ان ہی سے محمد بن نصر کی روایت نقل کی ہے کہ سورہ لم یکن میں قریش کے ستر آدمیوں کے نام مع ولدیت تھے۔ محمد بن جہم ہلالی وغیرہ کے واسطے سے ابو عبد اللہ سے یہ روایت کی ہے کہ ان ائمہ ہی اربی من امة اللہ نہیں، بلکہ اس کی جگہ ائمة ہی ازکی من ائمتکم نازل ہوا ہے۔ ابن شہر آشوب مازندرانی نے اپنی تصنیف کتاب المثالب میں لکھا ہے کہ سورۃ الولایت پوری کی پوری قرآن سے حذف کردی

گئی، اسی طرح سورہ احزاب سے جامعین قرآن نے اہل بیت کے فضائل ساقط کر دیے، ورنہ یہ سورہ انعام کے برابر تھی۔ یوں ہی لا تحزن ان اللہ معنا (ابو بکر غم نہ کرو، بے شک خدا ہمارے ساتھ ہے) سے پہلے لفظ ویک (تمہیں خرابی ہو) تھا وہ ساقط کر دیا گیا۔ وقفوہم انہم مسئلہ لون کے بعد عن ولا یة علی تھا۔ کفی اللہ المؤمنین القتال کے بعد بعلی بن ابی طالب تھا۔ وسیعلم الذین ظلموا کے بعد آل محمد تھا۔ سب حذف کر دیا گیا۔ سورہ الم نشرح میں وجعلنا علیا صہرک (اور ہم نے علی کو تمہارا داماد کیا) تھا جس سے یہ استدلال کرتے ہیں کہ اس میں حضرت علی کے داماد رسول ہونے کی تخصیص ہے جس سے حضرت عثمان کے داماد رسول ہونے کی نفی ہوتی ہے۔<sup>(۱)</sup>

مختصر تحفہ اثنا عشریہ (عربی) کے حاشیہ میں ہے --- حسین بن محمد نوری طبرسی نامی ایک طاغوت روافض نے اس بارے میں فصل الخطاب فی اثبات تحریف کتاب رب الارباب لکھی ہے جو چار سو بڑے صفحات پر مشتمل ہے۔ اس میں روافض کے بڑے بڑے طاغوتوں سے تحریف قرآن کے دعوے پر سیکڑوں عبارتیں اور نقلیں درج ہیں۔ طبرسی ۱۲۹۲ھ میں مشہد نجف علی کے اندر اس کتاب کے گناہ تالیف کا مرتکب ہوا۔ ۱۲۹۸ھ میں یہ کتاب ایران سے شائع ہوئی۔ دارالفتح کی لائبریری میں اس کا ایک نسخہ ہے۔ منافقین روافض تقیہ اس کتاب سے اپنی براءت کا اظہار کرتے ہیں۔ لیکن اس اظہار براءت اور انکار تصنیف سے فائدہ کیا؟ جب کہ اپنی دوسری کتابوں میں اس موضوع پر عبارتوں اور نقلوں کے بوجھ ہزاروں سال سے لادے پھر رہے ہیں۔ وہی سب اس کتاب میں جمع کر دیے گئے ہیں۔<sup>(۲)</sup>

۱: تحفہ اثنا عشریہ، مختلف مقامات

۲: ص: ۳۰

(۲) روافض قرآن کو اپنے ادلہ اربعہ (کتاب، خبر، اجماع، عقل) میں سے ایک مانتے ہیں۔ مگر اس قرآن کو تحریف شدہ بتاتے ہیں۔ اور اس کے ثبوت میں موضوع (گڑھی ہوئی) روایات پیش کرتے ہیں۔ جن میں سے کچھ کا ذکر ہو گیا۔ پھر اس کے ناقابل اعتبار ہونے کی دوسری وجہ یہ بتاتے ہیں کہ اس قرآن کے ناقلین بھی تورات و انجیل کے ناقلین کی طرح تھے۔ کیوں کہ ان میں بعض تو منافق تھے، جیسے اکابر صحابہ رضی اللہ عنہم اور بعض دین کے معاملہ میں دماہن، نرم اور چاپلوس تھے۔ جیسے عام صحابہ جنہوں نے اکابر کی پیروی کی۔ والعیاذ باللہ تعالیٰ۔

(۳) حد یہ ہے کہ خود بھی قرآن کا کوئی صحیح نسخہ پیش نہیں کرتے۔ بس یہ کہہ کر اپنے عوام کو تسلی دیتے رہتے ہیں کہ صحیح قرآن امام غائب کے ساتھ آئے گا۔ گویا اس وقت پوری دنیا میں مشرق سے مغرب تک پھیلے ہوئے سارے قرآن غلط اور ناقابل عمل ہیں۔

### تنقید

اب سوال یہ ہے کہ اگر صحابہ کرام کا جمع کردہ مصحف غلط اور تحریف شدہ تھا تو شیر خدا حضرت علی مرتضیٰ نے اپنے زمانہ خلافت میں صحیح قرآن کیوں نہیں پیش کیا۔ انہوں نے تو اسی قرآن کو صحیح مانا۔ اسی کی تلاوت اور اسی پر عمل کیا۔ ان کے دور خلافت میں پوری دنیاے اسلام کے اندر وہی مصحف پڑھا، لکھا، سنا سنا یا جاتا۔ اسی پر اعتماد اور اس پر عمل ہوتا۔ حضرت شیر خدا نے کبھی بھی انکار نہیں کیا۔ بلکہ انہوں نے حضرت صدیق اکبر اور حضرت عثمان ذوالنورین، دونوں حضرات کی برملا تائید کی۔ ان سے مروی حدیث گزر چکی:

أَعْظَمُ النَّاسِ فِي الْمَصَاحِفِ أَجْرًا أَبُو بَكْرٍ رَحِمَهُ اللَّهُ عَلَيَّ أَبِي  
بَكْرٍ هُوَ أَوَّلُ مَنْ جَمَعَ كِتَابَ اللَّهِ. (۱)

ا: رواہ ابن ابی داؤد وغیرہ بسند حسن عن عبد خیر عن علی رضی اللہ تعالیٰ عنہ

مصاحف میں سب سے بڑا اجر حضرت ابو بکر کا ہے۔ ابو بکر پر اللہ کی رحمت ہو وہ کتاب اللہ کے سب سے پہلے جامع ہیں۔

اور فرماتے ہیں:

لَا تَقُولُوا فِي عُثْمَانَ إِلَّا خَيْرًا فَإِنَّ اللَّهَ مَا فَعَلَ الَّذِي فَعَلَ فِي الْمَصَاحِفِ إِلَّا عَنِ مَلَأٍ مِّنَّا. <sup>(۱)</sup>

حضرت عثمان کے بارے میں خیر کے سوانہ بولو، کیوں کہ انھوں نے مصاحف کے بارے میں جو کچھ بھی کیا ہماری ایک جماعت کے اتفاق اور مشورے سے کیا۔  
(۱) اب یہ شیعان علی ہی بتائیں کہ جب حضرت شیر خدا نے بھی کوئی دوسرا قرآن نہ پیش کیا، بلکہ مصحف عثمانی ہی کو صحیح و درست بتایا تو یہ (لوگ) ان کو کس لقب سے یاد کریں گے۔

(۲) روانض کا یہ عقیدہ خود اہل بیت کرام کے خلاف ہے۔ روایات شیعہ ہی سے ثابت ہے کہ تمام ائمہ اہل بیت اسی قرآن کی قراءت فرماتے۔ اسی سے استدلال، اسی سے استشہاد، اسی کی تفسیر، اور اسی پر عمل کرتے۔ امام حسن عسکری کی طرف منسوب تفسیر اسی قرآن کی ہے۔ شیعہ اسے اپنے بچوں، خادموں، گھروالوں کو پڑھاتے ہیں۔ اور نماز میں اسی کی قراءت کرتے، کراتے ہیں۔ اسی لیے تو ان کے شیخ ابن بابویہ نے اپنی کتاب عقائد میں اس عقیدہ تحریف کا انکار کر دیا، اور اس سے بیزاری ظاہر کی۔

(۳) ذرا غور کریں کہ اس قرآن کی تحریف کیوں کر ہو سکے گی، جسے ابتداءً نزول سے زمانہ تدوین تک بچے، بوڑھے، جوان، سب پڑھتے پڑھاتے، سیکھتے، سکھاتے، حفظ کرتے اور حفظ کراتے رہے ہوں۔ ہزار ہا ہزار حفاظ بھی پیدا ہو گئے ہوں۔ ان میں اہل بیت کرام بھی ہیں۔ شیعان علی بھی اور مجبان اہل بیت بھی۔ کیا سب کے سب اپنی

ا: رواہ ابن ابی داؤد بسند صحیح عن سوید بن غفلۃ عن علی المرتضیٰ کرم اللہ تعالیٰ وجہہ الکریم

بصارت و بصیرت اور اسلامی ضمیروں کو کچل کر قرآن کے معاملے میں اتنے بزدل، نرم اور سہل بن جائیں گے کہ حفظ اور علم ہوتے ہوئے بھی تحریف شدہ قرآن قبول کر لیں گے؟ ایک ایسا قرآن جس کی ہزاروں غیر منسوخ آیات حذف کر دی گئی ہوں، اور کچھ کا کچھ بنا دیا گیا ہو؟ جب کہ دین کے معاملہ میں ان کے تصلب اور حق گوئی کی جرات بے باک کا بے مثال نمونہ، اور شان دار ریکارڈ یہ تھا کہ فاروق اعظم جیسے صاحبِ دبدبہ و حشمت خلیفہ کو برسر منبر معمولی آدمی بھی ٹوک دیا کرتا۔ پھر ان خلفائے برحق کا بھی عدیم المثل کردار یہ رہا ہے کہ قبول اصلاح سے انھیں کوئی ملال نہ ہوتا۔ بلکہ مسرت و خوشی ہوتی۔ اور اصلاح و تنقید سن کر پکار اٹھتے الحمد للہ الذی جعل فی المسلمین من یستدّد اعوجاج عمر خدا کا شکر ہے کہ اس نے مسلمانوں میں ایسے لوگوں کو کر دیا جو عمر کی کچی، درست کرتے رہیں۔

کیا یہ کسی سلیم الحواس شخص کے قیاس میں آنے والی بات ہے کہ معمولی لغزش و خطا پر تو صحابہ کی وہ شان دار جسارت اور تحریف قرآن جیسے جرم عظیم پر یہ بزدلی و مداہنت کہ جنگ و حرب اور مقابلہ و مقاتلہ تو کجا چون و چرا بھی نہ کریں، کہیں سے کوئی صدائے احتجاج اور آوازہ اصلاح و تردید بھی بلند نہ ہو؟ والعیاذ باللہ۔

(۴) اسلاف اسلام کے بارے میں منکرین اسلام نے بھی روافض جیسی بے اعتمادی کا اظہار نہ کیا۔ ایسے بے شمار غیر مسلم ہیں جو قرآن کو سچی کتاب، اور پیغمبر اسلام ﷺ کی احادیث کو قابل تقلید اور معیار صحت پر کامل مانتے ہیں۔ اور برملا اس بات کا اعتراف کرتے ہیں کہ یہ صرف مسلمانوں کی خصوصیت ہے کہ ان کے دین کی اساسی کتابیں نہایت صحیح و مستحکم ہیں، ان کا قرآن بتواتر ہر زمانے میں ایسے عادل و متقی حضرات کی جماعت کثیرہ سے نقل ہوا جن کا جھوٹ پر اتفاق محال ہے۔ احادیث کی تنقیح کے لیے انھوں نے پانچ لاکھ آدمیوں کے حالات جمع کر رکھے ہیں۔ اور ہر راوی کا حسن و قبح پوری

صفائی سے بیان کر دیا ہے جس کی روشنی میں ہر حدیث کی صحت، حُسن، ضَعْف اور وضع کو باسانی جانچا اور پرکھا جاسکتا ہے۔ یاد رہے کہ منکرین اسلام اسی قرآن کو حق کہتے ہیں جسے رونفص بیاض عثمانی بتاتے ہیں۔ اور یہ اُن ہی صحاح ستہ وغیرہ کتب حدیث و کتب رجال کو صحیح و مستند مانتے ہیں جنھیں رونفص غیر مستند اور بالکل ساقط الاعتبار گردانتے ہیں۔

افسوس کہ منکرین اسلام تو ان ذخائر اسلامی کے محاسن کا اعلان کریں، صحابہ و راویان حدیث کو معیار صحت و عدالت مانیں مگر یہ مدعیان اسلام --- ابتدا سے اسلام سے لے کر اب تک قریباً چودہ سو برس کی پوری امت اسلامیہ کو منافع، مدائین اور خارج از اسلام قرار دیں۔ یہ اپنے ہی باطن کا منصفانہ جائزہ لیتے تو سمجھ میں آجاتا کہ خلا اور کہیں نہیں بلکہ یہیں ہے۔

(۵) رب تعالیٰ ارشاد فرماتا ہے:

لَا يَأْتِيهِ الْبَاطِلُ مِنْ بَيْنِ يَدَيْهِ وَلَا مِنْ خَلْفِهِ ۖ تَتَنَزَّلُ مِنْ حَيْثُمْ حَكِيمٌ حَبِيدٌ ﴿۱﴾  
 باطل کو اس کی طرف راہ نہیں، اتارا ہوا ہے حکمت والے، ستودہ صفات کا۔  
 إِنَّا نَحْنُ نُزَّلْنَا الذِّكْرَ وَإِنَّا لَهُ لَحَافِظُونَ ﴿۲﴾

بے شک ہم نے اتارا ہے یہ قرآن، اور بے شک ہم خود اس کے نگہ بان ہیں۔ وہ قرآن جس کا محافظ و نگہ بان رب العالمین ہو بھلا اس میں کسی تحریف و تبدیل کو راہ مل سکے گی؟ وہ قرآن جو قیامت تک کی پوری دنیا کے لیے ذریعہ رشد و ہدایت بن کر نازل ہوا، اگر وہی مُحَرَّف اور ناقابل اعتبار ہو جائے تو معاذ اللہ مقصود تنزیل ہی فوت ہو جائے۔ یا اللعجب! اگر قرآن کو زمانہ امام غائب (ڈیڑھ دو ہزار صدیوں) تک ناقابل ہدایت و عمل ہی رہنا ہوتا تو پھر نازل ہی کیوں ہوتا؟ یا اگر قرآن کی حفاظت و تبلیغ امام غائب

۱: لثم سجدہ، س: ۴۱، آیت: ۴۲، پ: ۲۴

۲: حجر، س: ۱۵، آیت: ۹، پ: ۱۴



ہی کا کام ہوتا تو وہ بھی قرآن کے ساتھ ہی تشریف لاتے، تاکہ پوری امت اسلامیہ اپنے منبع ہدایت سے ہم کنار ہوتی اور ضلالت و گمراہی سے مامون رہتی۔

(۶) رب العالمین ارشاد فرماتا ہے:

يَا أَيُّهَا الرُّسُولُ بَلِّغْ مَا أُنزِلَ إِلَيْكَ مِنْ رَبِّكَ ۗ وَإِنْ لَمْ تَفْعَلْ فَمَا بَلَغْتَ رِسَالَتَهُ ۗ<sup>(۱)</sup>  
اے رسول! پہنچا دو، جو کچھ اترتا تمہیں تمہارے رب کی طرف سے اور ایسا نہ ہو تو تم نے اس کا کوئی پیام نہ پہنچایا۔

یہ بتائیں کہ رسول اسلام علیہ التحیۃ والسلام نے کار تبلیغ کی تکمیل فرمائی یا نہیں؟ اگر ان کی تبلیغ مکمل نہیں ہوئی تو یقیناً دین اسلام ابھی ناقص ہے، روافض بھی اپنے کو دین اسلام کا منبع ضرور بتاتے ہیں تو یہ بھی ایک دین ناقص ہی کے منبع ٹھہرے۔۔۔ اور اگر رسول کریم ﷺ کی تبلیغ پوری ہو گئی تو اس کا مطلب یہ ہے کہ قرآن کریم امت تک پہنچ چکا۔ اُس وقت کی امت کو بھی اور موجودہ امت کو بھی ورنہ وہ تبلیغ قرآن کیسی جو صرف چند آدمیوں، یا چند برسوں تک محدود ہو۔۔۔۔۔ بتائیں کہ اس تبلیغ سے فائدہ ہی کیا ہوا۔ جب کہ قرآن آج تک اپنی اصلی شکل میں دنیا کے سامنے نہ آیا۔ اور پوری دنیا گمراہی و جہل مرگب میں مبتلا ایک دوسری کتاب کو قرآن سمجھے عمل پیرا ہے۔

(۷) در حقیقت تحریف قرآن کا عقیدہ صحابہ کرام سے عناد کے نتیجے میں اختیار کیا گیا۔ شیعوں کا مطمح نظر یہ تھا کہ خلفائے ثلاثہ (صدیق و فاروق و ذوالنورین) اور صحابہ کرام کے کارناموں کا اعتراف نہ کیا جائے اور ان پر دیگر الزامات کی طرح تحریف قرآن کے بھی پے در پے الزامات عائد کر کے ان کی عظیم اور قد آور شخصیتوں کو مجروح کر دیا جائے۔ اسی طرح قرآن سے ثابت شدہ فضائل صحابہ اور اپنے مذہب کے خلاف تمام باتوں کا انکار کر دیا جائے۔۔۔ مگر ہوا یہ کہ ان کی عظیم شخصیتوں پر تو کوئی حرف نہ آیا۔ ان

۱: مائدہ، س: ۵، آیت: ۶۷، پ: ۱۴

کی اپنی ہی خیر نہ رہی۔ منکرین اسلام تک نے ان بزرگوں پر اعتماد، اور ان کے ساتھ اپنے حسن عقیدت کا اظہار کیا۔۔۔ اور منکرین قرآن (روافض) پر پوری دنیا میں لعنت ہو رہی ہے۔

کچھ عقل مند شیعہ علماء کو اس صورت حال کا احساس ہو گیا، اس لیے انھوں نے عقیدہ تحریف کا انکار کر دیا۔ اور اس سے اپنی براءت ظاہر کی۔ ابن بابویہ کے بارے میں گزر چکا کہ یہ شیعوں کے عقیدہ تحریف کا منکر تھا۔ ابوعلی فضل طبرسی شیعہ نے اپنی کتاب مجمع البیان فی تفسیر القرآن میں اس عقیدے کا بھرپور رد کیا ہے۔ جو ان کی خبر گیری کے لیے کافی ہے۔ لکھا ہے:

اما الزيادة فيه: فمجمع على بطلانها. وأما النقصان منه: فقد روى جماعة من أصحابنا، وقوم من حشوية العامة، والصحيح خلافه، وهو الذي نصره المرتضى، واستوفى الكلام فيه غاية الاستيفاء في جواب مسائل الطرابلسيات، وذكر في مواضع أن العلم بصحة نقل القرآن، كالعلم بالبلدان. والحوادث الكبار، والوقائع العظام، والكتب المشهورة، وأشعار العرب المسطورة، فإن العناية اشتدت، والدواعي توفرت على نقله وحراسته، وبلغت إلى حد لم تبلغه فيما ذكرناه، لأن القرآن معجزة النبوة، ومأخذ العلوم الشرعية، والأحكام الدينية، وعلماء المسلمين قد بلغوا في حفظه وحمايته الغاية، حتى عرفوا كل شيءٍ اختلف فيه من إعرابه، وقراءته، وحروفه، وآياته، فكيف يجوز أن يكون مغيرا أو منقوصا، مع العناية الصادقة، والضبط الشديد. قال أيضا، إن العلم بتفسير القرآن وأبعاضه في صحة

نقلہ، كالعلم بجملته، وجرى ذلك مجرى ما علم ضرورة من الكتب المصنفة ككتاب سيويه والمزني، فإن أهل العناية بهذا الشأن يعلمون من تفصيلهما ما يعلمونه من جملتهما، حتى لو أن مُدخلا أدخل في كتاب سيويه بابا في النحو ليس من الكتاب، لعرف وعلم وميزانه ملحق، وانه ليس من أصل الكتاب، وكذلك القول في كتاب المزني. ومعلوم أن العناية بنقل القرآن وضبطه، اضبط من العناية بضبط كتاب سيويه ودواوين الشعراء. وذكران من خالف في ذلك من الامامية والحشوية لا يعتد بخلافهم فان الخلاف في ذلك مضاف إلى قوم من اصحاب الحديث نقلوا اخبارا ضعيفة ظنوا صحتها. لا يرجع بمثلها عن المعلوم المقطوع على صحته.<sup>(1)</sup>

”قرآن میں کچھ اضافہ ہونے کا دعویٰ اجماعی طور پر اور سب کے نزدیک باطل ہے۔ رہا حذف و کمی کا دعویٰ تو یہ ہمارے اصحاب شیعہ اور حشویہ عامہ کی ایک جماعت سے منقول ہے۔ مگر صحیح یہ ہے کہ قرآن میں حذف و کمی بھی نہ ہوئی۔ مرتضیٰ (مشہور و مستند شیعہ عالم) نے اسی کی تائید کی ہے۔ اور مسائل طبرسیات کے جواب میں اس پر بھرپور کلام کیا ہے۔ اور متعدد مقامات پر ذکر کیا ہے کہ نقل قرآن کی صحت اسی طرح یقینی ہے جیسے معروف شہروں (مکہ، مدینہ، بغداد، لندن وغیرہ) کا ثبوت، بڑے بڑے واقعات و حوادث (طوفان نوح وغیرہ) کا ظہور، مشہور کتابوں اور عرب کے تحریر شدہ

۱: مجمع البیان فی تفسیر القرآن، از ابو علی فضل بن حسن بن فضل طبرسی مشہدی معروف بہ طبرسی کبیر م ۵۲۵ھ الفن الثامن فی اشیاء من علوم القرآن۔ ملخصاً، ج: ۱، ص: ۵، مطبوعہ کارخانہ کربلائی محمد قلی و کربلائی محمد حسن تہران، ایران

شعروں کا وجود یقینی ہے۔ قرآن کے ساتھ اعتنا بہت زیادہ، اس کی نقل و حفاظت کے اسباب فراواں، اور اس حد کو پہنچنے ہوئے تھے جہاں تک مذکورہ چیزوں میں نہ تھے۔ اس لیے کہ قرآن نبوت کا جزوہ، اور علوم شرعیہ و احکام دینیہ کا ماخذ ہے مسلمانوں کے علما اس کی حفاظت و صیانت کی آخری حد کو پہنچنے، یہاں تک کہ اس کے اعراب، قراءت، حروف، آیات سب کے اختلافات بھی دریافت کیے، پھر یہ کیوں کر ممکن ہے کہ اتنے پر خلوص اہتمام اور ضبط شدید کے باوجود قرآن میں کوئی تبدیلی یا کمی واقع ہو۔ مرتضیٰ نے یہ بھی کہا ہے کہ قرآن کی تفسیر اور اس کے اجزا کے نقل کی صحت بھی اسی طرح یقینی ہے جس طرح مجموعے کی صحت یقینی ہے۔ اور یہ ایسے ہی ہے جیسے تصنیف شدہ کتابوں کے بارے میں ضروری طور پر معلوم ہے۔ مثلاً سیبویہ اور مزنی کی کتاب۔ اس فن سے شغف رکھنے والے ان کی تفصیلات بھی اسی طرح جانتے ہیں جیسے مجموعے کے متعلق جانتے ہیں۔ یہاں تک کہ سیبویہ کی کتاب میں اگر کوئی شخص نحو کا کوئی ایسا باب داخل کر دے جو دراصل کتاب کا نہ ہو تو وہ (داخل شدہ باب) پہچان میں آجائے گا۔ اور معلوم ہو جائے گا کہ اس کا وزن الحاقی ہے۔ اصل کتاب کا نہیں۔ یہی گفتگو کتاب المزنی کے متعلق بھی ہوگی۔ جب ان سب کا یہ حال ہے تو قرآن کے نقل و ضبط کا اہتمام تو سیبویہ کی کتاب، اور شعرا کے دواوین (شعری مجموعوں) کے ضبط و حفظ سے کہیں زیادہ ہے۔ مرتضیٰ نے یہ بھی ذکر کیا کہ رسول اللہ ﷺ کے زمانے میں قرآن کی جمع و تالیف اسی طرح تھی جیسے اب ہے۔ یہ بھی بتایا کہ امامیہ اور حشویہ کے جو لوگ اس کے مخالف ہیں ان کے اختلاف کا کوئی اعتبار نہیں، کیوں کہ اس اختلاف کا اصل تعلق چند راویان حدیث سے ہے جنہوں نے ضعیف حدیثیں، صحیح گمان کر کے نقل کر دیں۔ اس طرح کی چیزوں کے باعث یقینی اور قطعی الصحت امر (قرآن کا ہر نقص و اضافہ سے محفوظ ہونا) سے رجوع نہیں کیا جاسکتا۔“

اس حوالے سے چند امور معلوم ہوئے:

(۱) قرآن میں کسی اضافے کا دعویٰ شیعہ و اہل سنت سب کے نزدیک (بالاجماع) باطل ہے۔

(۲) شیعوں کے فرقہ امامیہ کا مذہب ہے کہ قرآن میں حذف و کمی ہوئی ہے۔ (حشویہ۔ ظاہر نصوص پر عمل کرنے والے محدثین۔ کو بھی اس میں شامل کیا ہے مگر یہ صحیح نہیں۔ ان کا تعلق صرف ان روایات کی نقل سے ہے جن میں کچھ ایسے کلمات کا ذکر ہے جو قرآن میں نہیں۔ پہلے کسی نے انھیں جزو قرآن بتایا تھا مگر شاذ، خلاف اجماع، یا قرآن کے دورہ اخیرہ میں منسوخ ہونے کے باعث وہ قرآن نہ ٹھہرے۔ یا ان کا ثبوت آحاد سے اور غیر قطعی ہے۔ اس لیے ان کی کتابت و قراءت کا سوال ہی نہیں پیدا ہوتا۔ بہر حال حشویہ ان کلمات کی قرآنیت اور قرآن میں حذف و کمی کے قائل نہیں)۔

(۳) قرآن میں حذف و کمی کا دعویٰ بھی باطل ہے۔

(۴) نقل قرآن کی صحت دیگر متواترات عالم کی طرح بالکل یقینی ہے۔

(۵) قرآن کی حفاظت اور ضبط و صحت کا حد درجہ اہتمام کیا گیا ہے جو اس کی صحت اور حذف و اضافہ سے پاک ہونے کی کافی دلیل ہے۔

(۶) قرآن میں کوئی حذف و اضافہ یا تبدیلی نہیں، یہی صحیح ہے جو لوگ اس کے

مخالف ہیں ان کی مخالفت کا کوئی اعتبار نہیں۔

مدعی لاکھ پہ بھاری ہے گواہی تیری

## مآخذ

۱. قرآن کریم
۲. کنز الایمان فی ترجمۃ القرآن ۱۳۳۰ھ۔ امام احمد رضا قادری بریلوی ولادت ۱۲۷۲ھ / وفات ۱۳۴۰ھ
۳. جامع البیان فی تفسیر القرآن، ابو جعفر محمد بن جریر طبری ۲۲۴ھ - ۳۱۰ھ۔ المطبعتہ المیمیئہ مصر ۱۳۳۱ھ
۴. مفاتیح الغیب (تفسیر کبیر) امام فخر الدین محمد بن عمر رازی - ۵۴۴ھ - ۶۰۶ھ۔ المطبعتہ البیہ مصر طبع اول ۱۳۵۳ھ
۵. لباب التاویل فی معانی التنزیل۔ علاء الدین علی بن محمد بغدادی معروف بہ خازن ۶۶۸ھ - ۷۲۱ھ مطبعتہ الاستقامہ قاہرہ ۷۴۷ھ
۶. مدارک التنزیل وحقائق التاویل، ابوالبرکات عبداللہ بن احمد بن محمود نسفی ۷۱۰ھ (برہامش خازن)
۷. الاکلیل علی مدارک التنزیل۔ مولانا عبدالحق الہ آبادی مہاجر کمی، م ۱۳۳۳ھ۔ اکلیل المطابع رسٹا، بلیا، یوپی ۱۳۳۰ھ
۸. الدر المنثور فی التفسیر بالمأثور، جلال الدین عبدالرحمن بن ابی بکر سیوطی ۸۴۹ھ۔ ۹۱۱ھ المطبعتہ المیمیئہ مصر ۱۳۱۴ھ
۹. روح البیان۔ علامہ اسماعیل حقی، ۱۱۳۷ھ المطبعتہ العثمانیہ، استنبول، ترکی ۱۹۲۶ء
۱۰. رسالہ تفسیر لقد جاء کم، ملا علی قاری بن سلطان محمد ہروی م ۱۰۱۴ھ۔ مطبوعہ مع اکلیل
۱۱. خزائن العرفان فی تفسیر القرآن، صدر الافاضل مولانا نعیم الدین مراد آبادی، م

۱۳۶۷ھ

۱۲. تفسیر نعیمی اول، مفتی احمد یار خاں نعیمی، ۱۳۲۴ھ-۱۳۹۱ھ۔ مکتبۃ الحیب الہ آباد  
۱۳. مجمع البیان فی تفسیر القرآن۔ ابوعلی فضل بن حسن طبرسی شیعہ، ۵۴۵ھ۔ دارالخلافہ

طهران

۱۴. الاتقان فی علوم القرآن، جلال الدین عبدالرحمن بن ابی بکر سیوطی۔ المطبعتہ المہینہ مصر

۱۳۱۷ھ

۱۵. تیسیر الطبع فی اجراء السبع۔ مولانا قاری محمد حسین اشرفی مالوگانوی، رحیمی پریس ممبئی

۱۳۹۱ھ

۱۶. مسند امام احمد بن حنبل شیبانی، ۱۶۴ھ-۲۴۱ھ، المطبعتہ الحیدریہ ممبئی ۱۳۰۸ھ  
۱۷. صحیح بخاری، ابو عبد اللہ محمد بن اسماعیل بخاری، ۱۹۴ھ-۲۵۶ھ، صح المطابع دہلی  
۱۸. صحیح مسلم، ابو الحسین مسلم بن حجاج قشیری، ۲۰۴ھ-۲۶۱ھ، صح المطابع دہلی ۱۳۲۹ھ  
۱۹. جامع ترمذی، ابو عیسیٰ محمد بن عیسیٰ ترمذی، ۲۰۹ھ-۲۷۹ھ مطبع مجتہائی دہلی  
۲۰. سنن ابوداؤد، ابوداؤد سلیمان بن اشعث سجستانی، ولادت ۲۰۲ھ- وفات ۲۷۹ھ

المطبعتہ التازیہ مصر ۱۳۴۸ھ

۲۱. سنن نسائی (المجتبیٰ) ابو عبد الرحمن احمد بن شعیب نسائی، ۲۱۵ھ- ۳۰۳ھ مجتہائی

دہلی ۱۳۳۵ھ

۲۲. سنن ابن ماجہ، ابو عبد اللہ محمد بن یزید بن ماجہ قزوینی ۲۰۹ھ- ۲۷۳ھ، مطبع نظامی

دہلی ۱۳۴۲ھ

۲۳. مشکل الآثار، امام طاہوی ابو جعفر احمد بن محمد بن سلامہ ازدی مصری حنفی ۲۳۹ھ-

۳۲۱ھ دائرۃ المعارف النظامیہ، حیدرآباد، طبع اول ۱۳۳۳ھ

۲۴. المستدرک علی الصحیحین، ابو عبد اللہ محمد بن عبد اللہ حاکم نیشاپوری، ۳۲۱ھ - ۴۰۵ھ،  
دائرة المعارف حیدرآباد ۱۳۴۱ھ
۲۵. الترغیب والترہیب، زکی الدین عبد العظیم بن عبد القوی منذری ۵۸۱ھ - ۶۵۶ھ،  
مکتبۃ الجمهوریۃ العربیۃ مصر ۱۳۹۰ھ
۲۶. مشکاة المصابیح، ولی الدین محمد بن عبد اللہ خطیب تبریزی، تالیف ۷۳۷ھ، صحیح  
المطالع دہلی
۲۷. کنز العمال و سنن الاقوال والافعال، (ترتیب ابوابی لکنتب جلال الدین السيوطی،  
الجامع الصغير وزاوده) علاء الدین علی المتقی بن حُسام الدین ہندی برہان پوری، م  
۹۷۵ھ، دائرة المعارف، حیدرآباد ۱۳۱۲ھ
۲۸. المنہاج شرح مسلم، ابو زکریا یحییٰ ابن شرف نووی ۶۳۱ھ - ۶۷۶ھ، صحیح المطالع دہلی  
۱۳۲۹ھ
۲۹. فتح الباری شرح بخاری، ابو الفضل احمد بن علی معروف بہ ابن حجر عسقلانی،  
۷۷۳ھ - ۸۵۲ھ، المطبعة الکبریٰ المیریہ، بولاق، مصر، طبع اول ۱۳۰۱ھ
۳۰. عمدۃ القاری شرح بخاری، بدر الدین محمود بن احمد عینی، ۷۶۲ھ - ۸۵۵ھ، ادارۃ  
الطباعة المنیریہ، مصر
۳۱. ارشاد الساری شرح بخاری، شہاب الدین احمد بن محمد خطیب قسطلانی م ۹۲۳ھ مطبع  
نول کشور کانیپور ۱۲۸۵ھ
۳۲. مرقاۃ المفاتیح شرح مشکوٰۃ المصابیح، ملا علی قاری بن سلطان محمد ہروی، م ۱۰۱۲ھ، صحیح  
المطالع ممبئی
۳۳. اشعۃ اللمعات شرح مشکوٰۃ، شیخ محقق شاہ عبدالحق محدث دہلوی ۹۵۸ھ - ۱۰۵۲ھ



- مطبع تیج کمار لکھنؤ، طبع نهم ۱۹۶۳ء
۳۴. مدارج النبوة، شاہ عبدالحق محدث دہلوی ۹۵۸ھ - ۱۰۵۲ھ مطبع نول کشور لکھنؤ، طبع سوم ۱۹۱۲ء
۳۵. شرح شفاء، ملا علی قاری ہروی، م ۱۰۱۲ھ، المطبعة العثمانية، استنبول، ترکی ۱۳۱۹ھ
۳۶. الاستیعاب فی معرفة الاصحاب، ابو عمر یوسف بن عبداللہ معروف بہ ابن عبدالبر قرطبی ۳۶۸ھ - ۴۶۳ھ، دائرة المعارف، حیدرآباد، طبع دوم ۱۳۳۶ھ
۳۷. الاصابہ فی تمييز الصحابة، ابو الفضل احمد بن علی الشہیر بابن حجر العسقلانی ۷۷۳ھ - ۸۵۲ھ مطبع سعادت مصر، طبع اول ۱۳۲۸ھ
۳۸. أسد الغابة فی معرفة الصحابة، ابن اثیر علی بن محمد جزری، ۵۵۵ھ - ۶۳۰ھ الشعب قاہرہ ۱۳۹۰ھ
۳۹. اکمال فی اسماء الرجال، صاحب مشکوٰۃ خطیب تبریزی، تالیف ۷۴۰ھ (مطبوعہ مع مشکوٰۃ)
۴۰. مفتاح السعادة ومصباح السیادة فی موضوعات العلوم، احمد بن مصطفیٰ طاش کبری زادہ، م ۹۶۴ھ، دارالکتب الحدیثہ قاہرہ، ۱۹۶۸ء مطبعة الاستقلال، قاہرہ
۴۱. الدر المنخار فی شرح تنویر الابصار، علاء الدین محمد بن علی حصکفی، ۱۰۲۵ھ - ۱۰۸۸ھ نوکشتور لاہور ۱۳۰۵ھ
۴۲. العطایا النبویہ فی الفتاوی الرضویہ، ج ۲، امام احمد رضا قادری بریلوی، کتب خانہ سمنانی میرٹھ ۱۳۸۷ھ
۴۳. جمع القرآن وبعث عزّوہ لعثمان (۱۳۲۲ھ) امام احمد رضا بریلوی، انجمن طلبہ فیض الرسول براؤں شریف ۱۳۹۸ھ

۴۴. مسلم الثبوت، علامہ محب اللہ بن عبدالشکور بہاری م ۱۱۱۹ھ، مطبع مجیدی کان پور
۴۵. فواتح الرحموت شرح مسلم الثبوت، بحر العلوم مولانا عبدالعلی فرنگی محلی ۱۱۴۴ھ - ۱۲۲۵ھ نوکشور لکھنؤ ۱۲۹۵ھ
۴۶. نورالانوار فی شرح المنار شیخ احمد معروف بہ ملا جیون علی التھنہ، ۱۰۴۸ھ - ۱۱۳۰ھ مطبع مجیدی کان پور ۱۳۷۳ھ
۴۷. تحفۃ اثنا عشریہ (فارسی) شاہ عبدالعزیز محدث دہلوی ۱۱۵۹ھ - ۱۲۳۹ھ، مطبع حسنی دہلی ۱۲۷۱ھ
۴۸. مختصر تحفۃ اثنا عشریہ (عربی ترجمہ) غلام محمد بن محی الدین سلمی، مکتبہ ایشیق، استنبول ترکی ۱۳۹۶ھ
۴۹. شرح کافیہ، شیخ رضی، محمد بن حسن استرآبادی، مطبع نوکشور لکھنؤ
۵۰. دائرۃ معارف القرن العشرين، محمد فرید وجدی، دار المعرفۃ بیروت، لبنان، طبع سوم ۱۹۷۱ء
۵۱. شرح الصدور فی احوال الموقی والقبور، جلال الدین عبدالرحمن بن ابی بکر سیوطی م ۹۱۱ھ، مطبوعہ مصر

